


درياء وٽ بينل هڪ چوڪري

ڪهاڻيون

نوالفقار ڪانڌڙو



دريء وٽ بينل هڪ ڇوڪري

(ڪهاڻيون)

ذوالفقار ڪانڌڙو



سچائي اشاعت گهر - دڙو

(حق ۽ واسطا قائم)

ڪتاب جو نالو: دريءَ وٽ پينل هڪ چوڪري

موضوع:

ڪهاڻيون

ليکڪ:

ذوالفقار ڪانڌڙو

مهينو/سال:

مارچ 1996ع

چپائيندڙ:

سچائي اشاعت گهر- ڊڙو فون: 182

ڪمپوزڊ باءِ:

ڪونڌر ڪمپيوٽر ڪمپوزرس ائڊ اڪيڊمي گادي ڪانو

حيدرآباد. Ph. 783320

قيمت =/35 روپيا

پڪو جلد =/50 روپيا

انھن جي ناسي:
جن مونکي پيار ڏنو.

ڪهاڻين جو وچور

- ۱- ٽڪل زندگيءَ جا اگهاڙا عڪس 19
- ۲- هستيءَ جا ٽٽل ٽڪرا 28
- ۳- بدحواس ٿي ويل ماڻهو 41
- ۴- دريءَ وٽ بيٺل چوڪري 47
- ۵- هڪ پل کانپوءِ زندگيءَ جو روپ 51
- ۶- گم ٿي ويل امن جي ڳولا ۾ 58
- ۷- ڪٽو پونڪي ٿو 66
- ۸- آئينا ۽ اولڙا 82
- ۹- گذري ويرا، پل 87
- ۱۰- ڪجهه نه به پائي وڃائي ڇڏڻ 99

پنهنجي پاران....

ذوالفقار ڪاندرڙي جو ڪهاڻي ڪتاب ”دريءَ وٽ، بيٺل هڪ چوڪري“ حاضر آهي.

ذوالفقار ڪاندرڙو، گذريل ٽن چئن سالن کان مسلسل لکندو پيو اچي. سندس ڪافي ڪهاڻيون مختلف رسالن ۾ شايع ٿي چڪيون آهن. هو ڪهاڻيون لکڻ سان گڏ اڄڪلهه هڪ ناول/ناولٽ به لکي رهيو آهي.

هن لکڻ ته پنهنجي ڳوٺ ڪاندرڙا لڳ ڌڙو، ۾ پاڻ مرادو شروع ڪيو، پوءِ جڏهن هو ”سنڌي ادبي سنگت ڌڙو“ جي گڏجاڻين ۾ شريڪ ٿيو ته سندس ڪهاڻيون وڌيڪ پختگي اختيار ڪرڻ لڳيون.

ذوالفقار، ادبي هل بڪيڙن ۽ شهرن جي وڏن نالن کان پري رهندڙ، گهٽ واقفيت رکندڙ ۽ پنهنجي ٿن ۾ رهندڙ نوجوان آهي. ان لحاظ کان ذوالفقار خوشنصيب آهي ته هو سنڌي ادبي جي ”شر“ کان پري رهيو آهي، نه ته شايد انهن ادبي جو بٽالينون کيس ڪوڙيون پيئون ڏيئي، اڌ رستي ۾ ئي ڪوڙي تعريف جا طوق پارائي، ٻين ڪافي تعريفن جي ”هل“ چڙهي ويندڙ نوجوان ليکڪن جيان، اڌ پنڌ ۾ ئي ويهاري ڇڏين ها.

توهان هي ڪتاب پڙهو ۽ ليکڪ سان گڏ اسانکي به پنهنجي راءِ کان واقف ڪيو.

يوسف سنڌي

18-12-95

طارق قريشي

- * پيار مون لاءِ آهو آئينو آهي، جنهن ۾ منهنجو ڪوبه عڪس ناهي.....
- * آهو پيار ان سڙيل لاش جو نانءُ آهي، جنهن جو ڪو وارث ناهي، پيار ته مري ويو آهي، بي وارث ٻيو آهي وڃ رستي تي، ڪو دفنائڻ وارو به ناهي...
- * رات نئين ڪنوار جيان اوجاڳي ۾ ٽڪل ۽ پاڻ به ٽڪل ۾ رند رند.
- * ڇنڊ مٿي آسمان تي لٽڪيل، ڇڻ بس استاپ تي بيٺل اڪيلي چوڪري ۽ تارا وڪوڙيل چوڌاري آواز چورن جيان ڇنڊ جي.....
- * لفظ، ڪوئن جيان ڊوڙون پيا پائين ۽ اڪيون ٻليءَ جيان لفظن کي پڪڙين پيون.....
- * گهر کان ٻاهر نڪتل، ڪجهه به نه ڪري سگهڻ جو ڏک، پاڻ کي بيوم جي تئل چوڙين جيان محسوس ڪرڻ.....
- * پٺڪي ٿو، ”غريب معنيٰ وڏو جوءِ جو.....“
- * هي جهيڙا جهيڙا ٿين، اها سٺي ڳالهه آهي، ماڻهو مرندا ته آبادي گهٽبي، مسئلا گهٽبا، انسان بک وگهي نه مرندا، روزگار لڌ ڏليل ۽ خوار به نه ٿيندا.....“
- * ڇا ڪڏهن گيريچ ۾ ڪم ڪندڙ چوڪري جون اندرين ڪمرن مان ايندڙ گهٽجندڙ رڙيون ڪير ٻڌي سگهيو هوندو؟.....
- * پر گڏي آهي يا ڪو نئون ڄاول ٻار، ڪند تي ڦهڙاڪيو ويو آهي.....؟
- نه گڏي آهي شايد..... جيڪڏهن هوءَ گڏي نه، ڪو نئون ڄاول ٻار آهي، ته به ليڪا!
- هتي ائين به ٿي سگهي ٿو.....!
- * آخر ڪڏهن نه ڪڏهن ته وڃڻو هو پاڻ کي، ته پوءِ اڄ ته وڃڻي وڃون.....“
- مٿيان جملا، ذوالفقار ڪانڌڙي جي ڪهاڻين جي مجموعي ”دريءَ وٽ بيٺل هڪ چوڪري“ ۾ ڏنل ڪهاڻين مان نموني طور ڪنيا اتر، ذوالفقار ڪانڌڙي جي

ڪهاڻين جا آهي جملا پنهنجي سگهه ڏيکارڻ سان گڏوگڏ اهو پڻ ٻڌائي رهيا آهن ته ذوالفقار ڪانڌڙي وٽ ڪيڏو نه ڇهندڙ مواد موجود آهي! ذوالفقار ڪانڌڙي جي ڪهاڻين جا خوبصورت جملا، نواڻ رکن ٿا، ۽ اهڙيون ستون ۽ جملا جيڪي ڏسڻ ۾ پهراڙي جي ڪنهن سادي سُودي ٿينگريءَ جي ڳالهائڻ جي انداز وانگر آهن پر انهن جملن ۾ هڪ ’مينا بازار‘ سمايل آهي. اسانجي ادب ۾، جيڪڏهن خود تنقيدي انداز ۾ جائزو وٺبو ته مڙني پاسن کان گهڻايون آهن. ادب ۾، ڪا نيارِي وٽ ڏيڻ جو خاص تصور نه رهيو آهي، ان ڪري ادبي ۽ علمي رويي به جڙي نه سگهيا آهن. ادب جون سڀ صنفون، تخليق، تنقيد، تحقيق ۽ ترجمو نه هجڻ جي برابر آهن. تخليق جي نانءُ تي غير تخليقي ماڻهن جي ”اديب“ طور پرڻي ڪجهه ڏکي آهي، باقي صنفن ۾ هر ”لال واهي جو چيڙو“، ”بحر بي ڪران“ بڻيل هوندو آهي.

ڪهاڻيءَ سان اسان وٽ اڃان ڪوبه انصاف نه ٿيو آهي، ان بي انصافيءَ جي بئڪ گرائونڊ ۾ وڃبو ته معلوم ٿيندو ته اسان ماڻهو پنهنجي ڪنهن به باصلاحيت فرد جو مان مرتبو ڄاڻون ئي نه ٿا. هر شعبي ۾، عجيب غريب عالم ۽ اڪابر، وڏن وڏن سنگهاسن تي ويٺا آهن. جيڪي هڪڙي مخصوص ٻولي ڳالهائيندا آهن، جنهن مان اسانکي اهوئي اندازو ٿيندو آهي ته جيڪڏهن فنون لطيفا هجي، سائنس ۽ ٽيڪنالاجي هجي، ثقافت هجي يا سياحت، هر هنڌ اهي ماڻهو سنڌي ٻولي، ۽ ادب ۽ قوم جا برجھلا آهن، باقي ماڻهو ڇٽ ڄامڙا يا اڃان به ائين چئجي ته ٽڪر پتر آهن.

اهڙي صورت حال ۾ آئون جيڪڏهن پنهنجي باصلاحيت همعصر نوجوان ڪهاڻيڪار ذوالفقار ڪانڌڙي جي ڪهاڻين کي زبردستي ڪافڪا، بورخيس، ڪاميو، ميلانگنڊيرا يا مارڪيز جي لکڻين سان پيٽائي نه سگهان، انهن ڪهاڻين ۾ هڪ همگيريت ۽ عالمگيريت لهي نه سگهان ۽ کيس هن مهاڳ ذريعي سنڌ جو مهان ڪهاڻيڪار ثابت نه ڪري سگهان ته ان ۾ منهنجو ئي ڏوهه هوندو. جنهن لاءِ خود ڪهاڻيڪار ۽ پڙهندڙ مونکي بخش ڪن، جو بهرحال آئون، ڦلاباز قسمر جو نقاد ناهيان، آهيان ته بس ڪهاڻيءَ جو ڀانئڪ آهيان ۽ ليکڪ آهيان. منهنجي عادت آهي ته، آئون پنهنجي همعصر ڪهاڻيڪارن کي باقائدي پڙهندو آهيان. جن دوستن ۾ مونکي ڪجهه ڪٿا نظر ايندا آهن ته انهن جو نانءُ منهنجي ذهن ۾ هڪ سٺي ڪهاڻيڪار طور رهندو آهي.

ضراب حيدر، مراد قريشي، ناهيد منگل ۽ ذوالفقار ڪانڌڙو، اهي اهڙا ڪهاڻيڪار آهن، جن جيڪڏهن لاڳيتو محنت ڪئي ته اڳتي هلي تمام سٺيون ڪهاڻيون ڏيندا.

ذوالفقار ڪانڌڙو سڌي ۽ اڻ سڌي طرح جن ليڪڪن کان متاثر ٿيو آهي. مون انهن ليڪڪن کي سندس لکڻين مان ڳولڻ جي ڪوشش ڪئي. ذوالفقار پاڻ چوندو آهي ته، هو مشتاق شوري کان متاثر آهي. مشتاق شورو پنهنجي دؤر جي حوالي سان ڪهاڻيءَ ۾ نون تجربن کي متعارف ڪرايو هو، پر بهرحال هاڻ، ڪهاڻي اڃان به نوان لاڙا، نوان رخ ۽ نوان تجربا گهري ٿي. ذوالفقار جي پنهنجي چواڻي ته هو مشتاق شوري جي انداز ۾ ڪهاڻيون لکڻ چاهيندو آهي، پر لکي نه سگهندو آهي. ذوالفقار جي ڪهاڻين مان واضح طور تي ظاهر آهي ته هن جي لکڻين تي ماڻڪ جي ڪهاڻين واري Style جو وڏو اثر آهي. ذوالفقار، هن وقت جي نوجوان ڪهاڻيڪارن ۾ باقائديگي سان مطالعو ڪندڙ ڪهاڻيڪار آهي، اهو ئي سبب آهي جو گهڻن ڪهاڻيڪارن وانگر هن، اردوءَ جي مشهور افسانہ نگار مظهر الاسلام جو به اثر ورتو آهي. پر ذوالفقار جي اها خوبي آهي ته هو، مظهر الاسلام کي هروڀرو Follow نه ٿو ڪري.

ذوالفقار وٽ لکڻ وقت، هميشه داخليت موجود رهي ٿي، ان ڪري سندس هر ڪهاڻيءَ جو مک ڪردار ذهني اوڪ ڊوڪ، ڪشمڪشي ولوڙ، اندر جي اپٽار ۾ مصروف رهي ٿو. هر ڪهاڻيءَ جو مک ڪردار نفسياتي طور منجهيل، ڊيل ۽ ننڍيد قسم جي هسٽريڪ اٽيڪ جو شڪار رهي ٿو. هر مرڪزي ڪردار ڪنهن نه ڪنهن روڳ ۾ ورتل آهي. مثال طور ڪهاڻي ”ڪٽو پونڪي ٿو“ جو مرڪزي ڪردار (Hallucination) وهر ۽ اجاين سودائن جو شڪار آهي، جنهن ڪري هو پاڻ کي ڪٽو محسوس ڪري ٿو. Hallucination جنهن ۾ ماڻهو جي True perception ختم ٿي ويندي آهي ۽ هن جي ڪا هڪڙي حس Sense يا سڀني حسون، کيس ڊوڪو ڏينديون آهن. ان کان علاوه ذوالفقار جي ڪهاڻين جا ڪردار Delirium وڦڻ / هزيان بڪڻ ۾ مبتلا هجڻ سان گڏ (Insanity Me-lancholia) پاڳل پڻي يا جنون ۾ ورتل به هوندا آهن. ۽ انهن روڳن ۾ ورتل ڪردارن بابت اهو به ڄاڻائي ٿو ته اهي انهيءَ حالت کي ڪيئن ٿا پهچن. ڪهڙيون خارجي حالتون آهن، جيڪي انهن ڪردارن جي داخليت کي Upset ڪن ٿيون. سماجي اڻ برابري عدم تحفظ ۽ بي يقينيءَ جا حساس، ذهني ۽ جنسي ناآسودگي ۽ ٻيون اٽيڪ ڳالهون، ڪنهن به حساس يا سوچيندڙ ماڻهوءَ کي دماغي مريض بڻائي سگهن ٿيون. ان حد تائين جو ڪهاڻيءَ ”هستيءَ جا ٽٽل ٽڪرا“ جو مرڪزي ڪردار، بدحالي، بي روزگاري ۽ غربت جو ايترو ته ماريل آهي جو، هو ذهني ناسودي Mental impotence جو شڪار ٿي وڃي ٿو. سو ذوالفقار، عام ماڻهو / عام نوجوان جي اندر جي اپٽار ڪندي، محو آهي. هن جي هر ڪهاڻي جو مرڪزي ڪردار ڏاڍو قنوطي نظر اچي ٿو. ڪجهه

ڪردارن کي ته ذوالفقار Upliftment ڏئي ٿو، پر ڪجهه ڪردارن کي ائين ئي پريشان ۽ حيران ڇڏي ٿو ڏئي. ذوالفقار جون ڪهاڻيون، لاڳيتو پڙهڻ سان ڳوڙهي نظر رکندڙ پالڪ سمجهي ويندو ته ذوالفقار پنهنجي آپ بستي کي جڳ بستي بڻائڻ جي ڪوشش ڪئي آهي. جيتوڻيڪ اهو هڪ الڳ بحث آهي ته ليکڪ، پنهنجي لکڻين ۾ موجود هئڻ ڪهڙجي يا نه، پر اٿون، حقيقت پسنديءَ کان ڪم وٺندي ايترو ئي چوندس ته شعوري طور جيڪڏهن ليکڪ لکڻين ۾ پاڻ کي پاسيرو رکڻ جي ڪوشش ڪندو به سهي، ته به غير ارادي طور هو ڪٿي نه ڪٿي پنهنجي تنگ ضرور آڙائي وجهندو آهي. پر ذوالفقار کان ائين ٿيو آهي ته ذوالفقار پنهنجي سمورين ڪهاڻين ۾ سمورن ڪردارن جي ڪنڌ تي سوار ويٺو آهي.

ڪردارن جي اندروني چڪتاڻ ۽ ڪشمڪش هر ڪهاڻي ۾ هئڻ ڪري، ڪهاڻين کي هڪ ئي ويهڪ ۾ پڙهڻ ڏاڍو ڏکيو آهي. ذوالفقار جي ڪهاڻي پڙهڻ، معنيٰ پنهنجي اندر ۾ ڪنهن خاموش مجلس عزا کي جاڳائي ڇڏڻ جي برابر آهي. هونئن جيڪڏهن ذوالفقار سان روبرو ملندو آهيان ته فضيلت ڀريو، خاموش طبع، مرڪنڌڙ ۽ سلجهيل نظر ايندو آهي، پر ڪهاڻيون پڙهڻ کان پوءِ خبر پوندي آهي ته هو ڏاڍو خطرناڪ نوجوان آهي، جنهن جي اندر ۾ الائي ڪيترا دائنامائيت آهن، جيڪي ڪنهن به وقت ڌماڪو ڪري سگهن ٿا. بس اهائي ڳالهه ذوالفقار جي ڪهاڻين جي مختلف آهي ته ڪهاڻيون سندس مائٽي سپاءِ جي بلڪل ابتڙ آهن. انهن ڌماڪيدار ڪهاڻين ۾ ڪهاڻي ”تڪل زندگيءَ جا اڳهاڙا عڪس“ هڪ بيان (Descriptive) ڪهاڻي آهي، جيڪا خود ڪلاميءَ واري Monologue ڪهاڻي آهي، هيءُ ڪهاڻي هڪ سٺي ڪهاڻي آهي، پر ذوالفقار جي اڪثر ڪهاڻين وانگر هروڀرو طويل آهي. جيتوڻيڪ ذوالفقار لاءِ طوالت سندس مجبوري آهي جو سندس ڪهاڻين جي انداز جي گهرج ئي اها آهي، پر پوءِ به ڪهاڻين جي طوالت، ان ڪري به بيزار ڪري ٿي جو ڪهاڻين ۾ ڪٿي مزاج جو عنصر نه هجڻ جي برابر آهي. امر جليل جي ڪهاڻين جي هر دؤر ۾ مقبوليت جو سبب اهو آهي ته امر جليل جا ڪردار ڏکيءَ حالت ۾، پنهنجو پاڻ تي، حالتن ۽ حالتن جي پيدا ٿيڻ جي سببن تي طنز ڪندا آهن، جيڪو ڪنهن ڇهنڊڙي وانگر اوچتو لڳندو آهي ۽ اهو ڪهاڻي، پڙهندڙ کي سخت ڪاوڙ ۽ چڙ ۾ به رليڪس ڪري ڇڏيندو آهي.

ذوالفقار جي انهيءَ ڪهاڻي ۾ مرڪزي ڪردار اڪبر جي شادي، سندس ماضيءَ جي خلاف زرينه بدران نسرين سان ٿئي ٿي. اڪبر، نسرين کي توجهه ڏيڻ بدران کيس پاڻ سان ٿيل ان تعدي خلاف انتقامي نشانو بڻائي ٿو. نتيجي ۾ اڳتي هلي، نسرين جا پاڙي ۾ بجليءَ جي مستري رمضان سان لاڳاپا ٿي وڃن ٿا ۽ اڪبر کي اها ڳالهه جڏهن نسرين پاڻ کي اعتراف طور ٻڌائي ٿي ته.....

هتي اچي آئون رڳو ايترو چوندس ته بڙهندڙ وٽ ڪهاڻي جي Wind up جو جيڪو خاڪو ذهن ۾ جڙيل هوندو. ڪهاڻيءَ ۾ ائين ناهي. ڪهاڻيءَ سان ذوالفقار ليک ٺاڪ انداز ۾ نيايو آهي. پر مونکي ڪهاڻي جي اختامي حصي جي ڊيگهه تي اعتراض آهي. جيڪو منهنجي خيال ۾ غير ضروري آهي. ساڳي ئي Style ۾ ڪهاڻي ”ڪجهه به نه پائي وڃائي ڇڏڻ“ آهي. هن ڪهاڻيءَ جو مرڪزي ڪردار ڪوڙ سارن Complexes جو شڪار آهي. سماجي اونچ نيچ جو روئڻو به روئي ٿو ۽ پيار کان محرومي تي به پاڪاري ٿو ۽ اهڙا ڪردار اٽلپ ناهن. ذوالفقار. هن ڪهاڻيءَ ۾ پنهنجي ڪردار جي باقاعدي ڀرپور عڪاسي ڪئي آهي. هن ڪهاڻيءَ جي خوبي اها آهي ته مرڪزي ڪردار پيار بابت جيڪي ڪجهه سوچي ٿو. اهي سڀ مڇريل قسم جا رمارڪس. ذوالفقار سڀيتي ڍنگ سان ڏنا آهن ۽ ان مان سندس تشبيهه گهڙڻ ۽ استعمال ڪرڻ جي صلاحيت جو ڏس ملي ٿو. ذوالفقار شين کي Porsonify (ڪنهن شيءِ کي انساني عادت يا خصلت ڏيڻ) ڪري ٿو. اهو به ڏسڻ وٿان آهي.

”مٿان ڦرندڙ پنڪو کلي پيو مون تي. بي سري آواز ۾ ڏند ڪڍيو.....“ هتي پنڪي کي بي سري آواز ۾ ڏند ڪڍي کلڻ جهڙي عادت ڏني وئي آهي. ۽ اهڙا ڪوڙ اهڙا مثال ذوالفقار جي ڪهاڻين ۾ موجود آهي. جن ۾ ذوالفقار ڏاڍيون خوبصورت تشبيهون ڏنيون آهن. تشبيهه ۾ يا انهن کان علاوه مختلف هنڌن تي جنهن فنڪارانه Porsonification ڏيڻ جو ۽ ڪٿي ڪٿي Hyperbole ڪرڻ جو مظاهرو ڪيو اٿس. اهو به کيس وڌيڪ مارڪس ڏئي ٿو. هن ڪهاڻيءَ ۾ ذوالفقار جو مرڪزي ڪردار پيار نه ملڻ جي احساس محروميءَ جو شڪار آهي ۽ هن کي ائين لڳندو آهي ته دنيا جو هر ماڻهو کانئس نفرت ڪري ٿو پوءِ هو پيار ڪرڻ ۽ پيار ماڻڻ لاءِ نڪري ٿو....

ڪهاڻيءَ جي عنوان مان اهو پتو پوي ٿو ته ڪهاڻيءَ جو اختتام ڪيئن هوندو. تنهن ڪري هاڻ، آئون وڌيڪ تبصرو ڪري. ڪهاڻيءَ جو تجسس. خراب نه ڪندس. پر ذوالفقار کي مشورو ضرور ڏيندس ته ڪهاڻيءَ جو عنوان ڏاڍي خبرداريءَ سان رکڻو پوندو آهي. ڪهاڻيڪار جي ڪهاڻيءَ جي معيار جي خبر. ڪهاڻيءَ جي عنوان مان ئي لڳائي ويندي آهي. تنهن ڪري هروڀرو جي تجرديت ۽ Abstract علامتي انداز Symbolic جي نانءَ تي ابهام کان ڪم نه وٺجي. پر بهرحال عنوان اهڙو مناسب. موزون ۽ ٺهڪندڙ هجي جو ڪهاڻيءَ جو خوبصورت چهرو بڻجي پوي. (۽ اهو طئه آهي ته خوبصورت چهره وسرندا ناهن) بهترين نپاءَ سان ذوالفقار جي ڪهاڻي ”هستي جا ٽٽل ٽڪرا“ ڏاڍي سٺي ڪهاڻي آهي. هي ڪهاڻي Third person اسٽائل ۾ لکيل آهي. هن ڪهاڻيءَ جو

مرڪزي ڪردار اڪرم، بدحالي، بيروزگاريءَ جو شڪار رهي ٿو. يونيورسٽي ۾ ايڊميشن وٺي ٿو، پر غربت سبب پڙهي نه ٿو سگهي، شهر ۾ نوڪري ڪري ٿو ته کيس خطرناڪ بيماريءَ جو منهن ڏسڻو ٿو پوي. اڪيلائي، نراسائي، پریشاني جي سڄي عرصي دوران هو مونجهارن ۽ ڊپریشن جو شڪار رهي ٿو ته ذهني نامردي جو شڪار ٿي وڃي ٿو. ان قسم جي نفسياتي روڪ سبب سندس زندگي بي رونق بڻجي ٿي وڃي ۽ کيس پنهنجي هستي ٽٽل ڀڳل ۽ ٽڪرن ۾ ورهايل لڳي ٿي... اهڙي ماڻهو جو ڪهڙو حشر ٿئي ٿو؟ ذوالفقار هن ڪهاڻيءَ ۾ ان موضوع کي کنيو آهي. ۽ ان موضوع کي ذوالفقار Artistic انداز ۾ نڀايو آهي ۽ ڪهاڻيءَ جي پڄاڻي، جنهن انداز ۾ ڪٿي اٿس. ان مان سندس Craft جي خبر پوي ٿي. ذوالفقار وٽ ڪهاڻين ۾ جيڪڏهن Windup ڪرڻ ۽ ڪهاڻيءَ تي گرفت (Gripe) رکڻ جو اهڙو ئي پختگي رهي ته ذوالفقار، ڪهاڻيءَ جو سٺو ٽيڪنيشن ٿي سگهي ٿو.

ذوالفقار جون ٻيون به ڪهاڻيون ”بدحواس ٿي ويل ماڻهو“ ۽ گر ٿي ويل امن” جي ڳولا ۾ Descriptive انداز ۾ لکيل آهن. اهي ٻئي ڪهاڻين، سماج ۾ بدماني سبب پيدا ٿيل عدم تحفظ واري بدحواسيءَ جي عڪاسي آهن. هنن ڪهاڻين کي ذوالفقار جون Average ڪهاڻيون چئي سگهجي ٿو. هنن ڪهاڻين جهڙي هڪ ٻي به ڪهاڻي آهي ”ڪتو پونڪي ٿو“. جنهن جو ذڪر شروع ۾ ڪيو اٿم. ڪهاڻي ”آئينا ۽ اولڙا“ ڊرامائيز ٿيڻ جهڙي ڪهاڻي آهي، ڇو ته ڪهاڻيءَ ۾ Flash Backs ڏنل آهن. انهيءَ بحث کان هتي ته ٿيلي ويزن ڊرامي ۾ فلٽش بئڪس ڏجن، نه ڏجن، ٿورا ڏجن يا گهڻا ڏجن، هن ڪهاڻيءَ جا واضح فلٽش بئڪس ڪهاڻيءَ کي ٻين ڪهاڻين کان مختلف بنائين ٿا. هونئن ته ٻين ڪهاڻين ۾ به فلٽش بئڪس آهن. ”ڪتو پونڪي ٿو“ ۾ پڻ آهن.

ڪهاڻي ”هڪ ڀل کان پوءِ زندگيءَ جو روپ“ به ڪهاڻيءَ ”ٽڪل زندگي جا اگهاڙا عڪس“ وانگر سٺي ۽ پن ڊگهي ڪهاڻي آهي. هنن ٻنهي ڪهاڻين ۾ هڪجهڙائي اها آهي ته هنن ٻنهي ڪهاڻين جا ڪردار غريب آهن ۽ پهراڙيءَ مان شهر ۾ اچي گهٽ گريڊ جي نوڪري ڪن ٿا. ۽ ٻنهي ڪهاڻين ۾، ٻين ڪهاڻين وانگر هيٺين ڪلاس جي ماڻهن جا مسئلا ۽ مونجهارا ڄاڻايا ويا آهن. ۽ ٻنهي ڪهاڻين جي اختتام ۾ هڪجهڙائي آهي ۽ جو ”ڪهاڻي ٽڪل زندگيءَ جا اگهاڙا عڪس“ جو مرڪزي ڪردار آخر تائين مسئلن ۽ مونجهارن ۾ ڦاٿل رهندو آهي ۽ اها ساڳي حالت ڪهاڻي ”هڪ ڀل کان پوءِ زندگيءَ جو روپ“ جي مرڪزي ڪردار جي رهي ٿي. ائين چئي سگهجي ٿو، ”هستيءَ جا ٽٽل ٽڪرا“ ڪهاڻي، ۽ مٿي ڄاڻايل ٻئي ڪهاڻيون، هن مجموعي جون سٺيون ڪهاڻيون آهن.

ڪهاڻي ”دريءَ وٽ بيٺل هڪ ڇوڪري“ ڪتاب جي ٽائٽل اسٽوري آهي ۽ اهو چوڻ بجا ٿيندو ته ٽائٽل اسٽوري هڪ شاهڪار ڪهاڻي آهي. ذوالفقار جي هي ڪهاڻي پڙهڻ کان پوءِ سعادت حسن منٽو جا افسانہ ياد اچي ٿا وڃن. گڏوگڏ ائين ٿو لڳي ته ڄڻ ”ماڻڪ“ ڪا نئين ڪهاڻي لکي آهي. ڪهاڻي ”دريءَ وٽ بيٺل هڪ ڇوڪري“ ذوالفقار کي سٺو ڪهاڻيڪار ثابت ڪري ٿي. ڪهاڻيءَ جي ڪٽ Uprising ۽ پوءِ ڪهاڻيءَ جي Development ڪهاڻي جو Climax ۽ آئينتي ڪلائمڪس به ڏاڍا شاندار آهن. هن ڪهاڻيءَ ۾ به، ڪهاڻي ”هستيءَ جا ٽٽل ٽڪرا“ وانگر ذوالفقار جو فن Skill ڏاڍو پختو نظر اچي ٿو. ٻنهي ڪهاڻين پڙهڻ کانپوءِ قطعي طور محسوس نه ٿو ٿئي ته ذوالفقار ڪو نئون لکندڙ ڪهاڻيڪار آهي.

ذوالفقار جي جيڪا خامي آهي، سا اها آهي ته ذوالفقار وٽ پنهنجو Dic-tion ڪونهي. لهجي جي ان هوند يا لهجي جو ورجاءُ ڪهاڻيڪار جي Wisdom ۽ Wit جي ڪريڊٽ کي ڀڃڻ ٿو ڏئي. نيڪ آهي، ذوالفقار، ان پراڻي لهجي سان به مهارت آزمائي ڪري، پنهنجي لاءِ هڪ جڳهه ٺاهي وٺندو، پر ذوالفقار کي جيڪڏهن ڪهاڻيءَ ۾ دائمي اثر ڇڏڻا آهن ته پنهنجي لهجي کي نئون بڻائڻو پوندس. گڏوگڏ، ذوالفقار کي اهو سمجهڻو آهي ته موضوعن جو ورجاءُ، Varie-ty نه هجڻ کي ظاهر ڪري ٿو. Typicality گهڻو ڪجهه گهرندي آهي. ذوالفقار کي اهو ذهن نشين ڪرڻو آهي ته دنيا جو هر لفظ هر، هر جملو، هر ڳالهه پراڻي هوندي آهي ۽ جيڪڏهن ڪا شيءِ نئين هوندي آهي ته اها آهي Presentation پيشڪش. ●

ڪهاڻيڪار جي سوچ!

ڪهاڻيڪار کي ڪهاڻيون لکڻ جو ڪوبه شوق نه هو، پوءِ به هن ڪهاڻيون لکي ورتيون.

ننڍپڻ کان ئي ڪهاڻيڪار گهڻو ڪري سوچڻ ۾ رهندو هو يا ڪتاب پڙهندو رهندو هو، ڪتاب پڙهڻ جو کيس ايترو جنون هو جو هو پنهنجي خرچي ڪپائيندو نه هو، پر رڳو ڪتاب وٺندو هو.

ڪتاب پڙهڻ کان پوءِ ڪهاڻيڪار سوچڻ جي ساگر ۾ لڙپندو رهندو هو. تڏهن ننڍپڻ کان ئي سندس مامون کيس چوندو ئي ”سوچر“ هو.

”ائين سوچبو آهي جيئن تون سوچيندو آهين؟“

سندس مامي جو اهو جملو چوڻ تي ڪهاڻيڪار کي ڪاوڙ لڳندي هئي، پر پاڻ پوءِ به، سوچڻ مان پاڻ کي آج نه ڪري سگهندو هو.

ڪهاڻيڪار کي ڪهاڻيڪار ٿيڻ نه هو، پر ڪهاڻيڪار، شاعر ٿيڻ چاهيو هو. تڏهن، جڏهن پوئين جهڙي هڪ چوڪريءَ کي شاعري وٺڻ سان گڏ، ڪهاڻيڪار به وٺندو هو. تنهن وقت ڪهاڻيڪار جي ڳوٺ ۾، ڳوٺ جي نوجوانن گڏجي لائبريري کولي هئي. ڪهاڻيڪار روز باقائده لائبريري ويندو هو، هو ڪتاب پڙهڻ، پوئين جهڙي چوڪريءَ لاءِ سوچڻ کان سواءِ، رسالن ۽ ڪتابن مان سٺي شاعري چونڊي پوئين جهڙي چوڪري کي موڪليندو هو.

۽ پوءِ اوچتو ئي اوچتو ڪهاڻيڪار شاعري ڪرڻ لڳو!

پر ڪهاڻيڪار ان چوڪريءَ کي پنهنجي شاعري ٻڌائي نه سگهيو هو ۽ ائين هڪ ڏينهن اها پوئين جهڙي چوڪري هن کان جدا ٿي ويئي، سندن وچ ۾ ريتن رسمن جون مضبوط ديوارون اچي ويون. جن کي ڪهاڻيڪار، فرهاد بڻجي ٽوڙي نه سگهيو!

۽ پوءِ به ڪهاڻيڪار شاعري ڪرڻ ڇڏي ڏني هئي ۽ هو رڳو ڪتاب پڙهندو

رهندو هو ۽ حد کان زياده آداس رهندو هو ۽ احساس محروميءَ جي ڏٻڻ ۾ ڦاسندو ويو.

سوچون، سارون، سڀنا ۽ آداسيون رهجي ويون ڪهاڻيڪار وٽ! جون ۱۹۹۱ع ۾ ڪهاڻيڪار هڪ ڪهاڻي لکي، جيڪا جلدي ٻي مهيني ۾ ڇپجي وئي.

ڪهاڻيڪار ڏاڍو خوش ٿيو هو، کيس ائين لڳو ته هن کان وڌيڪ اها پوئين جهڙي چوڪري، ڪهاڻيءَ جو روپ ڌاري هن وٽ هلي آئي آهي، ۽ پوءِ ائين ڪهاڻيڪار ڪڇيون ٿڪيون ڪهاڻيون لکندو رهندو آهي.

کيس ڪهاڻيڪار بنائڻ ۾ وڏو هٿ يوسف سنڌيءَ جو آهي. جيڪو شروع کان ئي سندس ڪهاڻين تي پنهنجا قيمتي رايو ڏيندو رهندو آهي. يوسف ئي ڪهاڻيڪار کي اڃان به وڌيڪ مطالعي جو شوق ڏياريو. 'سنڌي ادبي سنگت' جي تنقيدي ڪلاس ۾ وٺي ويو ۽ پنهنجي لائبريريءَ مان قيمتي ڪتاب پڙهڻ لاءِ ڏيڻ شروع ڪيا.

ڪهاڻيڪار کي مشتاق شوري جون ڪهاڻيون تمام گهڻيون وڻنديون آهن. سنڌي ادبي مان وڌ ۾ وڌ پاڻ مشتاق جي ڪهاڻين کان ئي متاثر آهي، پر پاڻ مشتاق جهڙيون پياريون ڪهاڻيون لکي ناهي سگهندو.

ڪهاڻيڪار کي ڪهاڻيون لکندي چار سال ٿيا آهن، پر اڃان تائين سندس ڪهاڻين جو تعداد صرف ارڙهن کن آهي. انهن چئن سالن اندر ڪهاڻيڪار لاتعداد ڪهاڻيون لکيون ۽ لکي وري ڪنهن جنوني ڪيفيت ۾ ڦاڙي پرزا به ڪري ڇڏيون. ڪهاڻيڪار سندس ڪهاڻين کي بڪواس سمجهندو آهي، پر جڏهن يوسف سنڌيءَ ۽ طارق قريشي سندس ڪهاڻين جي تعريف ڪندا آهن ته کيس سندس ڪهاڻيون ڏاڍيون پياريون لڳنديون آهن.

ڪهاڻيڪار پاڻ کي دنيا جو اڪيلو نياڳو ۽ بدنصيب ماڻهو سمجهندو آهي، ڇو جو جيڪي ڪجهه ڪهاڻيڪار حاصل ڪرڻ چاهيندو آهي، اهو ڪجهه ڪهاڻيڪار کي نه ملندو آهي ۽ پوءِ هو گهڻوڪري خود ڪشي لاءِ سوچيندو رهندو آهي. ڪهاڻيڪار سان سندس ماءُ، پيءُ، ڀائر ۽ دوست بي انتها پيار ڪندا آهن، تڏهن ته ڪهاڻيڪار خودڪشي ناهي ڪري سگهيو پر هن جي پيار تي روئي ضرور پوندو آهي.

۽ هي ڪهاڻيون ڪهاڻيڪار انهن جي پيار جي چانو هيٺ ويهي ته لکيون آهن!

ذوالفقار ڪانڌڙو

ڏڙو - ضلع ٺٽو، سنڌ.

ڪهاڻيون

ٽڪل زندگيءَ جا اُگهاڙا عڪس

خاموشي جهرڪيءَ جيان گهر ۾ ڦيريون پئي پائي. انڌيرو اڻ ڄاتل مهمان جيان گهرجي پتڻ تي چُهٽيل، بلب اندو ٿي ويل، احساسن جي صليب تي تنگيل اڪبر، نستو ٿيو پيو آهي ڪٿ تي، ڳالهيون پيو ڪري چپ چورڻ بنا، پتڻ سان، ڏهاڙي ائين وقت گذرندو ٿو رهي، آفيس کان مسواڙ جي جاءِ، اڪيلو، سگريٽ ۽ سوچون!

اوندھ سڄي گهر ۾ ڇانيل، گھٽ، ٻوسٽ، هيٺون پيو منجهي، ڪٿ تان اٿي، بلب آن ٿو ڪري، جڳ مان پاڻي گلاس ۾ اوتري يڪ ساھيءَ پي ٿو وڃي، گهر ۾ ڪوٽ، ڪنھن وجود جي ڪوٽ، ڪڏھن به پوري نه ٿيندڙ ڪوٽ، اندر ۾ ٽانڊا پيا ڏکن، باھ جا مڇ، شمشان آھي ڄڻ اندر ۾، پاڻي پيٽل، تڏھن به اُڃ جو احساس، يڪو جڳ چين تي ٿو رکي، ۽ پي ٿو وڃي، پيٽ ٿو ڦاٽي ڄڻ، پيٽ ۾ ايڏا، گھڻي پاڻي پيڻ جي ڪري، پر اُڃ ختم نه ٿيندڙ، ٽانڊا ٻرندا ٿا رھن اندر ۾.

ڪڏھن به ڪين اُجھا منڊي اھا باھ، پيڙا جو پڙاڏو من اندر ۾، ڪو اڻ ڄاتو درد اندر ۾، سگريٽ، ڪش مٿان ڪش، ٿو ٿو ٻڃيل، چيپاتي ٿو ڇڏي سگريٽ جي ٽوٽي ڪي.

ڪٿ تي لپتي مٿان رلي وجهي پئجي ٿو وڃي بند قبر ۾
قبر ڇا آھي اسان جھڙن انسانن لاءِ؟ قبر جو عذاب ته هتي به آھي، اڳتي وري اسان ڇا پوڳينداسين، ڪُجھ به نه!

زندگي رڳو هن وٽ، ڪو آرام سڪون ناھي، موت بهتر آھي هن زندگيءَ کان!
هڪ جھٽڪو آيل ذهن ۾:

ڳوٺ سندس شادي، موڙ چھري تي تنگيل، رات جي خاموشيءَ کي چيريندڙ
شرنايون، سندس چھرو بگڙيل، ڪاوڙ مان ٽوڪيل ماڻھن جون ڳالهيون، سس پس، وات مان ڳالھين جا ويندڙ پٿر، شاديءَ رات ڪنوار سان ملڻ لاءِ گھڙيو اندر ڪھري ۾.
نگاھ اڇاٽري ڳاڙھي وڳي ۾، ڪنڌنماڻي، اندر ۾ مُرڪندڙ نسرين ڏانھن ڪيائين. نسرين جي دل ۾ اُميدون ته هاڻي اهو ڪُجھ ٿيندو جنھن لاءِ ڪيترائي ننڊ ۽ جاڳ ۾ خواب ڏناھڻا ٿين. پر محبت، ناز نھرا، ماڻا، پاڪر، چميون! پر ڪجھ به نه ٿيو.
آواز ٻڌائين ”نسرين مون کي نفرت آھي تون سان!“

نسرین جو چهرو رنگ هاريل، دونهائجي ويل، لفظ وڪريل ”هي ڇاپيو چوین

تون؟“

”آئون صحيح پيو چوان!“

”ڇوڪڻي آهي تو مون سان شادي، نه ڪرين ها؟“

”تون مون تي مڙهي وڃي آ، مائٽن طرفان.“

”ڪُجهه ته احساس ڪر، ڪنهن جي جذبن جو تون!“

”احساس، جذبا..... هون!“ ٽوڪ.

ٻه ٽي راتيون ڪنوار سان رهي پڳو شهر، نوڪري ۽ مساواڙ جي جاءِ، زندگيءَ تي بيڪ، ٻه مهينا گذري ويا گهر ڏانهن منهن ٿي نه ڪيائين. ڳوٺان نياپن پويان نياپا، نفرت ڳوٺ کان، گهر کان ۽ زال کان.

هڪ ڏينهن پڻهنس نسرین سان گڏ اچي پهتو، ڪابه وڌيڪ ڳالهه ٻولهه نه صرف ايترو چيائين ”ابا سنڀال پنهنجي امانت کي، ڪنهن جي آسري ڇڏي آيو هٿين هن کي ڳوٺ.“

وري به ساڳيو گت ڳچيءَ ۾.

”تون آخر ڇو ٿو ڪرين مون سان ايڏي نفرت.“ هڪ ڏينهاڙي نسرین پڇيس.

”نفرت..... نه مون کي نفرت ناهي توسان..... پر محبت به ته ناهي.“

”آخر مون ۾ ڪهڙي خرابي آهي.“

”ڪابه نه نسرین تون، تون ڏاڍي سُئي آهين، پر تون منهنجي پسند ناهين.“

”ڪير آهي تنهنجي پسند، ٻڌاءِ ڪير.....؟“ چهري تي ڪاوڙ ۽ اڻ پورو

سوال.

”زرينه آهي منهنجي پسند!“ وڏي آواز سان چيو هئائين.

اندر ۾ مانڊاڻ متل، لڙڪ ڳلن تان ڪريل ۽ ڪنڌ هيٺ نسرین جو.

اندر ڪمري ۾ روشني، تيز سٿو وولٽ جو بلب ٻرندڙ، روشني چنبرندڙ کوثر جيان اکين ۾، تند جا پکي اکين مان، اڏري گهر جي ڇت تي ويل، احساس اڪيلائيءَ جو، سانت گهر ۾ پيو ڪوبه نه، بيزاريت جو احساس وڌندڙ. اندر ۾ خال، ان خال جو وڏو ٿي وڃڻ.

”آخر ڇو آئون بيزار آهيان زندگيءَ مان؟ ڪو خال اٿم جو پر جي ٿي نه ٿو. بيزاري هر ڪنهن کان، مائٽن کان، دوستن کان ۽ پنهنجو پاڻ کان.“ پش جو خيال ذهن جي پجري ۾ ڦٽرائيون ڪندڙ.

جواڙي، شرابي، الاڻي ڇاڇا هو ۽ آهي.

هڪ ڏينهن، سڄو ڏينهن ويچارو هئائين. ”بابا جي اڄ گهر دير ڪري آيو ته اڄ ضرور گهٽ وڌ ڳالهائيندو سانس، آخر هو ڇو ٿو اچي ايڏو دير سان گهر، اسان جو ڪو

خيال به نه اٿس ته ڪيڏا مسئلن ۾ الجھيل آھيون اسان.

رات جا به، در تي ٺڪ ٺڪ، در کولي هٿائين، پٿهنس بيٺو هو در کليل جي انتظار ۾، وات مان عجيب قسم جي بوءِ، ٿڙندو ٿاٻڙجندو گهر ۾ گهڙيو هو، پر پاڻ پٿهنس کي ڪجهه به چئي نه سگهيو هو ته ”بابا توکي ته اسان کي سمجھائڻ ڪبي نه ڪي اسان توکي سمجھايون.“

نوڪري ملڻ کان اڳ زندگي، بي مقصد، زوري گذاريندڙ، سڄو ڏينهن ويچارن ۾، هن زندگيءَ کان موت بهتر آهي، هيءَ به ڪا زندگي آهي.

”لڳو پيو آهي روج راتو، سڄو ڳوٺ اچي ڪنو ٿيو آهي. ڪنيو پيا وڃن قبرستان ۾.“ هڪ رات اهو خواب ڏسي چرڪ ڀري جاڳي پيو هو، نه نه آئون مرڻ نه ٿو چاهيان، جيئن ٿو چاهيان اڃان. زندگي بڪواس لڳندڙ پوءِ به وڌندڙ وڏو خاندان ۽ گهر ننڍو. هل هنگامون سڄو ڏينهن، چڙ گهر کان، سڄو ڏينهن بوريٽ، ڪم ڪار ۽ اڪيلو اڪيلو ڪو به سنگتي ساٿي نه.

ڪنهن سان دوستي به رکڻ نه ٿي چاهيائين، آخر اڄڪلهه جي دوستي لاءِ چانهن پاڻي جيترا ڏوڪڙ به ته هجن، جو ڪڏهن پيئجي ڪڏهن پيئارجي.

سڄو ڏينهن اڪيلو ۽ اڪيلاپ، ڪوبه دوست نه، سواءِ اعجاز جي.

روز رات جو اعجاز جي گهر وڃڻ ۽ ٽي وي ڏسڻ، ٽي ويءَ جو ڏاڍو شوق، پر گهر ٽي ويءَ کان بغير، ۽ جيڪڏهن هجي به ها ته ڪهڙي، سڪون سان ڏسجي ها، رڳو گهر ۾ ٻارن جو هل هنگامو ۽ روج راتو.

اعجاز وٽ ويٺل هوندو هو ۽ ٽي ويءَ ۾ پيو نهاريندو هو، ذليل ڪمينو لائي چاچا محسوس ڪندو پاڻ کي.

گذريل وقت جو هر ڀل ۽ هر لمحو سوچڻ ۾، مٿي جا وار کُسندا ويا. سوچون ماضيءَ جون ڦاٽون ۽ پيانڪ مستقبل جون.

گهر ۾ پٿهنس کان پوءِ وڏو ڀاتي. پٿس گهر جي زميوارين کان آجو، صرف مهيني جو پگهار ڪڏهن اڌ ڪڏهن سڄو هڻندو گهر وارن جي منهن تي، باقي ٻي ڪمائي جوا ۽ شراب جي حوالي.

پاڻ سڄو ڏينهن گهر جي ڪم ڪار ۽ ٻنيءَ جي ڪم ڪار تي، ڪو هٿ وٺائڻ وارو به نه، وانڌڪائي نه ملندڙ، ائين لڳندو هوس ”چريو ٿي ويندس آئون.“ ”سجڻون زميواريون ڇو اچي منهنجي مٿان پيون آهن، ڪنهن ڪم مان واندو ٿي نه ٿو ٿيان. بابا آهي جوا، شراب ۽ عيش عشرت جي حوالي ۽ اسان آهيون سورن ۾.“

وري جلديءَ ۾ تبديلي سوچڻ ۾:

”بابا کي پئسو ته، جامر ملندو آهي پر هو پئسو وڃائي ٿو ڇڏي، سندس ذليل، ڪمين ۽ لوسي دوستن ۾.“

ها هونئين ته بابا ڏاڍو سُٺو ماڻهو آهي، پر سندس گهڻي ڀاڱي سڀ جا سڀ دوست بيڪار، ڪنا، ذليل، واهيات ۽ لوسي ڪٿا آهن. بابا کي ڦٽايو ٿي انهن لوسي ڪٿن

آهي. نه ته اڳ پر بابا ڪيڏو ته سٺو ۽ پيارو هوندو هو. الاڻي وري ڪڏهن عقل ايندو
منهنجي پياري مڙي بابا کي.

رات نئين ڪنوار جيان اوجاڳي پر ٽڪل، ۽ پاڻ به ٽڪل پر ننڊ رُل.
”ڪير به ناهي منهنجو هتي، ڪيڏي ته ڏکي آهي زندگي، پيڙائون ته گهڻيون
آهن، پر سڪ چو گهٽ آهن.“ ويرانين پر پٽڪيل مسافر، منزل جي تلاش، پر نه ڪا منزل
نه ڪو ماڳ، ويرانيءَ پر چوڌاري چانئجي ويل گهگهه انڌيرو، دم پيو گهٽجي، ساهه پيو
نيوڙجي.

وجايل خواب، اهو خواب ڪڏهن به ڪين ليجندو. ذهن جي هال پر هڪ ڌنڌلي
ياد.

زرينه جن جي در جي پاسي پر، ”اڄ رات ايندس ملڻ توسان.“ پاڪرن پر اٿي
ڳلن تي چپ رکي چيائين:
”اڙي ڇڏ ته سهي ڪير ڏسي نه وئي.“ چهري تي شرم، دل پر خوش، تاثراتن
جو ٻڌائڻ.

”نيڪ آهي نه، آئون ايندس، ڪٿي اچان؟“ پاڪرن جو اڃان به وڌيڪ زور
”الا ڇڏ ته سهي، هڏ ٿو پيچين، نه اچج.“ رکو جواب.
”اڙي مري ويندو سانءِ، ائين نه ڪرا.“

”مر نه پلي اچج، وٿاڻ پر، پر لڪي اچج مٿان.“
رات ۽ سناتو، انڌيرو چانيل، پاڪر چميون، ٻه جسم هڪ ٻئي سان جهٽيل،
ڏور ڪٿي ڪٿن جون پونڪون، ۽ ٻيا ڪتا ستل بسترن پر، جي اٿي پيا ۽ ڏسي ورتئون ته
پوءِ.....

ڊپ، هراس، ڏڪڻي، دل کي ڏنل آنت، ۽ پاڪرن جو زور وڌندڙ ۽ پوءِ ائين
ٿيندو رهڻ، سڪ ڪڏهن به ختم نه ٿيندڙ.
هڪ خيال، ماڻهن جي غلط سوچ تي، ”چريا آهن ماڻهو، چون ٿا ته ملڻ کان پوءِ
سڪ ختم ٿي ويندي آهي، هون! چريا هن سان ملڻ کانپوءِ سڪ ته هيڪاري وڌي ويئي
اٿم. ملڻ کان سواءِ ته محبت اڌوري آهي.“

ننڊ نه ٿي اچي، ننڊ لڻه جاکوڙ، پاسا ورائڻ، ڪٽ جو چيڪاٽ، ڪٽ به جاڳندڙ،
سانت، اڪيلائي، سگريٽ ڊڪائڻ، زورائڻو ڪش، نڙيءَ پر سُرَات ۽ ڪنگهه، اٿي بلب ٿو
بند ڪري، وري ڦان ڪٽ تي.
هڪ ياد جو ترورو ذهن پر.

ڳوٺ ڪاري ڪوجهي ٿلهي سڪينه جي ڏانهس گهور، اکيون ٿي نه ٿي ڪڍيائين
سندس چهري مان، هن جي ڪاوڙ جو ٿي نهاري مون ڏانهن، اڃان به ڪا ڪسر رهيل آهي
ڇا ذليل ڪرڻ پر.

سال کن اڳ اُن ٿلهي ڪاري سڪينہ کي مڙس جي مار، مارون تہ روز، پر اُن ڏينهن گهڻي مار، پيڙائن جي پاڇي ۾ جيون گهاريندڙ اڪبر کي ڏک سڪينہ جو، ويڇاري! کيس مڙس پاڻ سان گڏ سمهڻ بہ نہ ٿو ڏي، روز مار موچڙو، آخر هن جا بہ ڪي احساس هوندا، ڪو هن سان بہ پيار ڪري، در تي بيٺي هئي سڪينہ، پنهنجي بيوسين تي ماتہ ڪندي، اڻ ڄاڻائيءَ مان، اڪبر وڃي کيس اوچتو پاڪر وڌو ۽ هن جون گاريون شروع، ”مٿا گانڊو! ماءُ پيڻ نہ اٿئي ڇا؟ ميسٽا!“ سڄو پاڙو ڪنو ڪيو هٿائين، ذليل ڪري ڇڏيو هٿائين اڪبر کي، ڪجهہ بہ ڪين ڪڇيو هو، ماڻهن جون لعنتون پي وسيون هن مٿان، هوہ نہاري رهي هئي هن ڏانهن، هن کي دل ۾ ڊپ هراس وري نہ ڪري خوار، نہ ٿو نہاريانس، ذهن ۾ ولوڙ، نہ نہاريندي بہ نگاهہ ڪيائين، مرڪ پڪڙيل سڪينہ جي چپن تي، ”ڇو ٿي ڏسين مون ۾، اڃان بہ ڪا ڪسر رهيل آهي ڇا تنهنجي؟“ اڪبر خارن

مان چيو.

”معاف ڪج، مون کي اڪبر! مون کان غلطي ٿي هئي.“ پشيماني سڪينہ جي چهري تي، ۽ ٻانهون ٿلهيل پاڪرن لٿ.

”نہ ڪونہ ٿو وڃان.“ نفرت اندر ۾ پي اُپامي، ٿڌو جسم گرم ٿيندي پي ويو، شوڪارو وات مان نڪتل، ۽ پاڻ سڪينہ جي ٻانهن ۾.

رات جو هڪ در تي ڪنڪ ڪنڪ..... ”نہ ٿو وڃان اٿئي ڪير هوندو هن مهل.“ اڪيون پوري پٽڪي ٿو، ننڊ لٿ جاکوڙ، در تي ڪنڪ وڌندڙ، اڻ ڄاڻ بڻجندڙ ڪنڪ ڪنڪ کان، ”نہ ٿو وڃان مٿان هجي ڪو بدمعاش رکي هٿيار سيني تي، مُرڳوئي گهر نہ بهاري وڃي.“

سوچ، آخر ڪير هوندو رات جو هيڏيءَ مهل، ڪٿ تان اٿي وڃي ٿو در ڏانهن، ڪوبہ نہ در تي صرف تيز هوا جي ڪري در هڪ ٻئي سان لڳي ڪنڪ ڪنڪ پيا ڪن. واپس ڪٿ تي لپتل، خالي ويران گهر، سامهون نسرين جي خالي پيل ڪٿ ماضيءَ ۾ غوطا کائڻ ٿو لڳي.

رات سيارو، اتر جي ٿڌي هوا، جسم ۾ ڏڪڻي، سٺو والٽ جي بلب مان روشني ڪرندڙ، نسرين سامهون ڪٿ تي سٽل ننڊ ۾، نگاهہ نسرين ڏانهن نسرين اڳ جي پيٽ ۾ وڌيڪ وڻندڙ ڪٿ تي پاسو ورائڻ، وهائو ڇڏڻ ۾، وهائي ڪي زور، عجيب مزو ايندڙ، ڪٿ تان اٿي آيو هو جوئس جي ڪٿ تي، نسرين جي ڳڻن تي هٿ ڦيرائڻ، چُمين جا وسڪارا، سڄي جسم ۾ ڪٽڪاڙيون، نسرين جي اڳڻ کي ڇڪ، اوچتو چرڪ، جاڳيل نسرين خوشيءَ جي لهر ڊوڙي ويل نسرين جي چهري تي، خوشيءَ مان شوڪارو پرڻ. ٻانهون کولي چنپري پٺي هئي اڪبر کي، عجيب لذت جي احساس سان، نسرين جي سوچ، شل! ساري رات ائين پيار محبت ۾ گذري وڃي. پر اڪبر واندو ٿي پنهنجي ڪٿ تي سمهڻ لاءِ هليو ويو. نسرين جي اندر ۾ طوفان، نفرت، بغاوت ”آخر زال آهيان سندس، ڇو ٿو هو ائين ڪري رڳو جسماني لاڳاپا، آخر هنن لاڳاپن کان هٽي ڪري، ڪڏهن ڪا ڪجهري. پيار محبت بہ ڪجي.“ اوچنگار.....!

اڪبر جي ڏانهن نفرت پري نگاهه.
 "آخر اوهان پاڻ کي سمجهو ڇا ٿا؟" پهرين بغاوت جي چٽنگ.
 "ڇا ٿي چوڻ تون...؟" زوردار ڪهرو آواز.
 "اوهان ڪڏهن به مون کي پنهنجي زال نه ڪري ليکيو آهي، نه ڪو پيار ڏنو آهي ۽ ڪڏهن سولي نموني اوهان مون سان ڳالهايو به نه آهي" ڪُجهه به نه ڪُچيو هو اڪبر، دل ۾ هڪاري نفرت وڌيل، پاسو ورائي سمهي رهيو هو.
 هڪ ڏينهن آفيس کان سويل آيل، در کليل، گهر ۾ گهڙيو، ڪير به گهر ۾ ڏسڻ ۾ نه آيس، "ڪيڏانهن ويئي آهي نسرين" سڌ ڪيائين لاڳيتا، غسل خاني مان نڪتي هئي نسرين، هيسيل ۽ ڏڪندڙ. "وهنجڻ وڃي هتي ڇا؟" پُڇيو هُئائين.
 "نه... ها... پاڻي رکڻ وڃي هيس." هٿ ڏڪيا پئي، لفظ وچڙيا پي زبان ۾.
 "آئون ٽڪجي آيو آهيان آئون ٿو وهنجان" غسل خاني ڏانهن وڃڻ لڳو هو.
 "نه نه تون پوءِ وهنج، گرميءَ مان ٻاهران آيو آهين، پگهر ۾ وهنجڻ صحيح ناهي."

واپس ڪمري ۾ گهڙيو، نسرين جي چهري تي هڪدم خوشي اچي ويئي هُئي. ٿوري دير سهي ڪمري مان نڪتو ٻاهر، نسرين ڪمري کان ٻاهر بيٺل بنا وهنجڻ جي، غسل خاني جو، در کليل، اندر پاڻيءَ جي بالٽي به نظر نه آيس.
 پئي ڏينهن به سويل واپسي آفيس کان، گهر جي پاسي ۾ بجليءَ جي دوکان وارو رمضان مستري گهر مان نڪرندڙ، دل جو ڌڙڪو تيز "ڇو ويو هو منهنجي گهر ۾؟" سوچيائين گلي مان جهلي پُچانس.
 "اڙي ڇو ويو هُئين منهنجي گهر ۾؟" پراڻين نه ڪري سگهيو. گهر ۾ داخل، نسرين ڪو پيار ڀريو فلمي گانو ڳائي رهي هُئي، سندس چنبو نسرين جي منهن تي "ڇو آيو هو بجلي وارو؟"

"بجلي خراب ٿي پئي هُئي گهر جي سا ٺاهڻ آيو هو" نسرين ٽڙڪي، پئي سندس ڏند ڪرٽيل، بدن ڏڪندڙ، لڱ لڱ ڦڙڪندڙ، اعتبار نه آيس، نسرين جي چوٽيءَ ۾ هٿ مضبوط، ڌونڌاڻ، ڀت سان ٽڪر، مٿي مان رت رلا ڪري وهندو رهيو، ماري ڇڏڻ جو پڪو ارادو، پر پوءِ هٿ ڍرا ٿي ويل.

۽ پوءِ زور نظرن ۾ رکندو هو نسرين کي، وري هڪ ڏينهن سويل آيو هو، گهر ۾ نسرين نه هُئي، ڳولايائين، پر نسرين ته هُئي ئي ڪين، ٻاهر نڪتو بجلي جي دوکان تي ٻيو همراه وٺو هو.

" رمضان ڪٿي آهي؟" وچڙندڙ زبان سان سوال ڪيو هُئائين.
 "الاڻي ڪٿي آهي!" طنز به مسڪراحت ۽ رکو جواب.
 دوکان جي پاسي واري بند ڪمري ۾ هلڪو ڳالهائڻ سمجهي نه سگهيو هو، گهر آيو هو واپس، ٿوري دير گذري ته نسرين پگهر مان شمر ٿي آئي. "ڪيڏانهن ويئي هُئين؟"

..... پاسي واري گهر ۾ ساهيڙي ڪئي اٿم..... اُن ڏانهن ويٺي هيس.

اُن شام جو ٻاهر اڱڻ ۾ ڪُوسيءَ تي ويٺل، سگريٽ هٿ ۾، ذهن ۾ ڪو فيصلو نسرين بابت، ”تہ هُن مان جان ڪيئن ڇڏائجي.“

سامهون هيٺ پٽ تي ويٺل نسرين، مٿي کي ڦٽي هڻندڙ، ڦٽيءَ ۾ اٽڪيل جونئن کي ماريندي، اڪبر ڏانهن نگاهه ڪيائين.

”توکان هڪ ڳالهه پُڄان“ نسرين جو تٽل تٽل آواز.

”ڪهڙي؟“ وات مان ڪوڪلو لفظ نڪتل.

”تہ تون آخر مون کان ايترو خفا ڇو آهين.“

”بس!“ ڪوبه جواب نه سڄيهو.

”تڏهن به؟“ زور ڳالهه پيڇڻ لاءِ.

ڪوبه جواب نه ڏنائين، اندر ڪمري ۾ گهڙي ويو، ڪتاب ڪٿي پڙهڻ لڳو، نسرين ڏانهن پاهران ڏسندي رهي.

ڪتاب اکين اڳيان تنگيل ۾ پاڻ هڪ به لفظ پڙهي نه سگهيو هو، ذهن جي جار ۾ ڪا ڳالهه وڃڻ لڳي، وهڻ! ته ائين نه ٿيندو، شايد ٿي به وڃي، پوءِ ته ڏاڍي خوري ٿيندي.

هڪ خيال:

”مسٽر اڪبر ٻڌو ائين ته اوهان جي زال.....“

”ها ها منهنجي زال..... واقعي ڀڄي وئي آهي، اُن بجليءَ واري سان ٻيو ڪو سوال.....؟“

”معاف ڪجو مون هرو ڀرو؟!!“

”معاف ڇا جو، هرو ڀرو ڇو..... اوهان کي پورو حق آهي ائين چوڻ جو؟“

”هڪ ڳالهه چوان مسٽر اڪبر؟“

”ها، ها، چئو“

”مسٽر اڪبر اوهان ته صفا بي غيرت آهيو، اوهان کي ته ڪو پنهنجي عزت جو خيال ئي ڪونهي، اوهان جي زال ڀڄي ويئي آهي ۽ اوهان تي ڪو اثر به نه ٿيو آهي، ها شايد اوهان انهيءَ مسئلي جي ڪري چريا ٿي ويا آهيو!!“

”چريو“ ”چريو“ ”چريو“

ڪنڌ کي ڏوڻ، نه نه ائين نه ٿيندو ۽ نه ئي ائون چريو ٿيندس، ڪتاب هٿ مان ڇڏائجي هيٺ ڪريل، مٿي تي پئي هٿ، ويچارن ۾ لٽڪيل پيڙا ۾ اندر ۾، لاچار ۽ بي وس ٿي سمجهيائين پنهنجو پاڻ کي.

”نسرين ڪو ٻار ته ناهي مون تي ۽ هوءَ ڪيڏو ئي چاهي مون کي ۽ ائون ڇو هن سان اهو سلوڪ ٿو ڪيان، انهيءَ سلوڪ جي ڪري متان مرڳوئي هوءَ سڄي پڄي ڀڄي نه وڃي، هُن ذليل بجليءَ واري سان.

سامهون نسرين بيٺل، ماني هٿ ۾، چهرو لٽل، وار وڪريل، اڪبر جي اڳيان

ماني رکيائين، ڪجهه ڳالهائڻ لاءِ اُن تڻ.
 ”اڪبر مون کي معاف ڪڇ!“ نسرين اوچتو آواز.
 ”هون، معاف ڇاجو معاف؟“ ڪُجهه به سمجهه ۾ نه ايندڙ.
 ”مون توسان دوکو ڪيو آهي“ سچائي چهري تي وڪريل.
 ”..... دوکو..... زهر ملايو ملايو اٿئي ڇا مانيءَ ۾؟“ ڊپ جو احساس.
 ”نه“ اکين ۾ لڙڪ ”اڪبر تون ڏاڍو بي حس ۽ بي احساس آهين، تو ڪڏهن به
 منهنجو خيال نه ڪيو، آئون هڪ عورت آهيان، عورت ته صرف پنهنجي مرد کان پيار
 طلبيندي آهي، پر تو ته ڪڏهن به مون کي پيار نه ڏنو.“
 ”پوءِ آئون ڇا ڪيان توکي؟“ اڪبر ڪاوڙ مان چيو.
 ”تون پلا ڪري به ڇاڻو سگهين سواءِ نفرت جي؟ اڄ منهنجي سچائي ٻڌ، هو
 آهي نه..... بجليءَ وارو، رمضان مستري..... ڏاڍو پيار ڏيندو آهي مون کي، جيڪي
 پيار جون ڳالهيون ٻڌڻ ٿي چاهيون مون تنهنجي زبان سان، سي سڀ هن چيون، هو روز
 مون سان ملندو آهي ۽ اڄ آئون ڏاڍي لهجي تي آهيان، اهو ڪجهه ڪري، مون کي افسوس
 ٿيو آهي ته مون ائين چو ڪيو، اڪبر تون مون کي معاف ڪر آئون ڏوهي آهيان تنهنجي.“
 اڪبر جا ٻئي هٿ مٿي تي، نڪاءَ ذهن ۾، ڌرتي لڏندڙ محسوس ٿيس، زلزلو،
 اندر ۾ طوفان، احساسن ۽ جذبن جون ماڙيون ڦاٽ پٽ ٿي. نڪاءَ، لوڏا، جهٽڪا، پاڻ
 ڪُجهه به نه ڪُچيو، ڪا به ڪاوڙ نه. اها ڳالهه ٻڌيائين جا ڪو به مرد ٻڌڻ نه چاهيندو
 آهي.

نسرين ڪمري مان ٻاهر نڪري ويئي، فيصلو سندس ذهن ۾.
 ”ڇا ڪريان؟..... ماريانس، ههڙي ڪني عورت، ڇا اڃان به هوءَ هن گهر ۾
 رهندي..... نه آئون صفا ڪوبي غيرت به ناهيان.“
 ”پر هن جو ته ڪو ڏوهه ناهي، ڏوهه ته منهنجو آهي.“
 ”پر هوءَ ذليل، ڪميني، ڇا مون کي بي غيرت سمجهيو اٿائين يا چڪلائي! جو
 ائين پي يار جو ڳالهيون ڪيائين. نه ڇڏيندوسانس ڇا ٿي سمجهي هوءَ پاڻ کي.“
 ذهن جي هال ۾ هڪ خيال، بدن رڦي پيس، اکين اڳيان ترورا، چري ڪڍي
 ڪمري مان ٻاهر ڏٺائين اڳڻ، رڌڻي ۽ ورائندي ۾ نسرين نه هئي، ٻئي ڪمري ۾ گهڙيو، رڌ
 نڪري ويس وات مان، ڇت ۾ لتڪيل نسرين، ڦاهو، خودڪشي، گناهه، اعتراف!
 اُف..... هي ڇا؟

•
 اکين تي ننڊ جا ڪپ چڙهيل، اندر ۾ زلزلو، ماضيءَ کان حال تائينءَ جو سفر،
 اڻ ڪٽ سفر، حال کان مستقبل جو سفر جاري، اندر ۾ دڪندڙ ٽانڊا پيڙائون وڌندڙ، ذهن ۾
 ٽهلجندڙ سوچون.
 ”ڇا آهي مون وٽ مايوسين ۽ ٽڪل سوچن کان سواءِ، زندگي رڳو دوکو، وڏو
 دوکو خدا ڪيو آهي مون سان.“

هڪ سوچ، هڪ حقيقت پنهنجو پاڻ باسجنڊڙ آهو شخص جنهن جي منزل نه هجي، سندس وجود گم ٿي ويو هجي، ڪنهن اه جاتي ويرانِي ۾، ۽ هو پٽڪندو رهندو هجي. اها به خبر نه ته ڪهڙي منزل آهي سندس، شايد ڪابه ته نه... رات جو طويل سفر، ختم نه ٿيندڙ، رات ڪڏهن ختم ٿيندي، هان؛ پيو گهٽجي، ساهه جو زور سان ڪڍڻ.

"زندگي ڇا آهي؟ ڪهڙو فائدو آهي زندگيءَ جو، ڇا ڏنو آهي زندگي مون کي، ڪجهه به نه، ۽ نه ئي ڪجهه ملڻو آهي هن زندگيءَ مان."

صرف سوچن جي رڻ ۾ اڪيلو انسان آهي پاڻ.

رات جا ٽي، ننڊ جا پڪي هوريان هوريان لهندڙ اکين ۾، ٽڪاوٽ ۽ ٽڪاوٽ جو پريور احساس.

۽ ننڊ جي پاڪرن ۾ پاڻ! •

هستي جا تٽل ٽڪرا

هو روز جيان شام ٿاڻي پيرن ۾ ٽڪ جو زنجيرون وجهي واپس وريو آهي آفيس کان، سڄو سارو ڏينهن ڪم. بدن ٽڪل، اکيون ڳريون، هلڻ جي پڇي نه، قدم وڇڙن پيا، گاڏين جو ايندڙ ويندڙ تيز وهڪرو، لڙهڻ کان پاڻ بچائيندو، ٽڪل قدم ڪڍندو گهڙي ٿو گهٽي ۾، ٻار ڪيڏن پيا گهٽي ۾ ڪرڪيٽ راند، پاڻ پاسو ڏيئي لنگهندڙ، قدم رکي ٿو سيڙهيءَ تي، ٽڪڙو جسم کي پيرن جي زور سان گهلي ٿو مٿي ۽ پيءُ پل پاڻ بيٺل پنهنجي ڪمري جي اڳيان. روز جو معمول، ساڳيو ٿاڻيم، ساڳيو ٽڪ ۽ نستاڻي.

سامهون واري فليٽ جي در جو چيڪاٽ، جهٽڪي سان ڪنڌ جو ٽڙڻ، سامهون تجلو مُرڪ جو، سندس ڪنڌ وري واپس جهٽڪي سان هيٺ، جلديءَ ۾ گهڙڻ اندر ڪمري ۾، اکين اڳيان نچندڙ اها ساڳئي تنگي مُرڪ ۽ خوشبو ساهن جي، پراحتاس ڪُجهه به نه ڪري سگهڻ جو، بوٽن سوڌو ٽهڪو ڪري ڪري ٿو پوي بستري تي، اکيون ڦيرائي ٿو چؤطرف ڪمري ۾. مٿي ۾ سور جون سٽون، آفيس ۾ سڄو سارو ڏينهن ڪم، فائيلن جا ڍير، ٽائپ رائٽر جي ٺڪ ٺڪ، آڱرين جو رقص ۽ پوءِ واپس بس ۾ چڙهڻ، ماڻهن جي پيهه، بس مان لهڻ، واپس ڪمري ۾، دنيا جهان کان ڪٽيل هستي، ڪابه خواهش نه ڪابه اُميد نه، ۽ نه ڪنهن روشن صبح جو انتظار محسوس ٿو ڪري.

پيٽ خالي. ناستو بدن ۽ بڪ، اٿي ٿو ماني کائڻ لڙ. ٻاهر هوٽل ڏانهن رخ، پنهنجي مخصوص جڳهه تي ويهي ٿو، دال مانيءَ جو آرڊر، ٽڪڙو کائڻ ٿو لڳي ماني، منٽن ۾ ٿانءَ خالي، پيٽ پرڄي ويل، ٻاهر نڪرڻ، بل پندرهن روپيه.

مهانگائي، اڻ پورٽ، وڏي خاندان لڙ، پر پاڻ ته اڪيلو، ڳوٺ کان پري ماڻهن کان دور، چاهيندي به ڳوٺ وڃي نه سگهڻ.

واپس پنهنجي ڪمري ۾، سڀني فليٽن ۾ روشني رقص ڪندڙ، انڌيري جو سندس ڪمري تي قبضو! نگاهه دريءَ ۾، چنڊ نظر ايندڙ، سسي ڪڍي بيٺو آهي وڏين وڏين عمارتن جي پٺيان، نظرون اٽڪيل چنڊ ۾، گهڻن ڏينهن کان پوءِ چنڊ کي ڏسڻ، سڀ ڪو بي خبر چنڊ کان روشنين جي شهر ۾. محسوس ٿو ڪري دريءَ جي شيخن پويان چنڊ کي ڦيڏي، روئي پيو دري جي شيخن ۾ هٿ وجهي، هٿ ڪڇيل مٿي، بلب آن ٿو ڪري، بلب ۾ ڪري ٿي هيڏي هيڏي روشني، انڌيو روشنيءَ کي ڏسندي ئي پڇي ٿو

وڃي ڪنهن ڪنڊ پاسي ۾. پاڻ ويهي ٿو رهي ڪُرسیءَ تي، اکين اڳيان ڦرندڙ قيدي چنڊ.

رات چاندوڪي ڦهليل سڄي گهر ۾، اڃاڻ، چنڊ مٿي آسمان تي لتڪيل جڻ بس اسٽاپ تي بيٺل اڪيلي چوڪري، ۽ تارا وڪوڙيل چوڌاري آواره چورن جيان، چنڊ جي تڏي روشني گهڙندڙ اکين ۾، تڏاڻ، چنڊ وڻندڙ، نگاهه اٽڪيل، هٿ مٿي ڪڇيل، شديد خواهش آسمان مان چني پتي وٺان چنڊ، پر هٿ خالي، اندر جو اندر ۾ هڪ زورائتو تهڪ پنهنجي بي وقوفيءَ تي، منهن تان رلي ورائي ڇڏيائين، نگاهون ڦٽڪل لڳيون اندر رليءَ ۾. هر رات جيان گلي ۾ سُرَات، تڪليف، ڪو گهڻو پيو ڏي زور سان، منهن تان رليءَ کي هٽائڻ پر گهڻو ڏيندڙ ڪوبه نه، ساهه ۾ مونجهه وڌيل، ڪا شئي اٽڪيل نٿي ۾. ڪنگهه کي گهڻو لڻ ڪوشش، پر ڪنگهه جو اوچتو ڦاٽ. ڪنگهه، لاڳيتو ڪنگهه، پر تڏهن به ساڳي مونجهه ساهه ۾. ڪانگهارو ٿڪي اڇلائڻ هيٺ، ساهه مان پرڃي ويل.

پاسي واري ڪٽ تان آواز

”سڄو ڏينهن گهر ۾ ڪنئون ڪنئون ڪو سک ٿي ڪونهي، رات جو به هي ويل، سمهن جو به سک ناهي ۽ وري سڄو گهر ڪانگهارا.“

ڪنگهه کي گهڻي ڇڏيو هئائين، نگاهه ڪيائين گهر جا ٻيا ڀاتي به پاسا پيا ورائين، ناڱواري سڀني چهرن تي، پر ٻين جو وات بند، صرف وڏي پائس ڪٿي ڦاٽ کاڌو. ڪي پل ڪنگهه گهڻيل نٿي ۾ سُرَات، ڊوڙ ڪنهن شئي جي، ڪنگهه نه چاهيندي به ڪنگهه چاهيو هئائين. جلديءَ مان، ڪٽ تان اُٿي پڳو ٻاهر گهر کان، ٻنين ۾ ڏيڏر جي ٿان ٿان، پاسي واري وڻ تي چپرو رڙيون ڪندڙ، ۽ پاڻ ٻئي هٿ چيلهه تي رکي ڪنگهه هو بي انتها.

ٽيبل تي سگريٽن جو پاڪيٽ، هڪ سگريٽ ڪڍي چپن تي ٿو رکي، ۽ ماچيس مان تيلي ڪڍي رڳڙي ٿو ماچيس جي پُٺيءَ تي، شعلي جو پڙڪو ۽ تيلي سگريٽ جي منهن ۾. هڪ زوردار سوتو، دونهن لاهي ٿو ڇڏي اندر ۾. وات کولي ڪڍي ٿو جلديءَ ۾، پيڙائين جي دونهن، اندر مان اوچتو ڪنگهه جو دورو، نٿيءَ ۾ اٽڪيل ڪا شئي، نٿيءَ ۾ هٿ، اکين ۾ پاڻي. وري سگريٽ جو هڪ زوردار سوتو.

”مسٽر اڪرم اوهان سگريٽ نه پيئو. سگريٽ اوهان جي لڻ نقصانڪار آهن.“
”پر ڊاڪٽر هي سگريٽ ته سائي ٿي ويا اٿم اڪيلائي جا ۽ منهنجي عادت به ته.....“

پر اوهان کي ته سدائين لڻ سگريٽ ڇڏڻا پوندا، جيڪڏهن اوهان سدائين لاءِ ڇڏي نه ٿا سگهو ته آپريشن تائين ته.....“

”پر ڊاڪٽر صاحب هي منهنجي.....“
”ڏس مسٽر اڪرم آئون ته وڌ ۾ وڌ توکي مشورو ڏيئي سگهان ٿو، نه زبردستي، هاڻي وڌيڪ سگريٽ پيئڻ اوهان جي گلي لاءِ نقصانڪار آهن. سگريٽ ڇڏڻ يا نه ڇڏڻ اوهان جو مسئلو آهي نه ڪي منهنجو!“
دونهن جو ريلو نڪرندڙ ٻاهر، نڪ ۽ وات مان، سگريٽ جو باقي اڌ ايش ٿري

جي فائل وات ۾ هڻي ٿو ڇڏي.
هٿ مٿي جي هيٺان ڦيرائي آرس ٿو پڇي. بدن مان ٽڙڪاٽ نڪتل، وري هٿ
سامهون جهلي هڪ ٻئي سان ملائي زور ٿو ڏي. آڱرين جو هلڪو ۽ لاڳيتو آواز، ٽڙڪ
ٽڙڪ، ٽڙڪ.....

بدن جي چرپر کيسي ۾ ٿورو ڪڙڪو، جلديءَ ۾ هٿ کيسي اندر.
”او پگهارا“ آواز نڪتل وات مان، ڪڙڪ نوٽ، هٿن مان ڪسڪي ويندڙ نوٽ
چين تي ۽ پوءِ اکين تي رکي ٿو ۽ لاڳيتيون چميون نوٽن کي.
”دنيا ۾ پئسو، صرف پئسو، پئسو، پئسو.....!“
پئسي بنا زندگي پاڻي، ڌڻ ڪري ويل پاڻي، سينورجي ويل پاڻي، ڪيڏو ذليل
ماڻهو، پڙوو ماڻهو، ۽ بي غيرت ماڻهو..... پئسي بنا دنيا ۾!“

”رڳو مفت جا ٽڪرا آهنس ڪاٺا، سڄو ڏينهن ويٺو آهي گهر ۾ ڪنهن به ڪم
جو نه!“

پاڻس جي وات مان نڪرندڙ زهريلو لفظ ڳڙڪائي ويو. ڀت تي ٿيڪ ڏيئي وٺي
وٺي پاڻ به ڀت جو حصو ٿي ويو. صرف نهاريندو رهيو هو پاڻس ڏانهن، جو بڪندو رهيو
هو، پاڻ ائين چپ، ماڻ.

ڄاتو هئائين اڄ موڊ ۾ آهي پاڻس وڙهڻ ڪاڻ.

ڳالهه به ڇا ته دوڪان تان سامان وٺي اڃ.

”ها وٺي ٿو اڃان“

”ها! نه هينئر وڃ“

”توري دير سمهي وڃان ٿو“

۽ انهيءَ گهڙي پاڻس جو موڊ آف ”تون نواب آهين لوسي، وڏي پاءُ جو چوڻ
ڪونه ٿو ڪرين، ذليل رڳو مفت جا ٽڪرا آهن ڪاٺا توکي!“ ۽ ٻيو به گهڻو ڪجهه چوندي
ٻاهر نڪري هليو ويو، پاڻس سامان وٺڻ، ۽ پاڻ نهاريندو رهيو، اڪيون چنپيندو رهيو،
ڪجهه به سمجهه ۾ نه ايندڙ ته ڇا ڪريان، ڪيڏانهن وڃان، سوچن جا تير وسندڙ، بي
روزگاري گهر وارن جا ميهڙا، ذهن مفلوج.

”او ڇا ٿو ڪري سگهان آئون، آخر ڇا ڪيان؟“

مزدوري ڪريان، نه اصل نه ٿيندي.

هوٽل تي پيشگيري، نه اصل نه ٿيندي.

ڪنهن دوڪان تي نوڪري، ائين به نه ڪري سگهندس.

ڪو ڌاڙو، ڦر يا چوري، نه نه ائين به نه ڪري سگهندس
.... آخر ڇو؟

ماڻهو ڇا چوندا، کلندا ڪين ته شاهنواز خان جو پٽ هي ڪم پيو ڪري نه
پوءِ ٻيو ڪو چارو، بي روزگاريءَ ۽ پاءُ جي چڙهن کان بچڻ جو؟

”ڪوبه نه شايد صرف ميهڻا پيءُ ڪانسواءِ وڏي ڀاءُ ۽ گهر ڀاتين جا. پڻهنس ماڻهو مٽرو، ماڪيءَ جهڙو، وڏن وڏن ماڻهن سان اٿي ويٺي، پر ڪم وٺڻ جي ڪابه ٿل نه، رٿائڻڊ استاد وڏا وڏا ڪامورا سندس شاگرد. هڪ ڏينهن چيائين ”بابا ماستري ٿي وٺرائي ڏي مون کي!“

”ابا آئون ڇا ڪريان ڏسين ڪونه ٿو ته نوڪرين تي پين آهي.“
 ”ڪهڙو پين بابا اڙي هو اختر ۽ سچل نوڪريون ڪونه وٺيو ويٺا آهن.“
 ”اڙي ابا آئون ڀلا ڇا ڪيان، ڏس آئون ڪوشش ته ڪريان پيو نه، الله وڏو آهي سڀ نيڪ ٿي ويندو.“

بي روزگاريءَ ۾ گذري ويل گهڙيون، ڪڏهن به وسري نه سگهجنديون. کيسي ۾ ڏوڪڙ نه، خالي کيسا ۽ خالي سوچون. بي روزگاري ڪٿي مثل، هر هنڌان هڪل، چڙب، پٿر، نوس نوس. سڄو ڏينهن، هوٽل ۽ پاسي وارو شهر، موڳو، ان ڄاڻ هر شئي کان اڪيلو سوچن جي دنيا ۾. ڪاوڙ وڏي ڀاءُ ۽ سندس چنيٺ تي، وري ڪاوڙ جلديءَ ۾ ڀري ته هو ويچارو ڇا ڪري، هو به ته آهي آخر ماستر، هن جي پگهار ۽ بابا جي پينشن مان ته پوري ڪانه ٿي ٿئي، هي ڪابه ته ملڪيت ناهي اسان وٽ. ڪاش ڪا سٺي نوڪري ملي وڃي، پر تڏهن جڏهن بابا ڪوشش ڪري. آخر بابا ڇو نه ٿو ڪري ڪوشش منهنجي نوڪريءَ کان. سدائين چوندو الله وڏو آهي، اڙي الله.....
 وڌيڪ سوچڻ بند.

نوت ڳڻي کيسي ۾ ٿو رکي ۽ ساري ٿو زندگيءَ جون گذري ويل گهڙيون ۽ گم ٿي ويل ڏينهن، واپس ورڻ جن جو ناممڪن، پر يادن جا پڪي گهيرو ڪري وينل سندس چوڌاري، يادن جي پڪين کي اڏاري به نه ٿو، پاڻ به وڃائجي ويو، وڃايل ڏينهن جيان. نظر اڳيان ٽيبل تي پيل اخبار تي، جهڙپ ڏيئي ڪٿي ٿو ۽ جهلي ٿو اکين اڳيان. لفظ ڪوئن جيان ڊوڙون پيا پائين ۽ اکيون ٻليءَ جيان لفظن کي پڪڙين پيون.

محسوس ٿيندڙ اکر گم ٿي ويا آهن. ڪجهه به سمجهه ۾ نه ايندڙ، ٽڪاوٽ ۽ ڍرو بدن، ٽيڪ ٿو ڏيئي ويهي وهائي تي. نگاهون چورن جيان آهستي آهستي ڪمري جي چوڌاري ٽرن پيون. وري نگاهون هيٺ هٿ ۾ جهليل اخبار ڏانهن.

”تصوير هڪ عورت ۽ مرد جي اڌ اڳهاڙا جهٽيل هڪ ٻئي کي!“

هڪ سرد لهر ڊوڙندڙ بدن ۾، احساس ۽ جذبا لٽڪيل سوليءَ تي، پريشانيءَ جي موسم جهري تي. اکين اڳيان لڪندڙ ڏنڊليون تصويرون. اداسين جي هوا جو تيز جهوٽو، لڏي ويندڙ وجود، رحم جي چادر تائي ٿو ڇڏي پاڻ تي، گند جي ڍير تي مکين جيان پگهر جا ٽڙا وينل، جهري تي، هٿ ڏڪن پيا، ڇپ ٽڙڪن پيا، لرزش بدن ۾، اوچتو ڪا سگهه، هٿ مٿي ڪجهل، مٿيون بند ۽ زوردار مڪ اڳيان پيل ٽيبل تي.

آئون بار آهيان هن ڌرتيءَ تي، آئون ڪنهن به ڪم جو ناهيان، نه پاڻ لٽ ۽ نه گهر لٽ ٿو ڪجهه ڪري سگهان.“ پنهنجو پاڻ کي سمجهندڙ اڏورو شخص، اڏوري شخص وٽ

ڪٿي هوندو آهي سڪون؟
 ”ڇو آهي مون ۾ اها ڪوٽ“؟ ڇو؟ ڇو؟ ڇو؟
 سوال ۽ سوال پنهنجي پاڻ کان پر جواب ڪوبه نه.
 ”آئون مطمئن ٿيڻ ۾ ٻيندس پاڻ مان هڪ دفعو، ۽ پوءِ جيڪڏهن اها ڪوٽ مون
 ۾ نه رهي ته آئون جيئنڌس، جي ها ته پوءِ هڪ ئي حل خود ڪشي.
 ها پوءِ ڀلي ڇا به ٿي پوي اڙي اها به ڪا زندگي هوندي. هڪ پراڻي ياد جي
 تڏلي تصوير لٽڪندڙ اکين اڳيان، لرزي ويندڙ وجود انهيءَ ڀل.

پنهنجي دوست سان گڏ ويو هو هڪ ڏينهن ڳوٺ جي ويجهي شهر جي پاسي
 مان وهندڙ واه جو ڪپ وٺي، ڊپ، هراس، ڏڪڻي، ”متان ڪير ڏسي نه وٺي پاڻ کي.“
 ”ڪير به نه ڏسندو پاڻ کي“
 ”پر جي ڪنهن آف نه نه“
 پر تڏهن به ڀل ۾ خوشي، پنجويهن سال جي عمر ۾ پهريون دفعو سيڪس
 انجوائ ڪرڻ جي! هي هلندي بيهي رهيو هو، ”اڙي هو ڏس ماستر ارشد پيو اچي ڇا
 سمجهندو ته هي ڪيڏنهن پيا وڃن.“
 سندس دوست جو مٿي تي هٿ ”اڙي ڇو اچي تو جزا مان ڦاٽس نه اچين ها
 تنهن کان.“

پاسي مان گذري ويندڙ ماستر. هڪ گهٽيءَ وٽ سندس رُڪجڻ، سندس
 دوست جو سڏ ”غلام حسين او غلام حسين“ ويرم ٿي نه گذري وڌن شهرين وارو
 همراه گهٽيءَ مان ڊڪندو آيو، چيائين اچو اچو.....
 اندر گهٽيءَ ۾ گهڙڻ همراه جو مڇ تي هٿ ۽ چوڻ ”يار سڌ نه ڪندا وڃو ائين
 هليا ايندا وڃو گس لڳو پيو آهي ماڻهو ڇا سمجهندا.“
 ڊپ جو احساس سندس دوست ڏانهن منهن ”اڙي ڪهڙي جڳهه تي وٺي آيو
 آهين ۽ هي وڌن شهرين ورو همراه ڪير آهي هن کي ڏسي مون کي ته ڊپ ٿو ٿئي.“
 همراه جو اڳ ۾ اندر هليو ويو هو اُن ڏي ڏسي چيائين، ڪل، ٽوڪ ”ڪ، ڪ، ڪ،“
 سندس دوست جو منهن ڏانهس چتر وارو.

”انهيءَ ۾ ڏند ڪيڏن جي ڀلا ڪهڙي ڳالهه آهي؟“
 ”اڙي اهو وڌن شهرين وارو پهرين جوڙ جو چڪلاڻي اٿئي.“
 ساهه پيس، نه ته ڊپ مان ڏڪيو پي.

ٿوري دير کان پوءِ سڏ اندر ڪوئي ۾ وڃڻ لڌ.
 اندر هيٺ تڏي تي ويٺل سهڻي چوري، ناز نغرا، نيڻ نماڻا، ڏسڻ ۾ هوشيار،
 تڪي گهور ڏانهس، پاڻ وڌيو هن ڏانهن، ويجهو اڃان ويجهو ساهه زور سان ڪڍڻ، خوشي
 پهريون دفعو عورت جي ائين ويجهو اچڻ، ڇاتين ۾ هٿ زور سان پيڪوڙيل، هٿن جي مٿ
 تيز، ساهن جي سرهاڻ پڪڙيل، خوشي وڪريل، ڌرتي ۽ آڪاش جو ٺڪاءُ ڏيئي ملڻ ويجهو،

اڃان ويجهو، صفا ويجهو ۽ پوءِ.....
 در تي ٽرڪ، هيسجي ويل، ڏڪڻي ”ڪير ڪير“ پر ڪوبه نه نه.
 چوريءَ مان هٿ ڌرا ٿي ويل، پاڻ ٿڌو، صفا ٿڌو، پاڻي پاڻي ٿي ويل. چوريءَ جو
 آواز ”جلدي ڪرا“

پر پاڻ ڪُجهه بي ڪين ڪُچيو، بي وسيءَ مان نهاريندو رهيو هيٺ.
 چوريءَ جي ڏانهن تڪي گهٽو، تهڪ، ”اڙي تون ته صفا ختم ٿيو پيو آهين.“
 ٻاهر نڪتل، پاڻ تي ڪاوڙ بچان ”واهه پر ٿيو ڏيئي خودڪشي ڪري ڇڏيندس
 انهيءَ زندگيءَ کان ته موت بهتر آهي. اڙي هي ڇا؟ آئون نامرد آهيان نه نه.....“ خيالن ۾
 چرڪ، سندس دوست جو آواز، ”اڪو ڪيئن مزو آيو؟“
 ”هون! ها ها ڏاڍو مزو! روئڻ ٿي آيس.“
 پر هن چوريءَ جو آواز ”اڙي هي ڪهڙا مزا وٺندو هي ته مرڳو ٿي هيٺين آهي“
 تازيون وڃائيندي چيائين.
 ٽڪاٺ، ڪاوڙ، منجهه، تڙپ.

۽ پوءِ سوچون، پرڻائيون. زندگي بڪواس لڳندڙ، موت جي آرزو. بي چيني،
 بي تائي، لوچ ۽ بي قرار بي پوڳيائين. ڪڏهن ڪڏهن پاڻ مُرادو ڇت ۾ پنهنجو پاڻ کي
 تنگي ڇڏڻ، پر وري آپگهات جو خيال لاهي ڇڏڻ، پيو ائيندو هو سوچن جي جار، جنهن ۾
 پاڻ خود پيو ڦاسجنندو هو، ساهه پيو منجهندو هوس اُن سوچن جي جار ۾.
 مارئي سندس مڱيندي، جڏهن به ويندو هو سندن گهر ته پيو جهٽيندو هو پيار
 جا گل جي ڪرندا رهندا هئا مارئي جي اکين مان. هڪ ڏينهن ويو هو خالي گهر، خالي
 ڪمرو، ڪوبه نه نه، صرف اڪيلي مارئي، اڪيلاٺ، پاڪرن جو زور، ويجهو، تمام گهڻو
 ويجهو، لوڻا هر هر وڏي در طرف. ڪو اچي ته ڪونه پيو، چمڻ گل مارئيءَ جا، وڏي پلنگ
 تي ليٽائڻ مارئيءَ کي پڻ هن جي مٿان، دل جي ڌڪ ڌڪ، نڪ نڪ، مارئي جو به کيس
 جهٽي پوڻ، پر پاڻ ٿڌي جو ٿڌو، ڏڪڻي بدن ۾، پاڻ تي ڪاوڙ بچان.
 ”ڇو ڇا ٿيو اٿي ڏکين پيو؟“ مارئيءَ جو کيس چوڻ.
 ”نه نه ڪُجهه به نه نه بس ايئن ٿي“ اندر ۾ روئندو نڪري ويو هو ٻاهر، ڪڏهن
 ڪڏهن اوچتو ڪو خيال، ذهن ۾ پئو اٿي. مارئيءَ سان شادي ”نه نه شادي نه ڪندس.“
 آخر آئون هن جو پورائو به نه نه ڪري سگهندس ۽ هوءَ مجبور ٿي يا خوشيءَ سان ڪو پيو
 يار ڪندي يا پڇي ويندي ڪنهن ٿلهي متاري سان. آخر ڪهڙو ڪارڻ هوندو هن جو مون
 وٽ رهڻ جو.....“

نظرون اٽڪيل اڃان به اخبار ۾، مرد ۽ عورت جي تصوير تي..... اداسين جو
 لشڪر ٿيريون پائيندڙ، پاڻ منجهيو ويٺو آهي داڳي جيان. پر ڪو سلجهاڻ وارو نه، اندر
 جي ڳالهه ڌماڪي سان ڦاٿڻ تي، پر ڪنهن سان سلي نه سگهڻ. لڙڪن جو ڳلن تان

ترڪڻ، اندر ۾ آند مائڻ. ”آئون ڪيڏو بدنصيب آهيان، ڪنهن به ڪم جو نه، او آئون ڇا ڪريان، ڪيڏانهن وڃان،“ سارو وجود پگهر جي ويل، ساهه ۾ مونجهه وڌندڙ، ساهه گهٽجندڙ، ڊگها ڊگها ساهه، جلديءَ ۾ بستري تان اُٿي در کولي ٻاهر ٿو بيهي، تازي هوا جو جهوٽو.

ٽڪرائيندڙ چهري سان. نگاهون وڇڙيل سندس ڪمري جي سامهونءَ واري ۾ تي ”هوءَ ڪيڏي نه سهڻي آهي، سندر خوابن جهڙي حسين، سندس نگاهن ۾ پريل آهن محبتون، چپ پيار جي رس مان گڙهندڙ.

هن جون نگاهون اٽڪيل هر روز سندس چهري ۾، پر پاڻ ڄاڻي وائي ان ڄاڻ بڻجندڙ. ڪنڌ هيٺ ڪري ڇڏڻ، سندس ڌيان ڇڪاڻڻ لڻ هن جي چپن تي رقص ڪندڙ ان لکي سڀني، جلديءَ ۾ ڪنڌ مٿي، لوڻو ڦيرڻ، بيٺل هوءَ چپن ۾ مسڪراهن جا گل جهلي، سندس ڪنڌ وري جهٽڪي سان هيٺ ڪجهه به نه ڪري سگهن، اڃان وڌ چاهيندي به وڌي نه سگهن، اکين اڳيان ڦرندڙ چڪلي جي ڪوئي ۽ سندس مڱيندي جي پاڪرن واريون گهڙيون، پيرن ۾ پيل ان ڏنيون لوهي زنجيرون ۽ اکين جو پوسرڻ، وري واپس ڪمري ۾، دريءَ وٽان بيهي ٿو.

دريءَ جي سامهون واري فليت ۾.

پوئين جيان ڊوڙندڙ تهڪڙا.

گلن جهڙيون چوريون، پونئرن جهڙا مرد.

سامهونءَ واري ڪمري جي دريءَ مان به پاڇا ڏسڻ ۾ ايندڙ. جهٽيل هڪ ٻئي کي، چپ چپن سان لڳل.

•

اندر ۾ پر جي ويل ڌڪ جو زهر اکيون ڪڍي ٿيل تي رکڻ ٿو چاهي، اهو ڪجهه ڏسي نه سگهن جو حوصلو، ڪرسيءَ تي سٽي ٿو، لڪل ۽ ساڻو ساڻو وجود. يونيورسٽيءَ ۾ گذاريل هڪ سال، زوري داخلا وٺڻ، مائٽن جو چوڻ نه مڃڻ، ماستري نوڪريءَ جو آڙڻ نڪرائي ڇڏڻ، يونيورسٽيءَ ۾ پڙهڻ جي تنديبن کان شدت جي آڙو، يونيورسٽيءَ جو نئون ماحول، پاڻ کي وڃائڻ چاهيندي به وڃائي نه سگهيو ۽ ٿاسي پيو احساس محرومين جي ڏهڻ ۾ پڙهڻ چاهيندي به پڙهي نه سگهن، اتي رهڻ لڻ ڏوڪڙ ڪپڻ، پڙهڻ ۽ ڪتابن لڻ به ڏوڪڙ ڪپڻ، پر ڪيسا خالي، مائٽن جي پورٽ به مس ٿيندڙ، سوڪٽان ڪن هو سندس پورٽ، ڪٿي به سڪون نه ايندڙ نه ڳوٺ ۽ نه يونيورسٽي! ڇا خالي ڪيسن کان سواءِ سڪون ملي سگهي ٿو؟ نه نه بلڪل نه ذهن ساڻو، موڳو ٿي ويل، پڙهائي ڪرڻ چاهيندي به ڪري نه سگهن، اکيون ويران رڻ، تتل واري اڏامندڙ اکين ۾. پڙهائي ڪي ٿو جبل، جنهن کي عبور ڪري سگهن جي سگهه ساري نه سگهن، سادا ڪپڙا، گهٽ خرچ، ڪنجوسپائي، ۽ ٻين چوڪرن جا نٺ ڏسي احساس محرومي جي ڏهڻ ۾ ٿاسجن، اڪيلو، اڪيلاپ ۽ سوچون. واپس ڳوٺ، ناڪامين ۽ احساس محرومي سبب موڳو بڻجي ويل. دنيا جهان کان

ڪٽجي ويل، رلندو رهڻ چرين جيان،
پئس چيس ”پٽ اڪوڻا ڇو ڇا ٿيو اٿئي حال مان ٿي نڪري ويو آهين ۽ منجهيل
منجهيل پيو رهين، ڪهڙي ڳالهه آهي پٽ ۽ تون يونيورسٽي پڙهڻ ڪونه ٿو وڃين سو ڇو
پلا؟“

وات جو ٻڌل هو اهڙي ڏني ڪلف سان سو تڙڪ ڪري ٿي پيو.
”ڪهڙا ٿا خرچ ڏيو مون کي، پئسن کان سواءِ پلا آئون اتي ڪيئن رهي
سگهندس ۽ ڪيئن پڙهي سگهندس، اتي رهڻ لڌ ۽ پڙهڻ لڌ ڏوڪڙ ڪين بابا، ڇا اوهان
مون کي ڏوڪڙ ڏيئي سگهندا؟“

پئهنس چپ ٿي ويل، پٿر جي بُت جيان. پاڻ ٿي وري چيائين ”بابا مون کي معاف
ڪجو، مون هرو ڀرو داخلا ورتي، هرو ڀرو اوهان کي ناراض ڪيم، ۽ ماستري نوڪري به
ڪين ورتي، بابا ڪوشش ڪري مون کي ڪا سٺي نوڪري وٺرائي ڏيو.“

بي روزگاريءَ ۾ گذري ويل چار سال، ڪنهن به ڪم جو نه پاڻ، سڄو ڏينهن
گهر ۾ ٽڪون جهلڻ، گهروارن ۽ وڏي ڀاءُ جون چڙبون جهلڻ زندگي بيٺل پائيءَ جو دٻو،
گندگيءَ سان ڀريل، هر ڪنهن جي اکين ۾ ڀريل نفرتون، نوڪريءَ لڌ ڪوشش، پر جتي
ڪٿي وات ڦاڙي ويندو ڏوڪڙن لڌ، نه سفارش، نه پئس، پوءِ آخر ڪيئن ملندي نوڪري،
هڪ ڏينهن شهر ۾، هڪ هوٽل ۾ چانهه پيئندي.

اڳيان وينو هو هڪ ننڍڙي ڌاڙهي ۽ ڏڪندڙ بدن وارو سهڻو نوجوان، نگاهه
ڦاهيس ۽ چانهه جي ڪوپ ڏانهن.

”دوست چانهه پياريندين؟“

”هون!..... ها وٺ چانهه“ ڪوپ اڳيان وڌائينس، هن جي اکين ۾ چمڪ
خوشيءَ جي گيت ڏيئي پي ويو ڪوسي چانهه، ”دوست ٻڌ هڪڙا ڏهه روپيه ڏيندين“
عاجزيءَ مان چوڻ.

”ڏهه روپيه ڇو؟“

”بس دوست وزم ٿو وٺان!“

”وزم..... اهو وزم ڇا هوندو آهي.“

”دوست وزم ڪونه هوندو آهي.“ هٿ جي اشاري سان سمجهائڻ.

”ها ها وزم سمجهيم، پر توجهڙو سنو ماڻهو، شايد پڙهيل لکيل به آهين پوءِ تون

ڇو اچي انهن عادت جي پويان پيو آهين.“

”بس يار ڇڏ ڪڍي انهن پُرائن قصن کي، هڪڙي بيروزگاري بيون سوچون،

پريشانيون، احساس محروميون، ماڻهن مٿن جون چڙبون، دوستن يارن کان ڪٽيل، ڪٿي به

مزون، پوءِ آخر اهڙن يارن جي صحبت ۾ اچي وياسون.“

بدن ۾ تيز لهر ڊوڙندڙ، ڏکي ويندڙ بدن، پنهنجو قصو پٺي جي واتان ٻڌڻ ۽

محسوس ڪرڻ پنهنجو پاڻ کي ايئن مڙهي، هر هڪ جي اڳيان هٿ ٽنگيل، ذليل ۽ خوار

ٿيڻ هر هڪ جي اڳيان، اکين ۾ ترورا سڀ ڪجهه ڦرندڙ، ٽهڪن جا پڙاڏا گونجندڙ.

جهڙپ ڏيئي اٿيو هوٽل مان ۽ پٺيان سڏيندو رهيو هو نوجوان.
”دوست او دوست ڏهر روپيه ته ڏيو وڃ!“

تڪڙو تڪڙو وڌندو رهڻ، حملا سوچڻ جا ذهن تي ”اسان ذليل ڪيڙا آهيون هن معاشري ۾، سڀ بي روزگار، اسين مجبورين جا صليب کڻيو پيا هلون ڪلهن تي. اسان جي پيدا ٿيڻ جي ڪهڙي ضرورت هئي؟ پر اسان پنهنجي مرضيءَ سان ته نه آيا آهيون هن ڌرتيءَ تي. ڇو ٿا پيدا ڪن اسان جا مائٽ اسان جهڙن ذليل ڪيڙن کي، معاشري ۾ جيڪي ڪنهن ڪم جا ناهن.“

يارن دوستن کان ڪٽيل وجود، ڪنهن پياري يار دوست جي شاديءَ جي دعوت، گهور جا پئس نه. اُن ڪاڻ اُتي وڃي نه سگهڻ. شرمندو ٿيڻ جي اڳيان. تڪڙيون وڪيون اڳتي وڌي وڃڻ، ڪيڏو ڪريل ۽ ذليل محسوس ڪرڻ پنهنجو پاڻ کي هن جي اڳيان.

گهر جي ڇت تي رات جو اڪيلو ليٽيل، پاسا ورائي ڪٽ تي، جسم ۾ پريل بي قراريءَ جو زهر، لوڄ پوڄ، ذهن ساڻو، سهڳو ساه، جو زور سان، گلو بند، ساه ڪڍڻ مشڪل، درد جي تيز لهر نڙي ۾، نگاه مٿي، ڪڪڙ پڪڙيل آسمان ۾، چنڊ کانئس لڪ لڪوڻي راند ڪيڏندي لڪڻ لڳو ڪڪرن جي اوڻ ۾.

ذهن ۾ هٿوڙا، مٽرڪا، مٿي ۾ سور، سوچڻ جي موسم مٿان مٿان ڦيرين پائيندڙ ڪن ۾ ڊوڙندڙ لفظ ڊڪٽر قادر جا.

”مون کي ته تنهنجي بيماري جي خبر ئي نه ٿي پوي، تون ڪنهن اسپيشلسٽ کان مشورو ڪر، مون کي شڪ آهي مٿان توکي ٿروٽ ڪينسر نه هجي.“ وقت جي رفتار گهٽجي ويل، وقت جا سرڪش گهوڙا رسن ۾ قابو، ننڊ جي ديوي جو قتل، اکيون اوجاڳي ۾ ٽڪل، دنيا بڪواس لڳندڙ، ڦيرين کائيندڙ وجود، مٿي تي هٿ. ٿروار اکين ۾، سمجه جا سرا نه ملندڙ.

ڪلتي ٿي ڪري پيو ڪٽ تان، ساڻو ساڻو وجود ڪٽ جي هيٺان پيل، اکين اڳيان ڦرندڙ پنهنجو موت.

”اسپتال جي بيد تي ليٽيل، نڙي ۾ لڳل نليون، ساه جو هيٺ مٿي ٿيڻ، زندگي ۽ موت جي جنگ، پاسي کان آيل ملاقاتي، عزيز يار، دوست، مٽ مائٽ روشن پيا، سندس ههڙي حالت ڏسيو، پاڻس معافي پيو وٺيس، پڙهڻس مٿي تي هٿ پيو گهمائيس، ۽ ماڻس دعا پئي گهري سندس ڊگهي زندگي لاءِ. خيالن جي رلي لاهي ٿو منهن تان، ۽ ڏوڏ ڪندڪي ۽ محسوس ڪرڻ پاڻ کي ڪٽ جي هيٺان، جهڙپ ڏيئي اٿيو ۽ سولو ٿي سٽو ڪٽ تي.“

وري ڊپ جا ڪڪر سندس چاهي تي ڊوڙون پائيندڙ،
”اوشل ائين نه ٿئي جيئن ويچاري افروز....“
اکين اڳيان ڦرندڙ سندس سوت افروز جو چهرو، ايل ايم سي جي ڪينسر

وارد ۾ ، بيد تي لٽيل، ثروت ڪينسر، نلي لڳل گلي ۾ ساه جو هيٺ مٿي ٿيڻ، ڊاڪٽر جوجواب، زندگي ۽ موت جي چٽي ويڙهه، سهڻي صورت واري افروز ڳري ڪنڊا ٿي ويل، ڪوبه ڪاڌو ۽ پاڻي وات مان نه ڳهجندي، گلوڪوز جي بوتل لڳل، اڪيون ڌرا ڏنل، رنگ ڪارائجي ويل، هڏن جي مٺ، اکين ۾ اداسين جا آڪيرا، ۽ ڏک جا ڪنوتري ڊوڙندي.

نگاه افروز جي مٿن مائٽن ڏانهن، حسرتون ۽ حيرتون لٽڪندي اکين ۾ نماڻا ٿپ ، ڪجهه ڳالهائڻ لڻه چين ڪي چورڻ، پر لفظ اندر جو اندر ۾ گهٽجي ويل، هڪ زورائتي هڏڪي، ڪنڌ ڍرڪي ويل.

يادن جا ڊڳها ڊڳها پاڇولا، او نه نه شل مون سان ائين نه ٿئي.

گلي ۾ سرات ، تڪليف وڌيل ، ڪنگهن چاهيندي ڪنگهيو ڪو نه پر گهٽي ڇڏيائين ڪنگهه اندر جو اندر ۾.

ذهن ساڻو، ماضي جو سفر، رڻ جهانگيل، ذهن ۾ گهوماتيون، اکين ۾ تنگيل آهن رسوايون، ذلتون ۽ بيروزگاريءَ جون گهڙيون.

وڏي پاءُ جا روز ڌڙڪا دهمان، گهر وارن جون نفرتون، سهي سهي ٽڪجن، سندس زبان جو تمام ڍرو ٿيڻ، ماءُ پيءُ ۽ پاءُ سان منهن ماري ڪرڻ، وڌيڪ ذليل ۽ خوار ٿيڻ، هنن جون لعنتون وسندي هن تي.

نوڪري ملڻ کان پوءِ.

نفرت ڳوٺ کان، گهر کان، واپسي جا رستا بند ڪري ڇڏيائين ڳوٺ وڃڻ جا، ياد ڪڏهن ڪڏهن ڳوٺ جي، گهر جي مٿن مائٽن جي، وڃڻ کان ڏاڍي اڻ ٿي، پر وڃي نه سگهڻ، وقت گذرندي، وقت جا سرخس گهوڙا رسا چٽائي پيگل، ساه جو سهڪو وقت ڪي، زندگي گذرندي رهڻ، پاڻ آجهيل وسوسن ۽ وهنن جي چار ۾.

ڊپ ڪينسر جو.

پنهنجو پاڻ ڪي محسوس ڪرڻ بي وارڻو ، نڌڪو، ڪينسر جي وارد ۾، ڪوبه سار سنڀال وارو نه، بي موت مري ويل، سندس جسم جي چير ڦاڻ، سيڪڙا ڊاڪٽر مٿس تجربو ڪندي، ڊپ جي لهر ڊوڙندي جسم ۾.

اسپيشلسٽ کان مشورو:

گلي ۾ اٽڪيل ننڍڙي ڳوڙهي، آپريشن لڻه مشورو، نه ته ڳوڙهي وڌڻ سان ڪينسر جو لازمي خطرو .

پر آپريشن جيترا ڏوڪڙ! سڪل زبان سان ڳيتون ڏيندي چيائين،

”خرچ گهڻو ايندو ڊاڪٽر صاحب!“

”وڌ ۾ وڌ پنجن کان ڏهن هزارن تائين!“

”او ايترا سارا ڏوڪڙ!“ ويچارڻ ۾ ورتل.

بستري تان اٿي ٿيل تي پيل جڳ مان گلاس پاڻي جو پري رکي ٿو چين تي ، ۽ ڊڪ پاڻي جا، هٿن مان ڪري پيل گلاس پاڻي جو، هيٺ اجايو ٽڙڪو بدن ۾، هٿوراڙيون

ڏيندو ويهي ٿو بستري تي اندر ۾ احساسن ۽ جذبن جي چٽي ويڙهه، ماني نه ٿيندڙ.
تصور ڪنهن عورت جو، اگهاڙي لپٽيل بيد تي، اڪيلائپ، پاڻ مٿان جهڪيل
بدن تي وريل ٻانهون، چڪ ڳلن تي وڏن وارن جو ڪرڻ جهري تي، وارن کي هٽائڻ، اُڀرڻ
کي پيڪوڙڻ ۽ پوءِ پوءِ ڇا پوءِ آئون ڪجهه ڪري سگهندس الائي؟
مارويءَ سان شادي جو خيال!

اڪيلو لپٽيل ڪٽ تي، پريان ڪٽ تي مارئي لپٽيل، مارئي ڏانهن وڌي نه سگهي
مارئي سان نگاهون ملائي نه سگهي، اڪيون اٽڪيل ڇت ۾، مارئي جون نگاهون نفرن
واريون، مارئيءَ کي هن مان ڪرپ محسوس ٿيندڙ، ڊگها ساه مارئيءَ جا، وار پٽ پنهجا،
چري ٿي ويل، رڙيون، واکا، سڄو گهر ۽ سڄو پاڙو ڪٺو ٿيڻ، مون کي مڙس ڏيو، ڇڱو
پلو مڙس ڏيو، هن جهڙو نامرد نه ڏيو، او هن انوءَ جهڙو عوڻو جهڙو، ابراهيم جهڙو، سگهو
مڙس ڏيو جيڪو مون کي"

شرم جي حدن کان ٽپي ويل مارئي، پاڻ نگاهون ملائي نه سگهندڙ، مارئي، گهر
وارن ۽ پاڙي وارن سان زمين اندر غرق ٿي ويندڙ وجود، ٽوڪن سان ڀريل نظرون، سندس
زبان اڌ رنگ جي مريض جيان ٻاٽرائيندڙ.

اٺين روز ٿيندو رهڻ ۽ پوءِ ڇهي نڪتل مارئي ڪنهن ٿلهي متاري سان، اڪي اڳيان
خيالن جي تصوير ڪري پئي هيٺ، سندس نگاهون ڦاٽل ڦاٽل، او نه نه، اٺين ڪونه ٿيندو.
زندگي بي ترتيب هستي جا ٽٽل ٽڪرا، پورا پورا وجود، اڻ پورو جيون، سڪن
جي تلاش، پر ڏڪن جي وڏي قطار، سارو جهان ڏک ڏک، ۽ ڏک، شدت سان خواهش
"اتلائي پٽلائي ڇڏيان دنيا کي، رڙيون واکا ٻڌان انسان جا ۽ پوءِ خوش ٿيان نچان، ڪٿان
ٽپان!"

يا "ساري دنيا جي ڏڪن کي باه ڏيئي ڇڏيان سڪن جا گل اڇلايان ڌرتي تي،
مختلف سوچن جا راتاها ذهن تي .

نفرت تهڪن کان، ڪنهن جا تهڪ ٻڌي نه سگهي جو حوصلو. جڏهن پاڻ تهڪ
خوشين جا نه ٿو ڏيئي سگهي ته ٻيو ڪو ڇو ٿو ڏي، "ڇو آهن ٻين وٽ خوشيون؟ جڏهن
مون وٽ ناهن."

"او، ڇو آهيان آئون اڻ پورو؟"

"ڇو آهيان آئون اڪيلو نياڳو هن ڌرتي تي؟"

"خواهش صرف هڪڙي، پر ان خواهش جو پورو نه ٿيڻ. خواهش ته ڪنهن
عورت جي پاڪرن ۾ گم ڪري ڇڏيان پنهجو پاڻ کي، پر ائين ٿي سگهندو الائي نه!
راتين جو ته شديد خيال ايندا رهندا آهن، اندر ۾ ڪٽڪٽايون ٿينديون
رهنديون آهن جسم ۾، پوءِ ڇو آئون ڪجهه به ڪري ناهيان سگهندو.

"ڪاش صرف هڪ دفعو صرف هڪ دفعو ائين ڪري سگهان.
ها هڪ دفعو آئون مطمئن ٿيڻ چاهيندس پاڻ مان، جي ڪڏهن ائين نه ڪري
سگهيس ته پوءِ...."

تہ پوءِ انهي جو حل آهي مون وٽ، آئون ٻيو ڪجهه به نه پر اهو ڪجهه ڪري سگهان ٿو خودڪشي، ها خودڪشي.

هميشه جي لڙ ختم، پنهنجين ناڪامين، آدورين محبت ۽ احساس محروميون.
”ها ڇا آهي مون وٽ؟ ماڻهن کان دوري هر ڪنهن جي نفرت جو نشانو بڻجندڙ، گلي جي آپريشن لڙ ڏوڪڙ ناهن، جيئن پوءِ تين ڪينسر جو خطرو وندڙ.
آخر انهي جو آخري حل اهو ئي آهي.“

لڙڪيل سوليءَ تي سوچڻ جي، دنيا جهان ڦرندڙ، ٽڪ جو احساس، آهلي ٿو پوي بستري تي، خاموشيءَ جي چادر اوڍيل، ڪمري ۾ صرف گهڙيال جي ٽڪ ٽڪ، نگاهه گهڙيال ۾، منت ۽ ڪلاڪ جا ڪانٽا بيٺل ٻارنهن تي ۽ سيڪنڊ ڪانٽو ڊوڙون پيو پاڻي چوڌاري.

درتي هلڪي ٺڪ ٺڪ ۽ پوءِ زور سان، اڃان به زور سان ٺڪ ٺڪ.
ڏکي ويل، جهڙپ ڏيئي اٿي ٿو بستري تان، در ڏانهن وڌي کولي ٿو در، چرڪ ۽ حيرت.

سامهون بيٺل، سندس ڪمري جي سامهون واري فليٽ ۾ رهندڙ محمود جي زال. ڪجهه به نه ٿي ڳالهائي ۽ نه پاڻ، پر هوءَ پيار پرين نظرن سان نهاري پئي ڏانهنس، لونڊڙي ٿي ڦاٽي ڄڻ، ائين ته ڪيترين ئي چوڪرين ڏانهنس اڳ ۾ به نهاريو هو، پر سندس ڪنڌ هميشه هيٺ، احساس ڊيبل، ڪجهه به نه ڪري سگهڻ، پگهر جا ڦڙا، قدم وڇڙندڙ، چوڪرين جا تهڪڙا، پيار سان پريل مرڪون، پاڻ اڀڻ جا اشارا، اکيون پيڄڻ، دل تي هٿ رکڻ، پر پاڻ خالي بوتو، ائين چرين جيان پنهنجي مستي ۾.
وري هن محمود جي زال بلقيس ڏانهن نگاهه، درٿان هتي ٿو بيهي، هوءَ اندر اچي ٿي، پر خاموش صرف نهاري پئي ڏانهنس.

”ڇو ٿي نهاري مون ۾ ڇو آئي آهي هتي؟ ها ڇا رکيو آهي سندس مڙس ۾ سنهڙو، سڪلڙو، ڪارڙو، مچر جهڙو لوڪڙ، پئسي وارو ۽ بشتڪ ۾ آفيسر آهي ته ڇا ٿي پيو. پر هيءَ ته ڪهڙي سهڻي آهي. الله تون به ته ظلم ٿو ڪرين، ههڙي چوريءَ جي زندگي برباد ڪري ڇڏي هن لوڪڙ محمود سان.“

تصويرن جي کوه مان نڪتل.
هوءَ نهاري پئي اڃان، سندس بدن شمشان گهاٽ ۾ جلندڙ چتا جيان پيو جلي، بدن ٻي رڳيس، عجيب عجيب لهرون پيون ڊوڙن اندر ۾. ”ڪو ڪم آهي ڇا؟“ پڇيس ٿو.

”نه..... ڪم ته نه آهي“ مسڪرائيندي در بند ڪندي چويس ٿي.

پوءِ تون چو آئي آهين ۽ مون ۾ ائين چو پئي ڏسين ۽ در چو بند ڪيو اٿئي؟
ڪجهه به نه سمجهندي لاڳيتا سوال ٿو ڪري.

”محمود ڳوٺ هليو ويو آهي اڪيلي آهيان تڏهن هلي آئي آهيان... ۽ تون وٺين
ٿو نه، ظالم ان ڪري پئي تو ۾ ڏسان، تون ته ڪڏهن نگاهه ٿي نه ڪندو آهين. مون
ڏانهن. روز تنهنجي اچڻ ۽ وڃڻ مهل بيٺل هوندي آهيان در وٽ تو لڻا“
ڪوپڙي جڻ ڦاٽي پئي، نڪاء، ڌماڪا، چرڪ، حيرت، ائين ته ڪوڙ ساريون
چوڪريون سندس سهڻي صورت تي عاشق ٿيون هيون، پر ڪنهن به ته هيئن نه چيو هو.
هوءَ ليتيل بيد تي.

”هليا هيڏانهن اچ“ ٻانهون پاڪرن لڻه ڪليل.
”نه نه آئون تنهنجي قابل ناهيان، تو کي خبر ته آئون ...“
”چو چو ڇا ٿيو...؟“ سندس ڳالهه اڌ ۾ ڪٽجي ويل.
”هون الائي ڇا ٿي ويو اٿم.“
”پوءِ هليا نه، اکين ۾ پيرل التجا.“

ٿڌا جذبا گرم ٿي ويل، باهه ٻرندڙ جسم ۾، ويجهو اچي ويل هن جي ويجهو،
ويجهو تمام گهڻو ويجهو، سامهن جو هڪ ٻئي سان ٽڪرائجن، سندن هڪ ٻئي سان
وڇڙجي ويل، رات جو سفر گڏ جي طئي ڪندا رهيا پاڻ، وقت جا سرڪش گهوڙا تيزيءَ
سان ڊوڙندا رهيا.

صبح مهل هوءَ واپس هلي ويل، ۽ سندس سامهون خوشيءَ جي موسم چيريون
ٻڏي نچندڙ.

خوشي: ”ڇا آئون نيڪ ٺاڪ آهيان، ڇا آئون نامرد ناهيان؟“
ڇا اهو ڪو وهم هو، ڇا اهو ڪو ڊپ ويٺل هو اندر ۾، يا ذهني دٻاءُ ۽ ڊپرشن
هو، جنهن کان آئون ٿڌو ٿي ويندو هئس.... ڇا ڇا....؟“
خوشي وچان اوچا وڏا وڏا تهڪ.

نچي ٿو، جوتن سوڌو بيد تي، ڪرسي تي، ٽيبل تي، هيٺ فرش تي، نچندو ٿو
رهي، تڙندو ٿاڀڙجندو ٿو رهي. خوشي ڏاڍي خوشي هر طرف خوشي. •

بد حواس ٿي ويل ماڻهو!

گھو جي چائٽ وٽ خوف سندس پير پڪڙي ٿو وٺي، ۽ پاڻ زوري خوف کان پير ڇڏائي ڀڄڻ ٿو چاهي، پر خوف پيرن کي ڇڏي، سندس بدن کي ٿو ڇڻي، ۽ ڏند ڪڍي کيس ڏاڙهڻ ٿو لڳي. سور کان رڙ نڪتل ۽ بدحواس ٿي ويل، واپس گهر اندر ٿو گهڙي، ڪلهوڪو واقعو اکين اڳيان ڦرندڙ ۽ بولاتيون کائيندڙ. ها، ڪلهو وچ شهر ۾. هڪ ويندر همراھ کي سيني ۾ گولي لڳي. نڪاء، هراس پڪڙجي ويو. همراھ ڪريل هيٺ، لهو ۾ لت پت، ڳاڙهو ٿي ويل، ۽ قاتل فرار. لاش کي ڏسي سگهڻ جي همت نه ٿيس، پر، پوءِ به نگاهه ڪيائين. نوجوان ڳيرو، بوسڪي جا ڪپڙا پاتل، رت سان ڀريل، هٿن تي ميندي رڱيل، نئون گهوٽ هو شايد، ۽ سيني مان رت ٿوهارا ڪري وهندڙ. رت گرم گرم رت، ۽ پوءِ سڄي رات اکين اڳيان ڦرندڙ لاش!

رت ۾ لت پت لاش.

رت نڪرندڙ سيني مان!

اکين ۾ اڃان جيئن جي آرزو.

۽ پوءِ موت، اکيون ڦاٽل، ڪنڌ ڍرڪيل، ماڻهن جو ميڙو، کيس ڪو وهم ٿو ويهي رهي ته ڪو کيس ماري ڇڏيندو، ۽ ڪلهو به ته سندس اڳيان قتل ٿيو هو ۽ اها گولي کيس به لڳي سگهي ٿي.

زال ڏانهن نهاريندي ڪجهه چوڻ ٿو چاهي، پر خوف کان زبان ڇڏائيندي سندس زبان چٽجي ٿي پوي. زالهنس کي ڪجهه به نٿو چئي ۽ پاڻ گهر مان ٻاهر ٿو نڪري اچي. دل ڌڙڪي پئي، قدم لڙڪڙائين پيا، زنجيرون پيرن ۾ پيل ۽ ڪنن ۾ خوف جون گھنڊڙيون. هلندي هلندي لوڻو ٿو ڦيرائي ته ڪو اچي ته ڪونه پيو. منهنجو قاتل، منهنجو دشمن.

پر پاڻ ته اڄ تائين ڪنهن سان وڙهيو به ناهي، پوءِ ڇاجو قاتل ڇاجو دشمن. پر هي هيترا ماڻهو مرن پيا روز، ڇا سيني جون ڪنهن سان دشمنيون هونديون! اخبار پڙهڻ لاءِ ۽ چانهه پيئڻ لاءِ گهڙي ٿو هوٽل ۾..... ڪرسيءَ تي ويهي ٿو. اڳيان ٽيبل تي اخبار پيل. اخبار جا اکر رحم جوڳين نظرن سان ڏانهنس نهاريندڙ. ڪارن اکرن مان رت پيو نڪري، اخبار کي تنگي ٿو اکين اڳيان، چٽيل چٽيل لفظ، جي ڪيترا جڻا پڙهي ويا هئا.

سي پاڻ ٿو پڙهي. رت جي بوءِ محسوس ٿي ٿئيس اخبار مان. اخبار ۾ پڪڙيل لاش، لاش، رڳو لاش، اخبار واپس ٿيل تي ٿو رکي. اڳيان پيل ڇانهه مان ڍڪ پريندي، نگاهه سامهون. ڪوپ هٿن مان ڪرندي ڪرندي بچي ٿو. واپس ڪوپ ٿيل تي. چاهي ٿو ٽپو ڏيئي لڳي وڃان ڇانهه جي ڪوپ ۾. سندس اڳيان بلڪل سامهون ويٺل همراھ. ڪارو جهڙو ڏنهن، شهر وڏا، وڏي سٽي نوري پيو ٺاهي. اکيون ڳاڙهيون، نگاهن ۾ شور. نگاهون ڏانهن، هٿ ۾ پيل ڪهاڙي، چڪاس پيو وٺي ڪهاڙيءَ جي، مڏي آهي يا نڪي، مٿان ٽرنڊڙ پنکو، ٿرڻ وساري ٿو ويهي. بدن ۾ سيءَ جي لهر ڊوڙندڙ، ڇانهه، جنهن مان اڃان ڍڪ ٿي مس پيو هٿائين. اها ڇڏيندي بل ڏيڻ کان سواءِ نڪري ٿو ٻاهر. تڪڙو تڪڙو، ساهه ۾ ڀرجي ويل، سهڪو. اکين اڳيان ٽرنڊڙ ڪلهوڪو لاش. ڳاڙهو پورو نوجوان. ميندي رتا هٿڙا.

لوٽو ٿو ورائي هو به پٺيان اچي پيو، ڪهاڙي هٿ ۾ کنيو. ڪهاڙيءَ کي غسل ڪرائيندو سندس رت مان. سهڪو وڌي ويل، وڪون تڪڙيون تڪڙيون، اڳيان ويندڙ ماڻهو سان وڇڙندو ٽڙندو، ٽاهڙجندو ٿو وڃي. ائين ٿو لڳيس، بس هاڻي ئي ڪهاڙي ٿي لڳيم ڪنڊ ۾، ۽ پوءِ ڪنڊ هوندو ڌڙ کان جدا، وچ روڊ تي پيل لاش ۽ چوڌاري رت. بي حس شهر جا بي احساس ماڻهو، سندس لاش جي ويجهو ٿي نه ايندا ۽ سندس لاش پيو هوندو ائين بي وارڻو، ڌپ ڪري ويندو. شهر جا رولو ڪتا مڙندا سندس لاش تي، نه نه.....!

وري پٺيان لوٽو ٿو ورائي، پٺيان ڪير به نه ٺاهي. وڪون ڏيرون ٿي ويس. سڪون جو ساهه نڪتس وات مان. گهر ۾ گهڙندي؛

زالهنس جي ڏانهن نگاهه، سندس اکين ۾ خوف جا پاڇا، لڏندڙ لمنڊڙ. ”ڇو ڇا ٿيو اٿئي؟“ جهري تي پڪڙيل پگهر ڏانهن نگاهه ڪندي پڇي ٿي. ”نرگس آئون ڏاڍو پريشان آهيان ۽ اها پريشاني منهنجي چوڌاري وڪوڙي پئي آهي ته ڪو مون کي ماري ڇڏيندو.“

نرگس جي اکين ۾ لهندڙ خوف جا پاڇا، ڊگها ڊگها پاڇا، اٽڪي پيا پنڀڻين ۾، سندس اکين ۾ اکيون وجهي خوف مان پلانڊ آڄو ڪري چويس ٿي، ”اڙي بي خبر! توکي ته سدائين ڪو نه ڪو وهڻ، اڙي ڪير ماريندو توکي، ڇڏ ڪڍي وهڻ کي، هو ڏس تو وارو وڏو ڀاءُ، سندس پلات ٽپي، هاڻ مرڳوئي پنج فٽ کن پنهنجي پاسي ٽپي نئين جڳهه ٿو ٺهرائي. ڪجهه چئيس نه ته سيالي هي گهر به ٽريندي دير نه ڪندي.“

سامهون نگاهن کي جهٽڪو، ڀاڻهنس سندس پلات تي پنج فوٽ کن وڌي آيو آهي، پر پاڻ ماڻ، ماڻ جا ڪلف لڳل چپن تي، چاٻيون وڃائجي ويون.

ان ڏينهن واري ڳالهه ياد پيس، جڏهن ڀاڻهنس کي چيو هئائين، ”ادا اها بي واجي -- ڪريو، هر ويرو مون واري پلات ڏانهن ڇو وڌي آيا آيو، آئون پاڻ غريب

ماڻهو..... "ياڻهنس کي وڪوڙي ويو هو ڪاوڙ جو طوفان، "اڙي هي تنهنجو پلات آهي ڇا، اڙي هي منهنجو آهي، زال جي چوڻ تي وڙهن آيو آهي، دلا، جوءُ جا مڃو....."

"ادا.... ادا.... آئون ائين ته ڪونه ٿو چوان، مون ته سنئين سڏي ڳالهه ڪئي آهي."

"سنئين سڏي ڳالهه جا پٽ..... هاڻ ٿر، متان هٿانءِ نه سر مغز واري ۽ ڪيانءِ نه مڃالو."

ڊپ جا پکي ڦرڙا ڪندي، "نه، ادا کي وري ڪونه ٿو چوان، هتي ماري وجهندو، هروڀرو چو پنجن فوٽن جي ڪري پاڻ کي مارائي وجهان.

بازار ۾ هلندي هلندي..... جنهن جڳهه تي قتل ٿيو هو. بيبي ٿو رهي، نگاهون ڪپيل هيٺ پٽ تي. ڪلهوڪو رت ڄمي ويو، داغ، رت ٽريل پڪڙيل، ڄمي ويل رت ۾ وري نگاهه، سندس اکين ۾ به ڄمي ٿو وڃي رت.

ائين ٿو لڳيس، اهو سندس ئي رت آهي، ڪلهه پاڻ ئي قتل ٿيو هو، اجهو وري هينئر به پاڻ ئي قتل ٿيندو ۽ ڪلهوڪو عذاب وري سهندو.

"نه، آئون مرڳوئي وڃان ٿو هتان، هي نياڳي جڳهه آهي، هن جڳهه تي سدائين نياڳ وسندو آهي، هتي سدائين جهيڙا ٿيندا آهن."

تڪڙو تڪڙو، تيز تيز ڊڪندو ڊوڙندو اڳيان ايندڙن سان تڪرائجي ٿو.

"او يارو، معاف ڪجو!" انهن کي ڏسڻ کان سواءِ وات مان نڪتل لفظ.

"معاف وري ڇا جو ميان! هڪڙو ته ڏک هئين ۽ ٻيو وري معاف به اسان ڪريون."

ڊپ جي لهر ڊوڙي ويل جسم ۾، محسوس ٿو ٿئيس بس اجهو هي سڀ هاڻي ئي کيس ماري ڇڏيندا. نگاهه مٿي ٿو ڪري، سامهون مسڪرائين پيا، سجاد، آصف ۽ الطاف.

"او..... اوهان." وات مان خوشي ڳاڏڙ نڪتل لفظ.

"ها، اسان، خير ته آهي تڪڙو تڪڙو ڪيڏانهن پڳو پئي وڻين"

سجاد جون نگاهون سندس خوف ۾ گهير جي ويل چهره ڏانهن. هيڏانهن هوڏانهن نگاهه ڪندي رازداريءَ ۾ چوي ٿو، "اوهان کي خبر آهي، ته ڪو مون کي ماري ڇڏيندو، يارو، پليز! مون کي بچايو ان قاتل کان، يارو، پليز....."

"ڪير ماريندو توکي؟" آصف جي آواز ۾ ڊپ ڀريل.

"الائي ڪير؟ پر آئون سمجهان ٿو ڪوئي ضرور مون کي ماريندو!"

تنهي جو گڏيل "تهڪ. ها ها ها..... ڪ ڪ ڪ.... ڪ ڪ ڪ....." پاڻ حيرت جي سمند ۾ غوطا کائيندي، "يارو سچ، اهو مذاق ناهي."

"اڙي چريو ٿيو آهي چريو، اڙي ڇڏ ڪشي انهيءَ چرين کي. هليا الطاف جي اوطاق ۾ هلون، وي سي آر جو پروگرام ڪيو اٿئون، هلي ڪي فلمون ڏسو مزي واريون." آصف کيس ٻانهن مان جهلي چوي ٿو.

رات جو:

بستري تي لٽيو پيو آهي، لوچ پوچ، بيچيني، بيقراري، ننڊ اکين جي پنڀڻين ۾
اتڪيل، اندر گهڙڻ جي پريور ڪوشش، پر سندس چوڌاري ڦرندڙ خوف.

ننڊ کي اندر گهڙڻ نه ٿو ڏي، بستري تي پاسا ورائڻ، ڪٽ جو چيڪٽ، ڪٽ به
دانهون پئي ڪري، رڙيون، واويلائون.

ڪنڌ جي هيٺان ٻانهن ٿو رکي. اڪيون اٽڪيل دريءَ جي ٻاهران ٻرندڙ بلب ۾.
سنوچن جو لشڪر ڊوڙندو اچي، ذهن جي دري کولي ويهي ٿو رهي. اڪيون بند. انسان،
انسان جو قاتل! ويري دشمن!

روز ڪيترا قتل ٿا ٿين ۽ روز ڪيترا انسان جنم ٿا وٺن!

روز ڪيترا ٿا مرن ۽ ماري وڃن!

روز ڪيترا ٿا بکيا رهن!

روز ڪيترا ٿا خوش رهن!

روز ڪيترين نارين جون عزتون ٿيون لتجن!

روز ڪيترا ٿا اذيتون برداشت ڪن، عذاب گهرن ۾، جيلن ۾ ۽ پنهنجن گهرن

۾!

او! ڇو آهن جيل خانا ۽ عذاب گهرا؟

ٿاڻا! هتي ته وڏ ڪان وڏ ظلم ٿاڻن تي ٿيندو آهي. بي ڏوهي سوگها ۽ ڏوهي آزادي
آزاد فضاڻن ۾ گهمندڙ ڦرندڙ.

چوڌاري انڌيرو، چوريون، ڦرون، ڌاڙا ۽ اغواڻون، ڪوبه سلامت ناهي، هر
ڪنهن کي پنهنجي ساهه جي. پر جيڪي ڦرون ڪن ٿا، اغوا ڪن ٿا ۽ قتل ڪن ٿا، تن
کي ڇا آهي؟

انسان ڪيتري ترقي ڪئي آهي، صرف تباهيءَ لاءِ، ها صرف تباهيءَ لاءِ هٿيار،
هٿيارن جا ڍير. ڪلاشنڪوف، رائفل، مائوز، بر ڪان ويندي اٿم بر ڀل ۾ ناس، ختم
انساني زندگيون! ڪٿي آهي امن امان؟

ڪٿي به نه، ڪٿي به نه انسان، انسان جي رت جو پياسو! پر ڪو مون کي
ماري ڇڏيندو.

الا! ڪو مون کي ماري ڇڏيندو.

ڊپ، رڱي، رلي چڪي مٿان ٿاڻي ٿو.

اڪيون اڳيان ڦرندڙ، انساني لاشن جا انبالو.

لاش جي اڪيون ۾ جيئن جون ٽپنائون.

لاش، لاش، رڱو لاش!

هر هنڌ نفرت جو راج، قتل عام، هر گهٽي، چوواڻو، رت سان رڱيل.

انسان ئي قتل ٿيندڙ ۽ انسان ئي قاتل. انسان قاتل، انسان جا احساس قاتل،
جذبا قاتل، محبتون قاتل، نفرتون قاتل ۽ قلم به قاتل! قلم مان مس جي بدران رت ٽمندڙ.
هتي راج آهي قاتلن جو!

قاتلن جي ڊگهي فهرست، اُتي ناهي ٿو پاڻ، بستري تان اُتي، ٻين پٺو کڻي.
قاتل، سندس ڀاءُ- جو سدائين ساڻس وڙهڻ جي ڪندو آهي.
قاتل، سندس زال- جا ڪڏهن به کيس زهر ڏيئي ماري سگهي ٿي.
قاتل، سندس دوست.

قاتل، سندس مائٽ.
قاتل، سندس پٺيان لڳندڙ ماڻهو.
قاتل، سندس وهم.
قاتل، سڀ قاتل!

اڃان لکي پيو قاتلن جي ڊگهي فهرست، ۽ اها فهرست ختم ٿي نه ٿي ٿئي!
پيو ڏينهن؛

شهر ۾ رلندي بي مقصد، سندس نظرون هيڏانهن هوڏانهن سلام ڪندي،
هڪ دوڪان ڏانهن نگاهه، دوڪان ٻاهران مٿي ڇت ۾ چيزون لٽڪيون پيون آهن ڦاسي
تي، هڪ ٺاهوڪو چوڪرو ويٺو آهي دخل تي. واپار گهڻو پيو ٿئي، ماڻهن جي پيهه، ڏند
پيا ٿيڙين ۽ چوڪري جي مسڪراھٽ تي سندن واچون پيو تڙن. نفرت مان نگاهه ماڻهن
ڏانهن. ذليل، بي غيرت پاڻ چورن جي حوالي ۽ سندن رنون وري..... ٻئي پاسي نگاهه،
اخبارن جو اسٽال، اخبارن ۾ گند پکڙيو پيو آهي ۽ گند ڏپ پيو ڪري، تڏهن به ماڻهو
جهٽيا پيا آهن اخبار کي. پاڻ جي ٿڪ، گذرندڙ ماڻهوءَ جي وات مان رت جو ڦوهارو
نڪرندڙ..... نه، پر پاڻ جي ٿڪ جنهن جا چنڊا سٿل ٿي، داغ جا نشان پکڙيل، نفرت
پري نهار، پاڻ ٽڪيندڙ سنهڙي ۽ سڪلڙي ماڻهوءَ ڏانهن.

سامهون ايندڙ بس وات ڦاڙي وڌي رڙ ٿي ڪري، هڪ پوڙهي عورت ڊپ مان
جلدي جلدي رستي جي پٿرن تان تڙندي پاسو ٿي ڏي. پوڙهي عورت ڏانهن نگاهه.
هاڻي ته هن کي مرڻ گهرجي، صفا پوڙهي جهور، اڃان به کيس جيئڻ جي تمنا!
نظرون هٽيل- سامهون دوڪان ڏانهن نگاهه، رستي تان ويندڙ همراھ کي سيٺ جو سڏ
”جمعا! او جمعا!“ همراھ جي بيهڻ، ٽرڪن، منهن هليو ٿي وڃن، آهستي آهستي دوڪان تي چڙهڻ.
”سائين پئسا ٿي ڪونه آهن، آئون بيمار، مزوري ٿي نه ٿي ٿئي.“

”اڙي جوءُ جا..... ماءُ..... مون ڪو ٺيڪو ڪٺو آهي تنهنجو، اوڌر ڪٿڻ
مهل ٽڪڙا آهيو ۽ ڏيڻ مهل وري هروا مون کي ٻن ڏينهن ۾ پئسو ڏي نه ته جوڻهي جي سٿڻ
۾ پليون وجهرائيندو سانءُ!“

سيٺ جو هن کي ٿيلهو ڏيڻ، تڙندي لهي ٿو هيٺ دوڪان تان، سندس نگاهه
همراھ جي بدن جو طواف ڪندي، ڪپڙا ڦاٿل، چٽيون لڳل، وار تڙيل پکڙيل، ڏاڙهي
وڌيل، سگهارو نوجوان، پر جسم هيٺو هيٺو، بيمار، موڳو.
پئسي ٿو: ”غريب معنيٰ وڏو جوءُ جو.....“

شهر جي پراڻي بازار ۾ گهڙندي، جتي هينئر ڏينهن ڏٺي جو ويراني ڇانيل.
صرف ڪنڀارن ۽ ڌوبين جا دوڪان. هڪ دوڪان اڳيان بيهي ٿو. ڊنل دوڪان، ڇت

ڪريل، زمين کي سجدو ڪندڙا دوڪان اندر در ۽ پوءِ اندر هڪ ڪمرو.

ساروئي، پندرهن سال اڳ جي،

قتل، هڪ چوڪري جو انهيءَ ساڳئي دوڪان جي اندر واري ڪمري ۾.

چوڪرو درزگو ڪم ڪندو هو!

سسي ٿڙ کان جدا ۽ ٿڙ ڳترا ڳترا ٿيل، گوشت جي پوري پريل، ماڻهن جو ميڙ،

وڏي درزيءَ جي هٿن ۾ هٿ ڪڙيون، قتل چوڪري جو، وڏي درزيءَ زبردستي تي ڪرڻ

چاهي چوڪري سان، پر چوڪري جا ڦٽڙا، پاڻ ڇڏائڻ لڏ جاکوڙ.

ڪڪ واري لٽ، ڏير تي ڪريل چوڪرو ۽ پوءِ زبردستي چوڪري کي، ٽڪ

زور مان، ساهه جو هانيارو، ساهه اٽڪيل نڙيءَ ۾، نه اندر، ۽ نه ٻاهر، اڪيون نڪتل، زبان

ٻاهر، چوڪري جي پيڇڻ جو آسرو گهٽ ۽ پوءِ ڪاٽي تيز، ٽڪي، چوڪري جي سسيءَ ۾.

پاڻ به آيو هو، ميڙ ماڻهن جي سان گڏ دوڪان ۾، ۽ پوءِ رات جو ننڊ ۾ ٽرنڊو

رهندو هو، اهو پندرهن سالن جو ٺاهوڪو چوڪرو واحدو!

سسي ٿڙ کان جدا.

۽ ٿڙ-گوشت جا ٽڪرا ٽڪرا ٿيل.

روز چرڪ تنڊ مان.

پرالي بازار مان نڪري اچي ٿو، ٽڪڙو ٽڪڙو ٻاهرين رستي تي سامهون ٿاڙهي،

وارو شخص، هٿ ۾ تسبيح ۽ تسبيح جا داڻا ٽڪڙا ٽڪڙا ڦرنڙو. آهستي آهستي پير ۾ پير

ڏيئي هلندڙ جنتي شخص، اڪيون پوائتيون ۽ منهن سڙو جهڙو هي به شايد قاتل آهي،

سندس منهن ۽ اڪيون ٿيون ٻڌائين..... پاسي مان لنگهندڙ پيڄارو جيپ، تيز هارن، جيپ

۾ سنجي ويل شخص، جيپ جي اڳيان ۽ پويان لکيل آيم. اين. بي. ها، هي به قاتل آهي قوم جو!

مسجد مان بانگ جو آواز پيو اچي. ملهون بانگ نه پر جن چوي پيو قتل عام

ڪريو، شهر ۾ سامهون هونل ۾ ٽيپ پيو هلي، ڳاڻو، هونل ۾ ويلن کي گاريون پيو ٺٺي

ماڻهو بازار ۾ ايندڙ ويندڙ نه، پر هي سڀ بگهڙ آهن. هي سندس ماس ڪوري

ڪوري کائيندا، پيئندا، کيس ماريندا ۽ هاڻي وڌندا پيا اچن ٿانهس.

ڊپ جا خوفناڪ چنبا سندس اندر کي پٽين ٿا.

ڊوڙي ٿو تيز، تيز..... هو سڀ ماڻهو جن سندس پٺيان ڊوڙندا اچن! هاڻي

جي هي ڪٿي بيهندو ته هو کيس ماري ڇڏيندا. ڊوڙي پيو تيز، تيز، ساهه مان پر جي ويو

آهي. اڪيون اڳيان اوندهه جو وهڪرو. سڄو شهر سندس چوڌاري پيو ڦري، جهومي نچي

سندس قلم اڃان به حرڪت ۾، تيز تيز، اڪيون اڳيان چانچي ويل گهگهه انڌيرو.

سامهون تيز ايندڙ ٽرڪ جو چرڙاڻ.

پڪڙيل رستي تي رت جا چنبا. ساهه ۾ ايام، وات مان گف.

ماڻهن جو ميڙو، لفظ چڪي چڪي نڙيءَ مان نڪتل:

"الا..... ائين..... مونکي..... ماري..... ڇڏ..... يائون.....!" آخري هڏڪي ۽

ڪنڌ ڀرڪي ويل! •

دريء وٽ بينل هڪ چوڪري

هتي دريءَ وٽ بيني آهي، ۽ نهاري پئي رستي ڏانهن! ايندڙ ويندڙ ماڻهو، شريف ماڻهو، لوئر ماڻهو، ڪم ڪار وارا ماڻهو، بي مقصد گهمندڙ ڦرندڙ ماڻهو، خوش ماڻهو، ويڳاڻا ماڻهو، ماڻهوئي ماڻهو!

دري ڪليل، هيٺ، هر گذرندڙ هر ماڻهوءَ جي نگاهه مٿي دريءَ وٽ بينل چنڊ ڏانهن! حسرت، ۽ حيرت گاڏر نظرون. دريءَ جي سامهون هڪ هوٽل، هوٽل جي پاسي ۾ مضبوط ٻه دوڪان ۽ گوشت جي پڙي، ڪاسائي وڏي پيو گوشت، ٽڪا ڪاٽ، تيز چريون ڪاسائي جا مضبوط ڏورا، جانور جي بي جان تنگ تي ٽڪو ڪاٽ، ٽرڪ ٽرڪ گوشت پيو نچي ڪڍي ٿي.

اڪين ۾ پر جي آيل وحشت

گوشت وڊجي پيو

گوشت نچي پيو

ماڻهو نچندڙ گوشت وٺن پيا.

ماڻهو به گوشت، گوشت جا لوٽڙا، جيئري گوشت جي هٿ ۾ بي جان گوشت، سندس هاءِ مٿ ۾، ساهه گهمجندڙ، هوا بند، نڪ ۾ ڦاٿل بوءِ محسوس ٿي ڪري، گوشت ڏانهن وڌيڪ نگاهه نٿي ڪري، بدن پيو رڦيس. گوشت واري پڙيءَ تان نظرون هٽائي ۽ سامهون هوٽل ڏانهن ٿي ڪري. هوٽل ۾ ماڻهو ويٺا آهن، چانهه پيا پيئن، ماني پيا کائين ۽ هڪ ماڻهو پڪل ٽائڊن تي سيڪيل گوشت جون سيخون پيو کائي، گوشت ڏسندي چڪي پٽي وات ۾ پيو وجهي، ڪرپ ۽ اٻڙڪو، جانور جو گوشت نه پر ماڻهوءَ جو گوشت پيا کائين، گوشت ته مڙشي گوشت، جانور جو هجي يا ماڻهوءَ جو. ماڻهو به گوشت آهي، گوشت به ماڻهو آهي، ڪرپ گوشت کان ۽ کائڻ وارن کان!

گهر ۾ هيٺ ڪنهن سڏ جو پڙلاءَ - آواز مائس جو "اختر پٽ! وڃ گوشت ته وٺي اچ، جلدي وڃ مٿان ختم نه ٿي وڃي."

"ها امان ڏوڪڙ ڏي وڃان ٿو." پائس جو آواز. اٻڙڪو، ٿڪ، نه نه گوشت نه - جلديءَ ۾ دريءَ تان هٽي مٿان لهي آئي هيٺ، بينل ماءُ جي اڳيان. "نه امان گوشت نه

گهراء ڪا پاڇي وغيره.

پر پائس اختر ته توڪري ڪٿي نڪري چڪو آهي گهر کان ٻاهر، چاهي ٿي ٻاهر
نڪري سڌڪري پائس کي، پر پاڻ ڪجهه به ڪري نه ٿي سگهي. واپس ڪمري ۾.
دري کڻي پئي آهي. ويچارن ۾: ”ڇا ٿي ويو اٿم، جو نفرت ٿي پئي اٿم گوشت کان، ڪا
ڳالهه به ته ناهي پوءِ ڇو پلا؟“

هيٺ گور گهمسان، جهيڙو، تڪڙا تڪڙا آواز، پاڻ اٿي دريءَ وٽ بيهي ٿي،
هڪ ٽرڪ بينل، ماڻهن جو پٿراءُ، شيشا چور، اندر وينل هڪ همراھ کي مٿي ۾ ڌڪ،
رت پيو نڪري ۽ ٽرڪ جي هيٺان رستي تي پيو آهي هڪ ماڻهو، چوڌاري پڪڙيل رت، تاثر
جي چٽوگرد جملي ويل رت، رت سان گڏ گوشت به پڪڙيل گوشت، گوشت، گوشت.....
اڪيون ڦاٿل، دل جو ڌڙڪو تيز، ساهه رڳو ساهه، وات مان گف، دريءَ وٽان
هٽي، لپتي ٿي بستري تي، اکين اڳيان ڦرندو ٿو رهيس ان ماڻهو جو گوشت، رستي تي
پڪڙيل گوشت، ڊپ اندر ۾، خيال متان! اختر پري نه اچي توڪري انهي گوشت
سان.....

گوشت جي خيال مان آزاد ٿيڻ ٿي چاهي، گوشت کي وسارڻ لاءِ خيالن جو
وهڪرو تيز، تيز، اڃان تيز..... تڏهن به اکين اڳيان تنگيل اهو ساڳيو گوشت، اڪيون
بند، مسلسل بند. لاڳيتو بند. اکين اندر پڪڙيل اوندهه اکين جي پنڀڻين ۾ اٽڪيل هڪ
سپنو.

”پاڻ ڊوڙندي ٿي وڃي ڪنهن اه جاتل رڻ مان. ڊوڙندي پئي وڃي، ڊوڙندي
پئي وڃي، رڻ ۽ رڇ جو ڪو ڪنارو ناهي....
بک تيز بک ۽ آڇ، هلڻ ڏکيو، پوءِ به ڪري ٿي پئي هيٺ ۽ چوڌاري پڪڙيل رڇ،
اڳيان پيل مٿل ڪٽو، بک جي شدت، رڙهندي اچي ٿي ويجهو، ڪٽي کي ڪٽي، پٽي تي
ڪاٽي گوشت ڪٽي جو، ڊپ ڪري ويل گوشت نه ٿو پئجي، وات ٿي وڃي ڪٽي جي
مٿل جسم ۾، ۽ ڏندن جو زور....“

اوپڻو چرڪ، اکين جي پنڀڻين ۾ اٽڪيل سپنو ڪري پيو هيٺ، ۽ پاڻ سوچي
ٿي سڀني تي ۽ ”سپائيءَ“ تي. الٽيون، اٻڙڪو، دل ڪڇي پنهنجن وارن ۾ هٿ. ست،
وارن جون مچو هٿ ۾.

الائي دير کان پوءِ هيٺ. ماڻ رڳو ماڻ ڪو هل ٻڌڻ ۾ نه ايندڙ، پر گاڏين مان
آواز ۽ تيز هانءَ ڌاري وجهندڙ هارن.

اٿي دريءَ وٽ بيهي ٿي، گوڙ نه گهمسان. نه ماڻهن جو ميڙ، نه ٽرڪ ۽ نه اهو
مٿل ماڻهو، رڳو رت جا جميل سڪل ڌبا، ۽ ٿورو پڪڙيل گوشت.

نظرون هٽائي ڏسي ٿي سامهون هوٽل ۾.

”او ساحر.....“ وات مان نڪتل رڙ.

”اڙي ساحر آئون ڦاسي وئي آهيان گوشت مان، منهنجي جند ڇڏائي. گوشت
مان، تون ته واعدو ڪري ويو هئين، اهو ڪو مسئلو ڪونهي، انهيءَ مسئلي کي حل

ڪري وٺنداسين، آئون ڪنهن کان مشورو وٺي ايندس.

وري سامهون ساحر ڏانهن نگاهون، ڇانهه پيو پئي، پنهنجي پراڻي عادت مطابق مٿي نهاري ڪندو اشارو ڇانهه پيڻ لاءِ، پوءِ ڇانهه پي ايندو گهر. امان بابا ۽ اختر سان ملي سگريٽ هٿ ۾ جهلي دونهين جا جلا ٺاهيندو! ايندو مٿي مون وٽ ۽ دونهان هڻندو منهنجي منهن ۾!

”پر اهو ساحر ته ناهي، ڪير آهي هو. وسوسن ۾ الجهيل. هي شايد پيو ڪو آهي آئون ڀلجي ويس شايد!“

”ساحر تون شايد هاڻي ڪڏهن به نه اچين. مٿي آسمان ڏانهن نگاهه، آسمان ڍڪيل ڪڪرن سان، وشال آسمان ۾ ڊوڙن پيا ڪڪرن جيان سندس خواب، بي رنگ. چاهي ٿي دريءَ مان ٽپو ڏيئي اڏامي وڃي پڪي بڻجي سمنڊ مٿان، اڏامندي اڏامندي..... ۽ پوءِ ڪري پوي سمنڊ ۾.“

”ڪاش پر لڳل هجن ها جيڪر.....“

قدمن جو کڙڪو مٿي سيڙهي تان ايندڙ ڪو، سامهون بيٺل ماڻهنس.
”سحر پٽ اڃا اسڪول ڪونه وٺيو، ڇو، هيڊ ماسٽريائيءَ فون ڪئي ته ڇو اڃا سحر ڊيوٽي تي ڪونه آئي ۽ نه ئي ڪا درخواست موڪليائين.“
”اڙي ها! اسڪول ڪونه ويس! پر هاڻي ڇا وڃي ڪنڊيس! ٻارنهن پيا ٿين!“
ماڻهنس ڏانهن نهاري ۽ لهي ٿي وڃي هيٺ.

اسڪول ايندي يا ويندي.

شهر جا چوڪرا اسڪول جي گيت تي بيٺل، پندرهن ويهن سالن جي عمر، چيونگم وات ۾! وار وڏا، نگاهون ڏانهن، اشارا، سڀيون، فلمي گانا. فلمن جا هيراڪ سائس رومانس جي چڪر ۾.....

نيڪ آهي نه ويس، روز ڦاسيو وڃان انهن فلمي هيرن جهڙن چوڪرن مان. ذهن وري گوشت ڏانهن مائل.

چوڌاري ڪمري ۾ گوشت، رڳو گوشت، بيبڊ، در، دريون، چٽ، پنڪو پاڻ به گوشت، پاڻ اٽڪي پئي آهي گوشت جي وچ ۾!

اڳ ۾ جڏهن ساحر هوندو هو ته گوشت جو ڪوبه خيال ڪونه هوندو هوس.
”ساحر! او ساحر.....“ وڏو ذليل هو! ڪميٽو.....! چهره تي ڪرپ جا نشان.
اڙي وري آيو ٿي ڪين، مون کي گوشت جي حوالي ڪري.

ساروڻو: ساحر سندس دوست، سندس ڪلاس فيلو، سندس مامي جو پٽ، اڪثر سندن گهر ايندو رهندو هو. پاڻ ليکڪ هو ۽ ڪهاڻيون لکندو هو، مايوسين ۽ محرومين جون، پاڻ مبتلا هو جنسي فرسٽريشن ۾. ڪڏهن ڪيس سمجهي نه سگهندي هئي، پاڻ جن ڳوٺاڻي ان پڙهيل چوڪري هئي ۽ ساحر هن لاءِ تجربيدي آرٽ! جنهن کي هن صرف پني تي ليڪا نڪتل سمجهيو هو. ساحر سدائين ماڻ ۾. اندر ۾ جن ڪو درد جو دريا ٿي وهيس، جنهن ۾ پيو ٻڌندو هو، پاڻ به ۽ هي به.

سامهون پيل شيلف ۾ ساحر جي ڪهاڻين جو ڪتاب، ڪٿي ٿي وٺي ۽ اٽلائي
پٽلائي ٿي. ڪتاب اندر هاريل لفظ مايوسين، محرومين ۽ اڻ پورين محبتن جا.

سحر!

ساحر کيس چونڌو هو.

”سحر مون سان ڪنهن به محبت ناهي ڪئي. ۽ تون به اٽلائي مون سان محبت
ڪرين ٿي يا صرف....“

سندس ذهن ۾ ڊوڙن پيا ساحر جا لفظ.

ساروٿا، ڪاوڙ، لڙڪ، ۽ لڙڪن ۾ ترڪي پئي پان.

سيڙهيءَ تان قدمن جو ڪڙڪو، ڪو مٿي اچي پيو، نگاهه ڪپيل در ۾.
نوڪريائي بيٺي آهي. ماني ٽيبل تي رکي لهي ٿي وڃي هيٺ. ڏسي ٿي مانيءَ کي، ڪڏهن
به گهر جي پاتين سان ماني نه کائيندي آهي. سدائين اڪيلي، پنهنجي ڪمري ۾.
اڪيلائيپ واري زندگي، ساحر کان سواءِ ٻئي ڪنهن سان گهڻو ڳالهائيندي به ڪي به آهي.
گهڻو ڳالهائيندي ڪرپ محسوس ٿيندو آهي. ماني کائڻ لاءِ وهي ٿي ڪُسي ٿي.

گرمه وات ۾ وجهندي نهاري ٿي گوشت جي پليٽ تي. گوشت جي ٻوٽن ڀريل
پليٽ ۾، چهرې تي پڪڙيل ڪاوڙ ڪرپ، هٿ ڏڪن ٿا. نه نه آئون گوشت نه کائينديس.
اٻڙڪو، گرمه جو کائي ويٺي هئي سو واپس ٻاهر نڪتل، گوشت کان نفرت ۽ اُن گوشت
کان به نفرت جو پيو آهي سندس گروپ ۾، جو وڏي رهيو آهي.

وري نگاهه، گوشت، گوشت جي پليٽ هٿ ۾، نڪا هيٺ ٿي اڇلائي ۽ سڄي
ڪمري ۾ تڙيل پڪڙيل.....

نفرت مان نهاري ٿي سامهون آرسِيءَ ۾، نفرت پاڻ کان ۽ گروپ ۾ وڌندڙ گوشت
کان..... يڪ ٽڪ نهاري آرسِيءَ ۾ چهرو مرجهايل ۽ هاريل رنگ، وري نهاري وڌيل گروپ
ڏانهن.

ساحر جي ياد، تڙڪو بدن ۾، بي وسي لاچار!

ساحر جي صورت اکين ۾، اکين ۾ وحشت، نفرت، ڳاڙهو منهن، اوڪاري سان
گڏ الٽي ٿي ڪري، مٿي ۾ ڦيري سڀ ڪجهه ڦرندو محسوس ٿيس ٿو. ۽ اکين ۾ نفرت
پري ٻئي هٿ پيٽ تي رکي رڙ ٿي ڪري ڏليل، ڪميٽو.....! •

هڪ پل کان پوءِ زندگيءَ جو روپ

پاڻ مٽي بيٺل، سندس نظرون دريءَ مان نڪري تيز تيز ڊوڙنديون گاڏين سان
ٽڪرائيون لسي ۽ ترڪڻي روڊ تي، ترڪنديون گاڏين جي تاثرن هيٺان اچي چٽجنديون
ٿيون رهن، وري ان مهل ئي اٽڪسيڊنٽ ٿي ويل نظرون، روڊ تان ٿي وري گاڏين ۾ ويٺل
ماڻهن، فوت پاٽ تي هلندڙ ماڻهن ۾ ڇهڻ ٿيون. پشڪي ٿو ”هنن ماڻهن ۾ ڪيترا ماڻهو
خوش هوندا ۽ ڪيترا پنهنجن ڪلهن تي مايوسين جو صليب کڻي سڪن جي تلاش ۾
پتڪندا هوندا.“

ڪيترن وٽ هوندو سڪون، ۽ ڪيترا ماڻهو ڳوليندا هوندا سڪون ڪي؟
سڪون آهي الائي ڇا، الائي ڪٿي آهي سڪون؟

ڪٿي به نه، سڀ ڪو هن وٽ ۾، هر ڪنهن وٽ بي چيني، بي تابي، اڻ
ڪٽ مسئلا، ڪا واندڪائي نه، سڪون جي تلاش ۾ ويڳاڻا ماڻهون، ٻاهر جو هر سڪون،
پر اندر ڪوڪلو، الائي ڪهڙي ڪوٽ هوندي جو اندر ۾.

سڪون چهري تي چنبڙائي هلڻ وارن جي اندر ۾ ڇا هوندو آهي.
ڪريلائون ۽ بي سڪوني! پوءِ ڇا ڪٿي آهي سڪون؟

قبر ۾! بند قبر، مٿان مٽيءَ جپ وزن ماکوڙين ۽ جيوڙن جو جسم ڪي پٿر،
دانهون واويلائون. قبر ته هي بند ڪمرو به آهي، ساڻه گهٽجي رهيو اٿم، پر هن قبر ۾ به
نه سڪون ناهي، او حسين چهري جي اک جي مالڪين ۾ به نه سڪون ناهي، صرف ڪي
پل سڪون ڏيندڙ اکيون، جڏهن نفرت جا ٿانڊا اڇلائينديون آهن، تڏهن سڪون ڪٿي گم
ٿي ويندو آهي.

پنهنجو پاڻ صليب تي لتڪيل لاش، وچ ۾ تنگيل، ڏپ ڪري ويل. هر گذرندڙ
جو نڪ تي هٿ، نهار ڪرپ پري.

اڃان به بيٺل دريءَ وٽ. پشڪو! ”آئون هنن مٿان ٽپو ڏيئي خودڪشي ڪري
سگهان ٿو. پر نه ٿو ڪري سگهان..... ڇو ٿو ڪري سگهان آئون خودڪشي، جڏهن ته
هيءَ زندگي صرف منهنجي آهي انهيءَ تي صرف منهنجو حق آهي.“

”پر هاڻي ته هيءَ زندگي منهنجي ناهي. آئون پنهنجي دڪن، سڪن، آرزوين،
احساسن ۽ جذبن کي دفن ڪري آيو آهيان پنهنجي گهر جي مايوسين سان ڀريل اڱڻ ۾.“

ڪاش ننڍڙو ٻار ٿي هيٺ ماڻهن جي پيٽ ۾ پنهنجو پاڻ کي گم ڪري ڇڏيان.

"او تون؟ ڪيڏي مهل آئين؟"

"بس هينئر ئي در کليل هو، پر جاني تون ڪهڙين سوچن ۾ گم آهين، يڪو"

دريءَ وٽ پيو آهين، مون توکي هتان ڏٺو هو."

"ڏسان پيو واقعي دنيا ۾ سڪون ۽ خوشيون آهن يا نه، هنن چلڪڻي گاڏين،

بنگلن، سهڻين زالن وارن کي به سڪون آهي اڙ تي نه...."

"آئون سمجهان ٿو هنن وٽ سڪون هوندو، پر مون لڳ سڪون جا پڪي مري ويا

آهن يا اڏامي وڃي ڪنهن وٽ جي چوٽيءَ تي ويهي رهيا آهن."

"ڇڏ ڪڻي انهن سوچن کي، ڀلا ٻڌاءِ نوڪريءَ جا حال احوال؟" اقبال ڪرسي

تي ويهندي چوي ٿو.

حال احوال! ڪهڙا؟ بس نوڪري ڪرڻي آهي سا ڪريان پيو، ڏاڍو ٽڪجيو ٿو

پوان، ڏاڍي بور نوڪري آهي يار، سڄو ڏينهن ڪم ڪم ۽ ڪم. بس يار پڙهيو نه اٿئي

ڪجهه نه هجڻ کان ڪجهه هجڻ بهتر آهي، دوست هي به تنهنجا احسان جو تو مون لڳ

ڪوشش ڪري جهڙي تهڙي نوڪري وٺرائي ڏني، نه ته شايد آئون مري وڃان ها، ۽ ڪو

دفنائن وارو به نه هجي ها مونکي.

"جاني ماني کاڌي اٿئي."

"..... ڪيسي ۾ حال ٿي ناهي، اڄ رات بڪ تي رهڻ جو سوچيو اٿم، ڪجهه

ته بچت ڪيان، جيئن گهر جا مسئلا حل ٿي سگهن."

"وڏو ذليل آهين تون! اڙي ڇڏ ڪڻي بچت کي پنهنجو پيٽ ته پريندو ڪر" ۽

توڪي وري هتي جدا رهڻ مان ڀلا ڇا وريو، گڏ رهون ها، مساڙ کان ته آجو هجين ها.

"يار تون پاڻ ڀڄڙيوال، هن ڪمرن هوندي به اڻهونڊ، پوءِ آئون ڪيئن رهان ها تو

وٽ، نوڪري وٺرائي ڏيڻ جا به لک احسان."

"ڇڏ ڪڻي انهن ڳالهين کي، هليا هيٺ ماني ٿا کائون."

آيو هو شهر ۾ "جيئرن ماڻهن جي قبرستان ۾". واپسيءَ جا سمورا رستا بند،

واپسيءَ جي رستن تي صرف اڻهونڊ جا ڍير، مجبورين، ڏلتون، پٽس چيو هئس "ابا هاڻي

ڇا رهيو آهي جو هتي تون هٿ تي هٿ رکيو ويٺو آهين، ايڏا ته قرضن جا انبار ٿي ويا آهن

جو هاڻي چيلهه به سنئين نه ٿو ڪري سگهان. ماڻهو منهن ٿي ٿا پٽيو وٺن ڪجهه اوڏر

ونندي. حاجي عرس دوڪان واري ته اوڏر ڏيڻ به بند ڪري ڇڏي آهي."

هاڻي ته ڪجهه ڪرڻ جو ساهس ئي نه رهيو اٿم، مون کي ٿي بي پئي ٿئي

ڪڏهن صدين وات مان رت ٿو اچيم، پينشن جا ست اٺ سئو ماڻهن جي بيماريءَ ۾ ئي

خدم ٿيو ٿا وڃن، لائيجي ڪهڙي نانگي بيماري لڳي اٿس. آئون ته هاڻي ڪجهه به نه ٿو

ڪري سگهان، ابا هاڻي تون ئي ڪجهه ڪر. "ساهه مان پر جي ويو هو پٽس.

"ڇا ڪريان آئون بابا، آخر ڇا ڪيان، ڪيڏانهن وڃان؟"

”جيئن توکي اچي تيئن ڪر، هالي سڀ ٻار توتي آهن ابا“.
 گهر کان ٻاهر نڪتل، ڪُجهه به نه ڪري سگهڻ جو ڌڪ، پاڻ کي بيوه جي تتل
 چوڙين جيان محسوس ڪرڻ.
 پُٺڪو

ائين چو ٿيو، اهو به اسان تي.
 آميدون صرف آميدون رهجي ويل، سڪن جا خواب ٽڪل مسافرن جيان ويرائين
 پر پٽکي ويا، آسائون اڏوريون ۽ ارمان اڻ پورا.
 آميدون پڻهنس کي ته هو ماستريءَ مان رٽائر ٿيندو، پينشن جي پئسن مان ٻني
 ٽڪرو وٺندو يا ڪو دوڪان ڪڍندو، ۽ پٽ جي نوڪريءَ لاءِ پئسو ڏيئي، ڪا سٺي
 نوڪري وٺي ڏيندو، پر ائين نه ٿي سگهيو، خواب ۽ خيال ۾ به ته نه ڪو ائين ٿيندو.
 پڻهنس پينشن جا ڏيڍ لک روپيه وٺي بئنڪ کان ٿورو ڀريو ٿيو، اوچتو لوهي
 نالي ڇاتيءَ تي محسوس ڪيائين، پڻهنس جو ٿيلهو مضبوط هٿن ۾، غش ٿي ڪريل
 پڻهنس، شام ويلي زنده لاش جيان گهر پهتل، ڪهرام مٿل، گهر جو آئيندو تباھ، ماءُ جي
 بيماري، علاج نه ڪرائي سگهڻ جي طاقت، اوڏن، قرضن جا انبار، چڙي چڙي زنده رهڻ ۽
 پوءِ آخري منزل موت، قرضن جي ڏير ۾ دفن ٿي ويل سڄو سارو گهر، پاڻ هارائيل وجود
 کڻي آيو اقبال وٽ، جنهن کيس ڏٺو هو دلاسو، شهر ۾ نوڪري وٺي ڏيڻ جو!

آفيس ۾ ويٺل، سوچڻ ۽ ويچارڻ جي سوليءَ تي لڙڪيل، سوچي پيو وڃان
 صاحب ڏانهن، ۽ کانئس گهران موڪل، ڳوٺ وڃڻ لاءِ، ٻه مهينا ٿي ويا آهن ڳوٺ ويو ٿي
 ناهيان، ڪو چڪرڙو ته هڻي اچان، هتي ته ساهه ٿو منجهي منهنجو، پر صاحب موڪل
 ڏيندو لائي نه، منٽ ميٽر ڪندوسانس، جي اچان پوءِ به موڪل نه ڏنائين ته ڇا ڪندس. ها
 ڇا ڪندس ڪجهه به ته نه ڪري سگهندس آئون.

اهو ڪُجهه ته ڪري سگهان ٿو ته جڏهن هو لنگهندو هتان ته ڪرسيءَ تان اٿي
 ڪرسي کڻي لڪا سندس گنجي مٿي ۾ هڻي ڪيندس.

نه نه، ائين نه ڪندس هرو ڀرو ڏچو ٿيندو ۽ هن ٽيمپري نوڪري تان به هٿ
 ڌوئي ويهندس. آف ههڙي خسيس نوڪري، هن کان ته مزوري سٺي، پر ڇا آئون ڪمزور
 ماڻهو مزوري ڪري سگهندس. شايد نه، پاڻ کي تيار ٿو ڪري صاحب جي آفيس ڏانهن
 وڃڻ لاءِ.

پنهنجي جسم کي مٿي کڻي گهلي ٿو صاحب جي آفيس ڏانهن قدم وڇڙس پيا،
 مسڪراھت جا گل ڇپن تي اچي وري غائب پيا ٿين.

دروازي سان ٽڪرائجي ٿو زور سان نڪا، سڀني ڪلرڪن جي نگاهه ڏانهن،
 ڪنڌ هيٺ ڪري، ٿورو سنيالي، گهڙي ٿو اندر صاحب جي ڪمري ۾.

ڳوٺ، رات!

پڻهنس جي سامهون ڪٿ تي ويل، پڻهنس آسمان ۾ تارن کي ڳڻيندي ڪجهه ڪين ٿو ڳالهائي، پر کيس ائين ٿو لڳي، جن پڻهنس گونگن لفظن سان سائس ڳالهائي ته ٻيو. ”ابا ڇا ٿيندو تنهنجي انهن پنجن سون مان، ڪيئن گذرندو سڄو سارو مهينو، ڪٿان لاهينداسين اوڌر، قرضن مٿان پيو قرض چڙهي، ڇوڪرين لڌ سگهو ڪپڙو ڪونهي. ويڃاريون مرڳوئي آڳاڙيون پيون ٿين، پاڻهن احمد به ته هاڻي اچي مئٽرڪ ۾ پهتو آهي. ڪتابن، ۽ اسڪول جي ڊريس جا پئسا ٿي ناهن، ڪپڙن جو به اهو وڳو اٿس، تون ئي ٻڌاءِ تنهنجن پنجن سون ۽ منهنجي پينشن جي اٺن سون مان ڇا ٿيندو؟“

لوندڙين ۾ نڪاء، گوليءَ جا، مجبورين جون زنجيرون وڪوڙيل بدن تي. اکين اڳيان نه ڪٽندڙ محرومين جو سلسلو، ڪٿ تان اٿي ٿو بيهي، نگاهه، اوندهه جي گهيڙي ۾ وڪوڙيل، پڻهنس جي چهري ڏانهن ”ڇا ڪيان، آئون بابا، ڪٿان ڪيان آئون پوري اوهانجي، اهو به شڪر ڪيو جو اهي ٽي پنج سؤ مليا اٿو، آئون ڪيئن پيو گذاريان شهر ۾، اوهان کي ڪهڙي خبر اوهين ته بس مڙئي ڳالهه ڪري ٿا ڇڏيو.“

پڻهنس واٽرو ٿي ويل، اکين ۾ لڙڪ، ڏانهس نهار نماڻائي مان، چپ ڪجهه چوڻ لڌ ڪليل. ”ابا جاني ڇا ٿي ويو آهي توکي، مون ڪجهه چيو توکي جو ائين پيو چوين، ابا حيف اٿئي حيف، اڙي ابا آئون ته انهن پنجن سون جو به شڪر پيو ڪريان.“

شرم ۾ ٻڌل، افسوس الائي ڇا ٿي ويو اٿم، الائي ڇا چيم بابا کي.

هڪو هڪو، ڪنڌ هيٺ، نڪري ويل گهر مان ٻاهر.

ڳوٺ کان شهر تائين جو سفر، ڪڏهن به نه ڪٽندر عذابن، ذلت ۽ احسان محرومين جو سفر، شهر ۾ پنهنجو وجود وڃائي ويٺو. شهر جي وصال سڙڪن، فت پائڻ، ماڻهن جي ميڙن ۾ ڳولهن لڳو پنهنجي وڃايل وجود کي، شهر جي دونهي سندس اندر کي گهٽي ڇڏيو. ڳوٺ وڃڻ جي شديد خواهش، پر ڳوٺ وڃڻ جا سمورا رستا بند. مهينو گذري ويو پر موڪل بند، اڳ به صرف ٽن ڏينهن جي موڪل، الائي ڪيئن پل ڪن به گذري ويا هئا اهي ٽي ڏينهن، شديد خواهش اندر ۾ ته ڪمپني جي ته ماڙ عمارت تان ٽپو ڏيئي خودڪشي ڪري ڇڏيان. يا پنهنجي اندر جي انسان کي ماري صاحب جي پيرن تي ڪري پوان، ۽ هن جا چٽيان پير، سر سر مون کي پڪي نوڪري ڏيندا. سر منهنجو پگهار وڌائيندا. سر مونکي ڳوٺ لڌ موڪل ڏيندا. آئون اوهان جو دعاڳو رهندس. سر آئون اوهان جو نوڪر نوڪر نوڪر..... پر نه. آئون ائين نه ڪندس. آئون ڪنهن کي به هٿ جوڙ نه ڪندس.

پٽڪو!

ڪٿي جو به نه رهيو آهيان. سوچيو هئم پنهنجي بي معنيٰ وجود ۽ پنهنجي انا کي زنده رکندي، آئون شهر ۾ ڪجهه بچڻ جي ڪوشش ڪندس. پر هتي ته روز گذر جيان ٿو وهان، رڳو ڪم ڪم ۽ ڪم، ۽ پڇاڙيءَ مهيني ۾ صرف پندرهن سؤ روپيا، پنج سؤ مسواڙ جا، پنج سؤ کن پيو خرچ باقي پنج سؤ، او! ڇا ٿيندو هوندو گهر جو.....

آئون جن مشين جو پرزو آهيان، اهو پرزو جو صرف پرزو آهي، ڪنهن به ڪم

جو نه ۽ نه ئي ڪڏهن ان مان ڪو ڪم ٿيو آهي.
 ڪاش مون کي پر لڳل هُجن ته جيڪر آئون پکي بڻجي آسمان تي پرواز ڪري
 وڃان ها، ڏور ڏور ڪٿي ڏور ۽ پوءِ ڪري پوان ها ڪنهن سمنڊ ۾.
 سامهون پيل پشن جو خط.

جاني پٽ سڄو سارو مهينو گذري ويو، تون نه نه آئين پر پشم به نه موڪليئي،
 هاڻي هي ٻيو مهينو شروع ٿي ويو آهي. اسان ته صفا ختم ٿي ويا آهيون، ابا جي تون نه
 اچي سگهين ته پشم ضرور موڪلج، اسان کي هينئر تنهنجي اچڻ کان وڌ پشن جو انتظار
 آهي، ۽ ها برسات پي پئي گهر کان ٻاهر نڪتس ته ترڪي پيس، تنگ کان معذور ٿيو پيو
 آهيان ڪٿ تي. احمد به اسڪول ڪونه وڃي، ويچارو ويندو آهي روز رازن سان مزوريءَ
 تي، زيبو ته هونئين وهيءَ کان چڙهي ويئي، پر زينو به ته سامائي ويئي آهي. ان جي به
 شادي ڪرڻي آهي، ڪو رشتو اچي ئي نه ٿو. ماڻهن کي ته ڪي ڏاج ۽ پشو، توکي ته خبر
 آهي پنهنجي، ڪٿان آليون پشو ۽ ڏاج، ۽ تنهنجي به ته شادي ڪرڻي آهي. چاچهي وارا
 چون ٿا ته اسان تان بار لاهيو، تون به ڪي ڏوڪڙ هٿ ڪر جيئن پير جهلا ته ٿيون. پٽ
 وري به آخر ۾ ايترو چونڊس ته ڏوڪڙ موڪلڻ جو ترت بلو ڪجانءِ.

بن ٽن ڏينهن کان پوءِ به ٿي يڪا خط آيل.
 ننڍي ڀاءُ جو خط.

ادا جيءَ تو جهري ڇا لکان؟؟

ادا..... ادي زينو جي عمر پيتي سان پڄي پئي ويئي، پر چاچا وارن کيس
 جهلي ورتو، ادا بابا ته انهيءَ ڳالهه جي ڪري صفا بيمار ٿي پيو آهي. هڪ تنگ کان معذور،
 ٻيو رڳو وات مان رت جون آليون ٿو ڇڏي. ادا ڪير به پنهنجي سار سنڀال لهن وارو نه
 آهي، گهر ۾ اٿو به ناهي، دوڪان وارا اوڏر گهرندي به چڙيون ٿا ڏين، چاچا وارن کان
 ڪجهه گهرون ٿا ته منهن ئي خراب ٿيو وڃين. ادا تون جلد ڳوٺ هليو اچ، پر شهر مان ڪو
 ڌاڙو هڻي اچجانءِ، جيئن گهر جا مسئلا حل ٿي سگهن.

ٻيا به ٿي خط ڳوٺائين جا لکيل، چترن ۽ توڪن سان ڀريل ته تنهنجي
 پين..... اوچنگار، لڙڪ، سارو ٿا ڳوٺ جا. پئهنس جا، ڀاءُ جا، پوڙهي پيل جا، ۽
 ان پيل جا جنهن ذليل ڪري ڇڏيو.

ساروئي زينو جي ننڍپڻ جي؛

”ادا ادا، شهر ٿو وڃين، ادا مون لاءِ چوڙيون آڻجانءِ، ۽ ڪن لاءِ جهومڪ به،
 چير ۽ سئنبڊ علوه جي ڪنوار جهڙا. ٿوري دير ساڄي ۽ پوءِ وري ۽ ادا ڀرت ڀريل ڪپڙا ۽
“

ذليل ڪمپني ڪٿي ڳوٺ وڃان ته انهيءَ جيڏو ٿيندس، نه ڇڏيندو سانس، اڙي

ڇا سمجهيو اٿائين ته بابا بيمار آهي ۽ امان ناهي، تنهنڪري کيس ڪوبه نه چوندو.

پر هن ويچاريءَ جو ڪهڙو ڏوهه، آخر هن جي به ڪا ضرورت آهي. پر هوءَ ڪٿي
 ڪجهه صبر ڪري ها. ڪيئن ڪري صبر، ڪيترو ڪري ها صبر، صبر جي به ڪا حد

هوندي آهي. آخر هن کي هڪ مرد جي ضرورت هئي، جو جلد اسان هنن حالتن مطابق کيس نه ٿي ڏيئي سگهياسون، ۽ پوءِ آخر پڇي وڃڻ لڏ سنڀري ۽ هن جي پڇي وڃڻ لڏ ڪو کليل ڪشادو رستو به نه هو ۽ هو ۽ جهلجي پئي.

نيڪ آهي ڳوٺ وڃان ته انهيءَ جيڏو ٿيندس، ذليل ڪمڻي ڪتي ٻلي، مٿان اسپيد سان هلندڙ پنڪو، تڏهن به پگهر پرشم، پائڻس جو خط ٻٽ ۾ پيڪوڙيل، اندر ۾ رت جو دريا ڇوليون هڻندڙ، سندس اندر ۾ باهه وڪوڙيل، نڪرڻ تو چاهي ڪمري مان ۽ رڙيون ٿو ڪرڻ چاهي پر پاڻ پيو آهي ڪٿ تي، ايئن ٿو پائڻس ڄڻ اجهو هن پل پاڻ مري ويندو، مٿان پنڪو ڪري پوندو، ۽ پڪڙيل هوندو چوڌاري ڪمري ۾ رت.

ڊيوٽيءَ تي وڃڻ مهل، بيٺل بس اسٽاپ تي، ماکوڙين جيان ماڻهن جو لشڪر ڦرندڙ، هر ڪنهن جي چهري تي پريشانين جون مڪيون پون پون ڪندڙ، جلدي آڻيس پهچڻ لڏ ٽڪڙ، ٺڪڙ، اڻ ٿڻ، مونجهه، نگاهه ان طرف جتان بس ايندي، اکين ۾ بيقرارِي پريل، ٽيڪسي جي قطار، پرڪوبه چڙهڻ وارو نه، سڀ جا سڀ ڪلرڪ، ماسٽر ۽ مزور ماڻهو، بس اچي پئي رانپاڙ ڪندي، بربڪ، ماڻهن جي پيهه وڌندڙ، چڪ چڪان. پاڻ به چڙهي ٿو، صبح ساڻ پگهر مان شم، سڄي رات اوجاڳي ۾ ڪٽيل، نيٺ تنڊاڪڙا، بس رڙهي ٿي پوڙهي بيمار جيان ۽ پوءِ ڪنجهه، ڪنجهندي ڪنجهندي تيز ٿي ٿئي، دريو ٽٽل، ٻاهران دونهيون جو ريلو تيزيءَ سان اندر ڌوڪيندڙ ۽ اندر وينلن جي اکين ۽ نڪ جي ناسن ۾ گهڙندڙ ناگوارِي، هر ڪنهن جي چهري تي، دل ۾ گاريون بس جي مالڪن کي، سندس نظرون اٽڪيل سندس پاسي واري ماڻهوءَ جي پينٽ واري ڪيسي ۾ ڳاڙها ساوا نوت جهلڪا ڏيندڙ، اکيون چنڀڻ، بند ڪرڻ وري کولڻ، ساڳيا ڳاڙها ساوا نوت اکين اڳيان نچندڙ ۽ اکين ۾ گهڙندڙ، پائڻس جي خط جو تصور، ادا شهر مان ڪو ڏاڙو هڻي اچجانءِ جيئن گهر جا مسئلا حل ٿي سگهن ”هاها مون کي ڪيڏن گهرجن هي پئسا“

پر آئون ته انهيءَ معاملي ۾ صفا ناتجربڪار آهيان، نيڪ آهي..... ڪوشش ڪريان ٿو.

آهستي آهستي هٿ وڌايل، ڏکڻي بدن ۾، پگهر جون قطارون چهري تي، چين جو ٽرڪن، اکين اڳيان چاٽجي پئي اوندھ.

۽ ٻي پل وڌايل هٿ واپس، نه نه ايئن نه ڪندس، او ڪيتري ته بي عزتي نوڪريءَ جي آسري سڄي عمر خوار ٿي مري وڃبو.

نه اڄ آئون پنهنجي اندر جي انسان کي گهڻا ڏيئي ماري ڇڏيندس، ۽ پنهنجي انا جا ٽڪر ٽڪر ڪري ڇڏيندس. اڄ صاحب جي پيرن تي ڪري پوندس.

سر، سر پليز مون کي پڪي نوڪري ڏيو.

سر آئون ڏاڍو غريب ۽ لاچار آهيان.

سر پليز مون تي ٿورو ڪيو، احسان ڪيو.....

سر آئون اوهان جي پيرن تي ٿو ڪران ۽ پير ٿو چٽيان.....
سر، سر پليز، پليز پليز.....

ها ها مون کي ائين ڪرڻ گهرجي، سندس ذهن پريڪٽس ٿو ڪرڻ لڳي، ته اڄ صاحب کي ڇا چوڻو آهي.

اڄ پوري مهيني جو پگهار سندس ڪيسي ۾، ڳوٺ وڃڻ لڏ سٺريل، ان تڏ جلدي ڳوٺ پهچڻ لڏ، پاڻ کي محسوس ٿو ڪري خوشين جي پينگهي ۾ لڏندو. سرور، مزو، زندگيءَ مان ايندڙ، خوشي، اندر ۾، ڪا به ڪوٽ نه. ويچاري ٿو انهيءَ خوشيءَ تي چار پنج ڏينهن اڳ جي ياد، صاحب جي پيرن تي ڪريل، هٿ ٻڌل، پڪي نوڪريءَ لڏ درخواست، اکين ۾ لڙڪ، چهري تي ڏک جون رڪاوٽون. ان ڏينهن ڪيو هٿائين پنهنجي اندر جي انسان جو قتل پنهنجي انا جو قتل ۽ اڄ ٽيمپري نوڪريءَ جي پگهار سان گڏ پڪي نوڪريءَ جو آرڊر ۽ موڪل ڳوٺ وڃڻ ڪاڻ. ڪيسو ڀرتو، خوشي ڏاڍي، خوشي هر طرف خوشي. ٿيلهو ڪلهي ۾ لتڪائي نڪري ٿو ٻاهر، تڪڙو تڪڙو، جهومندو ڇڏندو اندر جو اندر، گاڏين کان پاڻ پڇائيندو، ماڻهن جي هجور کي چريندو تڪو بس اسٽينڊ تي پهچي ٿو. نگاهه وڃ ۾ ڪتل، شام جا چههه، هون! ڳوٺ جي آخري بس وري صبح جو ملندي، پر ڪيس اڄ ئي پنجن ڇهن ڪلاڪن جي مسافري ڪري ڳوٺ پهچڻو آهي. ڏسي ٿو بس نڪري پئي وڃي.

پاڻ تڪو تڪو، ڊوڙي ٿو. قدم حرڪت ۾، ڌرتيءَ تي رقص ڪندڙ تيز تيز اڃان تيز، ساهه جو سهڪو، پگهر نڪتل، ذهن به ڊوڙي ٿو تيز، بي لغام گهوڙي جيان. اوچتو بس جي گيت ۾ هٿ، مضبوط هٿ، زور سان پاڻ کي ڇڪ ۽ پاڻ بس اندر، سڪون جو ساهه، نرڙ تي هٿ، آگر سان پگهر اڳهي ٿو ڇڏي، مٿو اڳينءَ سيٽ تي، ٿڪ ٿو لهي جڳن جو، جڳن جي هن وٽ جو ڪن سان ٽڪرائيندڙ آواز. پاء پاء..... مٿان بيٺل ڪنڊيڪٽر، ڪيسي ۾ هٿ اوچتو جهٽڪي سان هٿ جي واپسي، ڪيسي ۾ ڇڻ ڏينهن جو چٽ وينل، وري پاسي واري ڪيسي ۾ هٿ، اتان واپس، ٿيلهي جو سامان ٽيڙ پڪيڙ، پر پشمن وارو پرس هيو ٿي ڪين.

”شايد ڪمري ۾ وساري آيس. نه نه اتان ته ڪنيو هُتم پوءِ شايد تيز ڊوڙ جي ڪري ڪٿي ڪري پيو هوندو او هاڻي ڇا ٿيندو؟“

”ڀاڙو ڏي جلدي ڪر“ ڪنڊيڪٽر جو شوخي مان ڳالهائڻ.

نماڻيءَ مان نهار ڪنڊيڪٽر ڏانهن ۽ پوءِ ٿيلهي ڏانهن، ڪنڊيڪٽر جي اکين ۾ شور. ۽ ٻي ڀل پاڻ بيٺل هٿ رستي تي، ويڳاڻو، ويچاري ٿو پاڻ تي ۽ ڪنڊيڪٽر جي بي عزتيءَ تي. سندس منتن ميڙن ڪرڻ تي به هن کي رحم نه آيو. بس مان لاهڻ تان جڪ، پر ڪجهه نه ڪري سگهڻ جو ڏک. پڇتاءِ ۽ بي عزتي جو احساس، بس ۾ وينل ماڻهن جو ٽوڪن سان ڀريل نگاهون ۽ لڪيل دٻيل ڪل.

بس گهڻو ڏور ٿي ويئي آهي. سوچي ٿو هاڻي ڪيڏانهن وڃان؟ ڳوٺ يا واپس شهر؟

گم ٿي ويل امن جي ڳولا ۾!

جڏهن به شهر ۾ گوليون هلنديون آهن، بمن جا ڌماڪا ٿيندا آهن، نيون ۽ پراڻيون عمارتون بمن جي ڌماڪن سان ڦاڻ ٿي پٽ پونديون آهن. هجومن ۾ هلندڙ مسڪرائيندڙ چهرن وارن ماڻهن تي گوليون وسنديون آهن، جوان ٻار پوڙها روڊن تي ٽٽڪندا آهن، موت شهر جي سوڙهي ڳهٽين مان نڪري روڊن تي وحشت وارو رقص ڪندو آهي، ڪلاشنڪوف گولين جون الٽيون ڪندي آهي، سڄو ماحول نا، نا، نا، تر، تر، جهڙن آوازن سان ٻري اٿندو آهي. بارود جي ڌڀ پڪڙجندي آهي، دونهي جا ڪارا ڪڪر ڌرتيء تي لهي ايندا آهن، خوف ۽ هراس ۾ ماڻهو ڀڄندا آهن، موت سندن پٺيان ڊوڙون پائي پوندو آهي. ان ويل لڳندو اٿس اها سڄي ڀڄ ڊاهه سندس اندر ۾ پئي ٿئي، پاڻ ئي روڊن تي ٽٽڪندو آهي ۽ بمن جي ڌماڪن سان ڊهندو آهي، ذهن ۾ ولوڙ ٿي پوندي اٿس، شدت سان چاهيندو آهي ته پاڻ نڪري اچي ٻاهر پنهنجي گهر مان ۽ هٿ رکي ڇڏي ڪلاشنڪوف جي منهن تي زور سان ۽ ڪلاشنڪوف جو گلو گهٽجي وڃي، روڊن تي رقص ڪندڙ موت کي گلي مان جهلي ڦٽرائيون ڪرائيس، پر پاڻ ڪجهه به نه ناهي ڪري سگهندو، ۽ ڪجهه به نه ناهي هوندو سندس وس ۾.

چٽائي ڏسي ٿو پنهنجي پراڻي گهر کي، رنگ ڀتين تان لهي پيو، فرش ٽٽي پيو آهي، در دريون پراڻا ٿي ويا آهن. گهر جو کيس ڪوبه خيال نه.

مرمت لڻ سوچ ۾ وري تبديلي سوچن ۾.

ڪيڏي به مهل اوچتو گهر ڪنڊر ٿي سگهي ٿو، صرف هڪ به لڳل ڪاٺيو. ڪهڙي ضرورت آهي مرمت جي.

شهر ۾ راج آهي دهشت جو، ڪنهن جي به جان سلامت نه، ماڻهن جي پٺيان موت تعاقب ڪندڙ، شهر جي سوڙهي ڳهٽين، بازارن يا ماڻهن جي ميڙ ۾ اوچتو گولي يا تيز چرو پيٽ ۾ ۽ هڪ درد ڀري دانهن، ڪلاشنڪوف جو مڪروم تهڪ.

شهر جا هڪڙا ماڻهو پنهنجي سڃاڻپ وڃائي رهيا آهن، محبت ۽ انسانيت جو احساس ختم ٿي رهيو آهي. هو مبتلا ٿي ويا آهن خوف جي بيماري ۾. بيڪار، روڳيل بي مقصد ۽ ڪنهن به وقت موت جو اچڻ جهڙي زندگيءَ جو ٻار ڪلهن تي کنيو پيا هلن، ذهني جسماني ٽارچر سان.

شهر جا ٻيا ماڻهو خدا ٿا بنجن ڇاهين. هن شهر جا، شهر جي ماڻهن جو موت ۽ زندگي سندن وس ۾ ڪرڻ ڇاهين ٿا (۽ هينئر آهي به سندن هٿ ۾!) هو خوف، هراس جو طوفان پکيڙين پيا، زندگي ۽ موت جو ريموٽ ڪنٽرول سندن هٿ ۾ آهي، صرف بٽل دٻائڻ سان ڪٿي به گوليون هلي سگهن ٿيون، ڇرا سينا ڦاڙي سگهن ٿا ۽ بر ڌماڪا ڪري سگهن ٿا.

هڪ رات ائين شهر ۾ گهمندي ڦرندي گهڙيو شهر جي سوڙهين گهٽين ۾. انڌي گهٽي، گهگهه اوندهه، اڪيون ڦاڙي هلندڙ پاڻ، اگهاڙيون نظرون، ڪجهه به نه پسندڻ، سناتو، سانت ڦهليل، صرف نڪ نڪ قدم جي، سندس ۽ سندس اڳيان ڏهه فٽ پري ويندڙ همراھ جي.

ان ويل ڏٺائين همراھ جي اڳيان گهگهه اوندهه ۾ چمڪندڙ تيز چرو، اوندهه ۾ تجلو اوچتو وري اوندهه ۾ گم چرو.

قدم جي نڙڪ نڙڪ بند، سندس اڳيان ويندڙ همراھ جي تيز ٻڙ.....
الا..... ۽ وري موت سندس پٺيان ڊڪندڙ، پاڻ واپس وري ڀڳو هو، تيز تيز پنهنجي گهر پهچڻ تائين ساھ مان پرڃي ويو هو، ٽڪرائجي ويس مٿو گهر جي ٻاهرين در ۾، ۽ انيڪ ڀل ائين بدحواس ٿيو بيٺو رهيو.

چار ڏينهن اڳ جي ياد.

جنهن ڪرسي تي هينئر ويٺو آهي پاڻ، ويٺل هو، سندس دوست ۽ ڀڄ سامهون واري ڪرسيءَ تي.

”آدم ڇا ماڻهو؟ جي رت جي ڌاتو منو هوندو آهي، جو هڪ ٻئي جو رت پيا وهائين.“ گهڻي دير خاموش رهندي چيو هئائين: ”شايد منو هجي مون کي خبر ناهي.....“ ۽ رهي ڳالهه رت وهائڻ جي سو هي سڀ ڪجهه نيڪ پيو ٿئي منهنجي خيال ۾!

”ڇا پيو نيڪ ٿئي تنهنجي خيال ۾!“ اٿيو ڪرسيءَ تان، بيٺو دريءَ وٽ، نهاريائين هيٺ، سنسان روڊ تي، صرف ايڪڙ ٻيڪڙ ماڻهو لنگهندڙ خوف ۽ خراس سندن چهرن تي ٿڌيل.

”اهوئي ته آبادي گهٽجي پئي..... هي جهيڙا ٿين، اها سٺي ڳالهه آهي، ماڻهو مرندا ته آبادي گهٽبي، مسئلا گهٽبا، انسان بک وگهي نه مرندا روزگار لڌ ذليل ۽ خوار به نه ٿيندا.“

”۽ جيڪڏهن ائين نه ٿيو ته الائي ڇا ٿي ويندو؟“

”آبادي وڌڻ سان انسان حالتن هٿان ذليل خوار ٿي بک مرنڊو. هيءُ خوراڪ پوري نه ٿيندي، انسان وحشي جانور ٿي پوندو. بک ۾ هڪ ٻئي جو گوشت پئي کائيندا، ان کان بهتر آهي ته هو پاڻ ۾ وڙهي، اهڙين حالتن ٿيڻ کان اڳ ڌرتيءَ تان پنهنجو بار ختم ڪن.“

”تون وڏو ذليل ماڻهو آهين آدم، ڪيڏيون واهيات ۽ ڪنيون سوچون آهن تنهنجون، تون انسان دشمن آهين، تون... تون نڪري وڃ منهنجي گهر مان، ذليل انسان، توکي اچي آباديءَ وڌڻ جي ڳالهه لڳي آهي. هي ماڻهو بي موت مرن پيا، روڊن تي ڦٽڪن پيا توکي انهن جو ڪوبه فڪر ناهي.“ گلي مان جهلي ڏونڌاڙ ڏنائينس. آدم گلي مان هٿ ڇڏائي تڪڙو تڪڙو نڪري ويو گهر کان ٻاهر. هينئر پڻ مسلسل ٽن ڏينهن کان بند آهي ڪمري ۾، ٻاهر نڪرڻ تي اڻ تڻ پر پاڻ ٻاهر نه ويندو.

”پاڻ ٻاهر ڇو نه ويندو“ سوال پر اهم سوال.

ٻاهر نڪرڻ سان پاڻ مارجي ويندو، گولين جو تيز طوفان آهي ٻاهر، سندس مرڻ سان ڪوبه فرق ته نه پوندو ۽ ڪجهه به ته نه ٿيندو. نه تعزيتي بيان، نه شهيد جو لقب، نه ڪا هڙتال. بس ايئن گمناميءَ جو موت، رولو ڪتي جهڙو موت. جيڪو مارڻ واري جي اڳيان پونگي به نه سگهي. آخر ڪيترن کي شهيد هئڻ جا لقب ملندا، ڪيترن جو تعزيتون ٿينديون. ڪيترن لاءِ تعزيتي بيان ۽ هڙتالون ٿينديون. هتي ته روز لاتعداد ماڻهو مرن ٿا، گهڙيال جي دائري ۾ قيد آهن، وقت جا ڪاٺا، آهستي آهستي چوڌاري ڦرن پيا، ساهه به نه ٿا پئجن. لاڳيتو رنين پيا، ٽڪ ٽڪ ٽڪ.

وقت بيٺو آهي. برف ۾ جملي ويو آهي، ڪير آهي جو وقت کي ڳٽڙ مان جهلي اڳتي ڌڪي؟ ڪوبه نه شايد!

ڪنهن مهل اوچتو رڪي رڪي گوليءَ جي چٽڻ جو آواز، ڪنهن انسان جي دردناڪ رڻ، ٻه سال اڳ به ته ساڳيو ماحول هو.

تڏهن پاڻ ٻه هٿاسين ۽ هينئر اڪيلو.

افشان جون جرڪندڙ اکيون ياد ٿيون پونس، ڳاڙها ڳل، نانگن جهڙا وار، موتين جهڙا ڏند، ايندي هئي روز هن وٽ، ويٺي هوندي هئي ڪلاڪن جا ڪلاڪ، پر هاڻي

.....

ڪنن ۾ ٻرنس ٿا،
گيت خوشين جا،
ٻول پيار پريا،
افشان جا مڌر سنگيت جهرا تهڪڙا،
انبار ڳالهين جا،
اکين ۾ نچن ٿا،
آسمان ۾ اڏندڙ پڪي.
پارڪ ۾ بيٺل بڙ جو وڻ، جنهن تي اڪريل سندس ۽ افشان جو نانءُ، افشان جو روز اچڻ ۽ وڃڻ، پاڙي جا ماڻهو دهجي ويا شڪ جي ڌڻن ۾.
هڪ رات پور وڇوٽين ليڪن جيان ستا پاڻ هڪ ئي بستري تي، هڪ ئي سوڙ

جي هينان، ٻئي ڏينهن ماڻهن جي سس پس شروع، نظرون گهر جي در ۾ ڪٽل. منهن ڦيرڻ،
هن کان، نفرت ڀريون نگاهون، هي پاڻ کي بچائيندو رهيو ماڻهن جي نظرن کان.
لڪڻ،

ڀڄڻ،

لوڻو نه ڦيرڻ

تڏهن به نظرن جو پيڇو، ۽ اکين ۾ شڪ تهاڻين وڌندڙ.
۽ ٻي رات به افشان آئي، صبح سان در تي ڪڙڪو، بيٺل هڪ همراھ وڌي
ڏاڙهي وارو ”چورا ماڻهين پڻهين جي مرڻ کانپوءِ اچي مستين ۾ پيو آهي، روز ٻئي ڏينهن
ويھاريو ويٺو آهي چوويءَ کي، هي شريفن جو پاڙو آهي، هتي تنهنجون اهي مستيون ڪونه
هلنديون.“

”چاچا هو؟ منهنجي دوست آهي، اسان جو اهڙو خراب ڪو به واسطو ڪونهي،
اوهان هروڀرو پيا غلط سمجهو ۽ هي منهنجو گهر آهي، آئون چا به ڪريان، نچان ڪڏان
ٿيان، تنهن ۾ اوهان پاڙي وارن جو چا؟ چا آئون اوهان کي شريف نه ٿو لڳان، لوفر ٿو
لڳان.“

”ڪهڙي بڪ بڪ پيو ڪرين، اسين ڪڇون ڪونه ٿا ته تون وڌندو وڃين،
آئينده سنڀالي قدم کڻجان ۽ نه ته مون جهڙو ڪونه خراب نه ٿيندو.“

”چاچا! چاچا توکي ڪير ٿو چوي تون خراب ٿي، تون پلي سنو ٿي ڦهل ۽ قدم
نه آئون سنڀالي ڪندو آهيان، هيستائين ڪڏهن به ڌڪ نه آيو اٿم، تون ڪيئن ٿو چوين ته
آئون غلط قدم ٿو کڻان.“

ان شخص جو منهن ٿي ڦري ويو، ڪاوڙ مان ڳاڙهو، ڏاڙهي ڦڙڪيس پئي.
”نيڪ آهي تو جيڏا ٿينداسين؟“
پر ٿيو ڪجهه به ڪين.

ڪمري ۾ ٻري پيو زيرو بلب، اوندھ جا هلڪا ته پڪڙيل ڪمري ۾ ۽ سندس
چمري تي به هلڪا ته ڊپ جا.

ڊپ، ڪو اچي نه وڃي.

پر هاڻي ڪوبه اُڪو نه، ڇو ته ٻاهرين در کي ڪلف لڳل آهي ۽ هن ڪمري کي
ڪنڊي.

ٽيبل تي پيل تصوير ۾ اٽڪي ٿي سندس نگاهه.

هڪ سهڻي نوجوان جي تصوير، وڏين اکين ۽ سهڻين شهپرن وارو، ٿاڻ لٽڪندڙ
گچيءَ ۾، ٻنهي چپن جي وچ ۾ ٽڙندڙ مرڪ، تصوير جي هينان لکيل سندس نانءُ.

”او اهو آئون آهيان ايترو خوبصورت، سهڻو ۽ حسين.“ ناز پنهنجي حسن تي،
شرمائل شرميلي چوڪريءَ جهڙو.

وري ٽهلي ٿو ڪمري ۾، سک نه ايندڙ، پاڻ رولاڪ، شهر جي رستن جو،

سدائين گڏ دوستن سان، ٿرندڙ گهمندڙ، اڪيلاڻپ ۾، نهايت بوريٽ جو احساس وڌندڙ ڪمري ۾ بند مسلسل ٽي ڏينهن، شهر ۾ جهيڙا جهيڙا ۽ ڪرنيو لڳل. شهر مان محبتون موڪلائي ويون آهن. نفرتون گهر ڪري ويون آهن، شهر واسين جي دليين ۾، هوائون محبت جو پيغام ڏيڻ بدران نفرت جو پرچار ڪرڻ لڳيون آهن. شهر جو ننگو آسمان ڀريل آهي، بارود جي دونهين جي ڪڪرن سان. ڪمري جي هڪ ڪنڊ کان ٻيءَ ڪنڊ تائين تهلي ٿو. پاڻ کي محسوس ٿو ڪرائي ائين جيئن پاڻ هلندو آهي شهر جي سڙڪن تي.

هلندي هلندي هڪ ڪنڊ وٽ بيهي ٿو رهي. هڪ هلڪي ڏانهن وات مان نڪريس ٿي. بدن ۾ ڏڪڻي، اکين ۾ موت جو واسو ڪرڻ، ٻاهرين در کي ڪلف، ڪمري کي ڪنڊي پوءِ هي شخص ڪٿان آيو. شايد ڪو دهشتگرد آهي، ۽ آيو آهي کيس مارڻ، ڪارو ڪارو، سڄو ماڻهو آهي يا جن، يا ڪا ٻي بلا، سمجهه ۾ ڪجهه به نه ايندڙ سندس ٿوري به مزاحمت ڪرڻ سان اهو شخص کيسي مان ريوالور ڪڍي کيس هڻي سگهي ٿو، يا ڪوئي چرو وغيره. هاڻ پاڻ ڇا ڪري؟ نگاهه پنهنجي تصوير ڏانهن. ”او ههڙو سهڻو نوجوان ائين ماريو ويندو بي موت.“ کيس ڪجهه ته ڪرڻ گهرجي، جڏهن ته اڃان هن ڪجهه به ناهي ڪيو. آلاهي ٿو پاڻ مڪ، ۽ هو ڪارو شخص به.

ڊجي ويو پاڻ، سندس هٿ هيٺ ۽ هن ڪاري شخص جا به هٿ هيٺ، ”هو شايد مونکي آزمائي پيو ته آئون ڪيتري پاڻيءَ ۾ آهيان، آئون ته ٻڌو پيو آهيان پاڻيءَ مان، ذليل هي وٺ.“

مڪ هڻي ڪڍي هن شخص جي منهن ۾، سندس هٿ سڄو سور، ماڻهو آهي يا ڪو پٿر ڪو اثر ٿي نه ٿو ٿيس.

هائي کيس آخر ڇا ته ڪرڻ گهرجي؟
”آخري دم تائين وڙهڻ گهرجي.“

پاڻ لاڳيتيون مڪون ۽ نونشا ٿو هڻي، ڪاري شخص جي پيٽ ۾. ڪارو شخص صرف هٿ الاريندو ٿو رهي. هن جي هٿن ۾ سور وڌندڙ، سندس هٿ ڍرا ٿا ٿين نگاهه مڪ ڏانهن ۽ پوءِ وري شخص ڏانهن، ڊپ مان ڦٽڪندي ڄاڻي ٿو ته سامهون وارو شخص ڇو تي سندس پاڇو آهي. ساهه مان هڻجي بيهي ٿو رهي، ٻي ڪنڊ وٽ آئيني جي اڳيان، آئيني ۾ اڪيون ڌرا ڏنل، ڏاڙهي، وڏيل ۽ هيسيل شخص وري ڊجي ويو پاڻ، پنهنجي آئيني ۾ تصوير ڏسي.

حالت، خوف ۽ هراس، سندس هيءَ حالت ڪٿي آهي، آئيني ۾ بيٺل پاڻ کي دنيا جي ٻي مخلوق تصور ٿو ڪري، آئينو اهو ساڳيو آهي، جڏهن ڏهه سال اڳ سندس ماءُ آئيني جي اڳيان ويهي سندس پوڙهي چهري تي ميڪ اپ ٿيندي هئي ۽ پئڻس، ماڻهنس جي حسن جي واکاڻ ڪندو هو، وري پاڻ گذريل واقعي تي ويچاري ٿو ته پاڻ ڪيئن

سندس ئي پاڇي ڪي ڏسي ڊڄي ويو هو. وڏو تهڪ نڙي ڦاڙي نڪتس وات مان. پاڻ هيسيل وجود کڻي بيهي تو دري وٽ. نظرون ڊوڙن ٿيون. سنسان روڊ تي. نظرون جن به پريل آهي خواهش امن آجي. پر اڪيون امن نه ٿيون پسن. صرف سنسان روڊ ۽ ڪيڏي مهل ايڪڙ بيڪڙ ماڻهو. جن جي سڃاڻپ وڃائجي وئي آهي. هو سڃاڻپ جي ڳولا ۾ آهن. رستي جي پاسي وارن گهرن جون ڪيڏي ڪليل دريون. ڊپ ۽ هراس مان جلدي کولڻ بند ڪري ڇڏڻ.

دريءَ مان سسي ڪڍي ڏسي ٿو. مٿي نيري آسمان ۾. آسمان به روئيندڙ. شهر جي ههڙي حالت ڏسيو. آسمان جي هيٺان ايڪڙ بيڪڙ ڊوڙندڙ ڪڪر به ڏک مان پرڃي روئيندڙ. سج به روئيندڙ. شهر به روئيندڙ. شهر جون عمارتون به روئيندڙ. پاڻ به روئيندڙ. هڙي روئيندڙ.

چار سال اڳ جي ڌنڌلي ياد. هنن ئي فسادن ۾ سندس افشان به مارجي وئي. بي گناهه جنهن جو ڪوبه قصور نه هو. (مرڻ واري جو قصور وار هجڻ لازمي به ناهي) جڏهن اوچتو بمن جا تماڪا ٿيا هئا. گوليون هليون هيون. چرن سينا ڦاڙيا هئا. ماڻهن جون رڙيون. چيخون. سڌڪا فضا جو سينو چيريندا رهيا هئا. رت جي راند جو پهريون شو شروع ٿيو هو. ماڻهو پڇندا رهيا تڪڙا تڪڙا. هيسيل چهرا. نفرتن مان پريل چهرا. محبت کان خالي چهرا.

رستن جو رنگ ڪاري جي بدران ڳاڙهو ٿي ويو. فضا ۾ بارود جي ڌپ پڪڙجي وئي. ماڻهن جي لڪڻ جون جڳهيون ختم ٿي ويون. هر جڳهه تي موت سندس پيڇو ڪندو رهيو. رستا پرڃي ويا خون سان.

۽ پاڻ به وڃائي وينا هئا. گهر ڏانهن ويندرستي ڪي. ٿوري ٺاپر کانپوءِ. جڏهن پاڻ وڌايائون تڪڙا قدم گهر ڏانهن. تڪڙا تڪڙا قدم ڏڪندڙ قدم. دل جي ڌڪ ڌڪ خوف موت جو!

وري به اوچو موت جي راند جو پيو شو شروع ٿيو. موت ماڻهن جي پٺيان ڪاهي پيو. ماڻهو روڊن تي ڪرندا رهيا. گوليون تيزيءَ سان وسنديون رهيون. هيءُ وري پنهنجو رستو وڃائي وينا. تڏهن به تيزيءَ سان اڳتي وڌندا رهيا. اڪي اڳيان ڇانئجي ويو گهگهه انڌيرو.

پاڻ تڏهن به تيزي سان اڳتي وڌندا رهيا. گوليون جي شور ۾ هڪ زوردار چيخ ٿي ۽ هيٺ ڪري پئي افشان. هن جي اکين ۾ جرڪندي زندهه رهڻ جي تمنا. نهاريندي رهي ڏانهنس. حسرت مان. پر جلدي ۾ سندس جسم ڍرو ٿي ويو! اڪيون رهيون ائين ڦاٿل ڦاٿل يا پوءِ به گوليون وسنديون رهيون. پاڻ گوليون کان پڇندو رهيو. تيز رڙيون ٿيون. امن جو پڪيءَ جون. هو شهر ڇڏي وڃڻ لڳو اڏامڻ لڳو ڏور آسمان تي. پر ان مهل ئي ڪري پيو هيٺ. رت مان لت پت ٿي.

لڳاتار هڪ ڪلاڪ کان پوءِ دريءَ وٽ. نهاري پيو هيٺ رستي ڏانهن.

ڪاش! امن ٿي وڃي هن شهر ۾، هي ته امن جو شهر هو. پوءِ الائي ڇا ٿي ويو آهي هن شهر کي؟ محبتون ڪٿي گم ٿي ويون آهن، نفرتون سرعام رستن تي ڊوڙون پيون پائين، مونکي نفرت نه محبت ڪپي، جهيڙا جهڳڙا نه امن ڪپي. پڻڪيو.....

امن ڪڏهن ٿيندو هن شهر ۾؟

سوال، پر اهم سوال

پر ڪوبه جواب نه!

ويچارن، سوچن ۽ بدحواسي مان ڦرندو ٿو رهي ڪمري ۾، پاڻڪي اڇلائي ٿو

بستري تي.

وقت جا ڪانٽا گهڙيال جي دائري ۾ رنيون ڪندا آهستي آهستي ڊوڙندا ٿا

رهن.

رنپ ٽڪ ٽڪ ٽڪ

گهڙي..... ۾ گهڙيون..... تي گهڙيون.

ڪلاڪ..... ۾ ڪلاڪ..... تي ڪلاڪ.

ذهن جي پٿريءَ تي سوچن جي ريل جون ڪوڪون، امن ڪپي، ڪر موڙي اٿي

ٿو، ڪٽ مان ڪڍي ٿو مارڪر پين.

”هي شهر امن جو آهي.“ لکي ٿو پٽ تي.

وري هٿ ۾ پڪڙيل مارڪر، پٽ تي تيزيءَ سان ڦرندي رهي ٿي، گهڻي دير

تائين هٿ ٽڪجن نه ٿا، اکين ۾ ڪا چمڪ ايندي وڃي ٿي.

پاڻ هٿن کي اڃان به تيز ڪندو رهي ٿو، تيز تيز اڃان به تيز. پٽ تي ظاهر ٿئي

ٿو نقشو هن شهر جو. گهر فليٽ، وڏيون عمارتون، آفيسون، بينڪون، گاڏيون، رستا،

سٽيمائون، شاپنگ سينٽر، اسڪول، ڪاليج، شهر ۾ رهندڙ ماڻهون، ڇهرن تي سڪون ۽

خوشي، چوواتن تي لڳل بورڊ ”امن جو شهر“ پاڻ ٽڪيندو ٿو رهي، ڪي گهڙيون پٽ تي

ناهيل تصوير ڪي.

واقعي شهر ۾ امن ٿي ويو آهي، پنهنجي منهن چوي ٿو. شهر ۾ ڪنهن وٽ

هٿيار ناهي، ڪوبه ڪنهن کي ماري نه ٿو، ڪوبه ڪنهن سان نفرت نه ٿو ڪري. هر ڪو

حفاظتن ۾ آهي. محبتون جهمريون پائي نچن پيون، روڊن تي ماڻهن نفرتن کي هڪالي ڪڍيو

آهي، شهر مان پڻ، وڏو در ڏانهن. در جي ڪنڍي کوليائين، ٻاهريون در کوليائين، نڪتو

آهي ٻاهر، وڪن کي تيز ڪري، ڊوڙي ٿو شهر جي سنسان رستن تي، وڏي واڪي چوي

ٿو.

”او شهر واسيو! ڏسو ڏسو! ٻڌو ٻڌو.

امن ٿي ويو آهي.

امن ٿي ويو آهي.“

اڃان به تيز رفتار ڊوڙي ٿو، ماڻهو گهرن جا در دريون کولي ڏسن ٿا هن شخص

کي، ۽ هي لاپرواهه ڊوڙندو ٿو رهي.

امن ٿي ويو آهي.

امن ٿي ويو آهي.

ايڪڙ بيڪڙ ماڻهون روڊن تي نڪري ٿا اچن، هڪ ٻي ٽي ۽ پوءِ ڪافي ماڻهون،
سڀني جي چهرن تي خوشي امن جي، ڊوڙندا رهن ٿا، هن سان گڏ ۽ چوندا رهن ٿا، ”امن
ٿي ويو آهي. امن ٿي ويو آهي.“ پر ان مهل اوچتو گولين جو مينهن وسي ٿو، وري مڪروم
ٽهڪ ڪلاشنڪوف جي نڙي ڦاڙي نڪرن ٿا.

رستن تي ماڻهو ڪرندا رهن ٿا.

رت مان رڱجي وڃن ٿا رستا شهر جا.

ماڻهن جون دانهو ڪوڪون ٿين ٿيون، پر تڏهن به هي ڊوڙندو ٿو رهي ۽ چوندا

ٿو رهي.

”امن ٿي ويو آهي.“

• امن ٿي ويو آهي.“

ڪٽو پونڪي ٿو

پونڪ ڪٽي جي، زور سان پونڪ، پئون پئون پئون ۽ پونڪندو ٿي رهڻ ڪٽي جو.

پل آيل لڻ گهٻراھت، هلندي ٿي لوڻي ڦيرڻ، پٺيان تيز تيز ڊوڙي ايندڙ اچو ڪٽو، اچي گگ ڳڙندڙ ڪٽي جي وات مان، ۽ رومڙ هن ڏانهن ...
ڊڄي وڃڻ، گهٻرائت، چھري تي قطرا پگهر جا، اڳھڻ پگهر ھٿ جي تري سان، ڊيچارو. لڱ لڱ ڏڪڻ، پڇڻ لڻ وڪون ٽڪڙيون ٽڪڙيون. ڇٽو ڪٽو، ڇٽي ڪٽي جو چڪ، ڇٽي ڪٽي وانگر ڇٽو ٿي مرڻ، گگون ڳاڙهي ڳاڙهي، پونڪي پونڪي يا داخل اسپتال ۾.

اڪيون پوري ڇڏڻ، ۽ وري جلديءَ ۾ کولڻ اڪيون، لوڻو ڦيرڻ، ڪٽو ساڳي رفتار سان ڏيڪي ايندڙ. سندس قدم ٽڪڙا ٽڪڙا، گم ٿي وڃڻ، ماڻهن جي ميڙ ۾، شهر ڀريل ماڻهن سان، ايندڙ ويندڙ ماڻهو، بيٺل ماڻهو، ويٺل ماڻهو، سڃاڻو ماڻهو، ان سڃاڻو ماڻهو، تحفظ جو احساس، جاڳيل، لوڻو ڦيري ڏسڻ، پٺيانس اچو ڪٽو گم، پر پوءِ به وري نگاهون ڊوڙندڙ ڪٽي جيان، ڪٽي ڏانهن، پر ڪٽو گم، نگاهن جي اڳيان رڳو ماڻهو ٿي ماڻهو، ماڻهو به سڀ ڪٽا، لوسي ڪٽا، خونخوار ڪٽا، پونڪندڙ ڪٽا، "۽ انهن سان گڏ، آئون به شايد ڪٽو آهيان، پر پونڪان نه ٿو، ها لوسي ڪٽو آهيان." لوسي ڪٽو ٿي وڃجي، هر خفي کان آجو، صرف پڇ لٽڪائيندڙ، يا خونخوار ڏاڙهيندڙ، ويڙهو ڪٽو ٿي وڃجي، هر هڪ کي خوف ڏاڙهيندڙ ڪٽي کان، پر پوءِ به تڏهن مالڪ جو پڇ لٽڪائو ڳچيءَ ۾ زنجير، مالڪ جي هڪل جو انتظار، لوسي ڪٽي کان به بدتر زندگي، ذليل پٺي جو احساس، ڪٽو محسوس ڪرڻ پاڻ کي هر هڪ جي اڳيان!

سندس دوست ظفر جي ميڊيڪل اسٽور ۾ ويٺل.
ظفر جي مٿي تي ٽوپي، تازو مٿو ڪوڙايل، تجربيه گاهه نگاهون، هٿ جون اڇلون، ڳالهائڻ ته پٺي کي وارو نه ڏيڻ، دانشوراڻا ٻول،
پر پاڻ ويٺل موڳو موڳو، پریشانين جي پيڇري ۾ ڦاٿل.
ظفر ٽڪل ڳالهائيندي ڳالهائيندي، زبان سهڪندڙ ۽ نهارڻ هن ڏانهن.

” ڪهڙي پریشاني آهي توکي، تون ته سدائين موڳو موڳو، ۽ پریشاني جي پاڪر

ٻڌا ”

” يار بس اسان وٽ آهن ته رڳو اهي پریشانيون.“
” آهي جيڪي اسان هيٺين ملازمن جي چهرن تي چنبڙيل هونديون آهن، گهرو مسئلا، ٻارن جي سنڀال، اتي، لتو ۽ اجهو.“

ظفر جو هڪ وڏو تهڪ، ”اهو ته ڪو وڏو مسئلو ناهي چريار.“
گهٻرايل، تيار نه ٿيل اهڙي جواب ٻڌڻ لڌ، ”اهو وري ڪيئن.“
” تون چاڀلوسي ڪر ۽ ڪٿو تي وڃ.“
” ڇا، ڇا جو؟“

” توکي ڪهڙي خبر ته ڪٿي ٿيڻ ۾ ئي پلائي آهي“

شهر ۽ تڪ جي ايم. اين. اي جي اڳيان، جيڪو وفاقي منسٽر پڻ آهي، هٿ ٻڌل، ۽ عاجزي مان جهڪيل

چاڀلوسي،

خوشامد.

ڏند ڪڍي کلڻ.

سائين سائين ڪرڻ.

ڪٿي وانگر ڀڄ لٽڪائڻ، لوڏڻ.

روز اچڻ، سلامي ڀرڻ وڌي ماڻهوءَ جي،

۽ پيارو ماڻهو ٿي وڃڻ.

ترقيءَ جا چانسز ۽ وڏو آسرو،

ان مهل محسوس ڪرڻ پاڻ کي ڪٿو،

” ڪٿي ٿيڻ ۾ ئي پلائي آهي، ڀڄ آهي، ڀڄ لٽڪائجي پر تل سان ڪنهن جو پير
به نه اچي ڀڄ تي.“ ذهن ۾ خيال آيس.

وري پونڪ، تيز تيز پونڪ، ڪٿو پونڪندو رهي ٿو.

ڊپ ڊوڙي وينل اندر ۾، تهاڻ پوئتي.

” ها بلڪل ساڳيوئي ته ڪٿو آهي جو پٺيان پٺيان ڊوڙندو پيو اچي.“

” هاڻي ڪيڏانهن وڃان؟“

” پڪ ٿي پڪ، وڏي خاطريءَ سان، يقين سان، هاڻي چڪ هڻندم.“

اڪيون ڦاڙي ڏسڻ ڪٿي ڏانهن.

ڪٿو ڏند ڪڍندڙ، گهوريندڙ.

” ڀڄان يا بيهان، ڀڄان يا بيهان، ڀڄان يا بيهان، ڀڄان يا بيهان، ڀڄان

يا بيهان، ڀڄان يا بيهان.....“

" ها پڄڻ کي تڪڙو تڪڙو گهر ڏانهن."
 پاڻ بيٺل، سامهون ڪٿو به بيٺل، ڏسندڙ هڪ ٻئي کي،
 "نه نه ڪٿو مون کي چڪ ڪونه هڻندو، هروڀرو اهو وهم اٿم."
 وري چرڪجي وڃڻ، پڪ سان، اوچتو چڪ هڻندم، ماڻهوءَ وانگر لڪي
 لڪي، جيئن ماڻهو به لڪي وڙهندا آهن.
 محفوظ..... غير محفوظ سمجهڻ پاڻ کي!
 بيهڻ لاڳيتو بيهڻ ۽ پوءِ اوچتو ڊوڙي پڄڻ.
 ماڻهن جي اکين ۾ اٽڪيل پاڻ، ماڻهو شهر جا حيران.
 "هن کي ڇا ٿي ويو آهي؟"
 "هي ائين وري ڪيئن ٿيو؟"
 ڊوڙندي ڊوڙندي بيهي رهڻ، "نه ڪجهه به ته ناهي، ڪٿو چڪ نه هڻندم!"
 وري به ڊپ ڪٽڪٽايون ڪندڙ "ڪٿو چڪ هڻندم!"
 نگاهون ڪڄل ماڻهن ڏانهن، سڄاڻ ماڻهو ڏانهن ٽڪيندڙ، گهوريندڙ.
 "هي ڇو پيا مون ۾ گهورين؟"
 "ڇا ڪيو آهي مون؟"
 ماڻهو نهاريندڙ گهوري گهوري، سس پُس، ڪن ۽ وات ٿوري وڻي تي.
 "چريو ته نه پيا سمجهن مون کي يا ڪين خبر پئجي ويئي آهي ته آئون ڊجي ويو
 آهيان ڪٿي کان، هو کلن پيا مون تان."
 "ڪنهن کي سڏ ڪريان، او هن ٿلهي ڪاري رمضان کي." يار مون کي ڪٿي
 کان بچاءُ ڪٿو ٿو ڪاٿيم، پر هن جو سڏ ٻڌڻ ٿي نه.
 وري هلڻ، قدم تڪڙا تڪڙا، پُٺيانس ڊوڙندڙ تهڪ ماڻهن جا "پڄان جلدي،
 تڪڙو پڄان گهر." قدم ۾ لڪل خوف ۽ قدم وٽر زياده تڪڙا تڪڙا!
 گهر مان صبح جو ڪنهن ڪم سان نڪتل، دير به ٿي ويئي، ڪم به وسري
 ويو، اڃان ته کيس آفيس به ويڻو آهي.
 اوچتو ڪالهه جي وسري ويل ڳالهه، ذهن جي دريءَ تي ٺڪ ٺڪ ڪندڙ
 خوشي جهڙيل چهر تي.
 خوشي، جلدي پڄان گهر، خوشي مان نه ماپندي.
 سندس صاحب جا چيل لفظ اڃان به ڳونجندڙ ڪنن ۾.
 مسٽر اسلم اوهاڻ جي لئه مسٽر فلاڻي ايم. اين. اي ۽ مسٽر سفارش ڪئي
 آهي، ڏينهن ٻن ۾ اوهاڻ جي بدلي فلاڻي برانچ ۾ ڪئي ويندي.
 اڃان به خوشي مان نه ماپندي.
 "واهه مڙا ٿي ويا، هاڻي ته موجون ٿي موجون، رڳو ڏوڪڙ ٿي ڏوڪڙ خوشي ۽
 خوشي."
 خوشي جو هڪ ڊگهو سلسلو.

جلدي پهچان گهر.
 گهر ۾ گهڙي، پنهنجن چئن ٻارن جي ماءُ کي پريان پاڪرن ۾ پاڪر، زال
 سان پاڪر، ڳٽن تي چميون ۽ ۽ ۽
 ها بنا کٽڪن جي پيار جو طويل سلسلو.
 پر ٻار.....

خير ٻارن جو چاهي، ٻارن جي ته ماءُ کي
 پاڻ هلندڙ رستي تي، پر سندس سوچون اڏامندڙ مٿي آسمان ۾، مُرڪ چيڻ تي
 تانڊائي جيان تمڪندڙ.

خيال ٻارن جو.
 آفيس کان ايندي، گهر ۾ گهڙندي، بابا، بابا اچي ويو.

بابا پٽه

بابا شيء

بابا..... ڪپڙا

بابا..... چمڪيل، جوتو،

بابا..... ڪتاب،

بابا..... بابا..... بابا..... بابا..... بابا.....

مُرڪ ٻرندڙ، اجهامندڙ مُرڪ ترندڙ، مُرڪ ٻڌندڙ،

”نه نه هاڻي ايئن نه ٿيندو. هاڻي ته موجون آهن موجون.“

”يلي برانچ آهي، رڳو ڏوڪڙ ٿي ڏوڪڙ، هيٺان ڏوڪڙ، مٿان ڏوڪڙ، هتان
 ڏوڪڙ، هتان ڏوڪڙ، رڳو ڏوڪڙ ٿي ڏوڪڙ.“

هڪ خوشي جو حاصل، اُن خوشي جي حاصل ٿيڻ لڻ ڪيل چاڀلوسي،
 لتڪائڻ پُڇ ڪُٽي جيان، ڪُٽو محسوس ڪرڻ پاڻ کي!

”زندگيءَ جو سفر، ڪنن ۽ ڏکيو سفر، اُن سفر کي ڪٽڻ لڻ ڪڏهن ڪُٽو
 به ٿيڻو پوندو آهي، ماڻهو ته سڀ جلديءَ ۾ ڪُٽا ٿيو وڃن، ائون جي هڪ دفعو ڪُٽو ٿيس
 ته ڇاڻي پيو.“

•
 اکين اڳيان آيل هڪ ڌنڌلو منظر
 سندن گهر، ٻه ڪمرا، ورائڊو ۽ اڱڻ.
 ٻه ٻهر هڪ ڏينهن جاءِ.

ورائڊي جي وچ تي ڪٽ، ڪٽ تي وڃايل ٽڪن واري رلي ۽ گلاب جو گل ڀريل
 وهائي تي، ڪٽ تي ويٺل وڏي ڏاڙهيءَ وارو هڪ اوڀرو شخص، سندس پيءُ ويٺل پيرن ۾
 اوڀري شخص جي.

”سائين اوسائين اسان کي دُعا ڪرا“

”سائين اسين غريب آهيون، اسان جي روزي ڪُشادي ٿئي!“

”سائين منهنجو پُٽ وڏو آفيسر ٿي.“
”سائين منهنجي دوکان جو واپار وڌي.“

سائين، سائين، او سائين.....

۽ پوءِ مٿو ٽيڪيل سندس پيءُ جو مُرشد جي پيرن ۾، هوا جو زور سان لڳڻ، سندس پيءُ جي قميص جو پويون پلاند لڏندڙ، بلڪل اُن وقت، نه ڪي هيڏانهن نه هوڏانهن سمجهندي، ۽ نه سمجهندي کيس ياد آيو والو منگڻهار جو موتي ڪٿو، هوبهو ڪنهن فرق کان سواءِ، سندس پيءُ به موتي ڪٿي جيان، موتي ڪٿو به ته ائين ئي مٿو ٽيڪيندو آهي والو منگڻهار جي پيرن تي.

پيرن تان مٿو ڪڍندي پٺس نهاريو ڏانهس ۽ چيائين ”هليا اسلم پُٽ تون به سائينءَ کي پيرين (نه پر ڪٿو ٿي وڃ) پڻو.“

پاڻ به ڪٿو ٿي ويو، سائينءَ کي پيرين پوندي.

صرف يونڪي نه سگهيو ڪٿي وانگر.

اِئين ڀانئجڻ ڪو پاڻ سان گڏ هلي رهيو آهي.

ڪنڌ کي جهٽڪو، لوڻو ڦيرڻ، نگاهون پويان، پويان ڪو به نه، سهڪو محسوس ڪرڻ ڪٿي جو، سندس زبان نڪتل، کيس به سهڪو ڪٿي جهڙو ه، ه ه، ه هڪو تيز ٽڪرائيندڙ ڪن سان.

بيهي رهڻ هلندي هلندي، نگاهون وري به پوئتي، پُٺيان ڪو به نه.

”پويان ڪٿو به ناهي، پوءِ هي آواز ڇاجو“ آندَ مانڌ ۽ اُڻ تن.

هيٺ نهي ٿو زمين تان پٿر ڪڍڻ لڌ، متان اوچتو اچي نه وڃي ڪٿو ۽ پٿر هڻي ڪڍانس، پٿر ڪڍندي ٿاهو پيرن کي، ڪري پوڻ هيٺ، ٻئي ٻانهون ۽ تنگون ڪپيل زمين تي، ڏينهن ڏٺي جو اکين اڳيان چمڪندڙ تارا، ڪجهه تبديليءَ جو احساس، ڪپڙا لهندڙ، پُٺيان ڪاشي وڌندڙ.

رڙ ڪرڻ چاهيائين وات مان نڪتل آواز پٺون، پٺون، پٺون،

آواز سنائي ڪي چيري ٽڪرائيندڙ ديوارن سان، ۽ وري واپس پڙاڏو ٽڪرائيندڙ ڪنهن سان، سمجهه ۾ ڪجهه به نه ايندڙ، پگهر جا ڦڙا، ۽ سردي ڊوڙندڙ جسم ۾.

هٿ مٿي ڪڍڻ، هٿ غائب

ٻانهون مٿي ڪڍڻ، ٻانهون غائب

چهرو - غائب

نڪ - غائب

سڄو جسم غائب.

سندس آواز گم ٿي ويل، آواز بدلجندڙ پٺون، پٺون پٺون، حيراني ۽ پرشاني کيس، عجب ۾ پوندڙ هي آهي ڇا؟

ائين وري ڪيئن ٿيو.

ڇو ٿيو؟

ٿرڻ، گهرڻ، اونائڻ، نوسڻ، ٻيڻ لوڏڻ، ڪنهن به فرق کان سواءِ يقين ۽ خاطريءَ سان محسوس ڪرڻ پاڻ کي ڪٿو. شڪ بدليل پڪ ۾، اٿي بيهڻ، ڊوڙي تنگيون ڪوڙي ويهڻ هيٺ زمين تي، چار وڪوڙيل وسوسن جي سندس چوڌاري. ڪٿي به، ڪنهن به هنڌ ائين ته ناهي ٿيو جو هڪ انسان ڪٿو بڻجي وڃي؟ ڪٿي اهو منهنجو وهم ته ناهي؟
 ”نه، اهو ڪوبه وهم ناهي آئون سمجهان ٿو ته اها هڪ حقيقت ئي آهي.“
 پٺيان سڌ، تيزيءَ مان، ڪٿو ڪٿو، ڪٿو.

ٿورو پرتي هڪ ڪارو ڊينڊرو چوڪرو بيٺل، هٿ ۾ پٿر، اڇلائي هٿن هن کي، پٿر جو لڳڻ، پٺن ۾ سور جو تڪو احساس، چوڪري تي پونڪڻ پٿون پٿون پٿون.
 چوڪرو وري ٻيو پٿر اڇلائي هڻي ٿو، هن جو اٿڻ ۽ ڀڄڻ تيز، تيز شهر جي بازارين ۾.

گهٽين ۾.

شهر ۾ شور، هل ھنگامون، آواز ماڻهن جا، گاڏيون، تيز هارن، هوڪا، تماشا، ماڻهن جا ميڙا، پاڻ وچڙندڙ ماڻهن ۾، ڪنهن جي نوڪر، ڪو پٿر اڇلائي هڻي ٿو. شهر جي گوڙ ۾ گم ٿيندڙ سندس پونڪ، چٽو احساس ذليل پٿي جو، هستيءَ جو بُت ٽڪرا ٽڪرا ٿيندڙ، سڃاڻپ هڪ انسان جي ختم ٿي ويل، ڊهندڙ، ٽٽندڙ هستي هڪ انسان جي، هڪ نئون روپ ۽ جو، ساڻا ساڻا احساس، مون کي منظور ناهي ههڙو ذليل پٿو، ٻوسائجندڙ سماج ۾ ٻوسائجي مرن.

قدم تڪل، ڍرا پوءِ به حرڪت ۾.

نگاهون ماڻهن ڏانهن، ڪيئن بي اونا، بي ڪٽڪا، هر خفي کان..... آجا ماڻهي جي روپ ۾ گهمندڙ، پر هڪ آئون!

”پر آئون ته ماڻهو نه پر ڪٿو ٿي ويو آهيان، هي هينئر منهنجو وهم ته ناهي.“
 وهم ته تڏهن ٿيو هوس جڏهن شهر جي هڪ غنڊي سان وڙهي پيو هو، ۽ هن غنڊي پستل سندس لوندڙي تي رکي کيس ياد ڏياريو هو ته هو شهر جو وڏو غنڊو رمون آهي، تڏهن ڊڄندي، معافي گهرندي، غنڊي جي پيرن تي ڪري پيو هو، ڪٿي جيان سندس مٿو ٽيڪيل هو غنڊي جي پيرن ۾.

۽ پوءِ رمون غنڊو تهڪ ڏيئي کليو هو، ۽ کيس ڪٿو، ڪٿو چئي نوڪر هڻي معاف ڪري ڇڏيو هئائين.

پوءِ پاڻ ظفر ڏانهن ويو هو، ظفر جي ميڊيڪل اسٽور جي اين ڏاڪن واري سيڙهي تان رڙهندي ئي چيو هئائين ”ظفر او ظفر ڏس مون ڏانهن ڏس.“
 ظفر دوائون ڏيندي رڪجي ويو، ڪن پل ۾ چنڀاڻين اڪيون،
 ”روز ته توکي ڏسندو آهيان، ڇاٿيو آهي توکي.“

تيسين پاڻ ويل ڪُرسی تي، ظفر جي اکين ۾ ڊوڙندڙ سوالن جا قافلا، ”ظفر آئون محسوس ٿو ڪيان ته آئون ڄڻ ڪٿو ٿي ويو آهيان، ٻڌائي واقعي آئون ڪٿو ٿي ويو آهيان يا ماڻهو.“

ظفر جو تھڪ، زور مان تھڪ.
 ڪ، ڪ ڪ ها ها ها....
 "اي اي ڇا ٿيو اٿئي اسلم تون ته ماڻهن جهڙو ماڻهو، ڪهڙن چڪرن ۾ اچي پيو آهين."

"پر آئون ته پانيان ٿو آئون ماڻهو نه پر ڪٽو ٿي ويو آهيان. سوبه لوسي ڪٽو."
 ظفر جو وري به کيس گهوري گهوري ڏسڻ.
 "بي وقوف، گڏه، چريا، ڇاڻيو اٿئي چريو ته نه ٿي ويو آهين." ۽ وڌيڪ به
 الاڻي ڇاڇا کيس چونڊو رهيو هو.

پاڻ هلندڙ اڃان به بازار ۾، نگاهون اٽڪيل اچي ڪٽي ۾، ها ساڳيو، پڪ سان
 ساڳيو ٿي ته آهي. منهنجي پويان پوندڙ ڪٽو، پڪ سان، يقين سان، هاڻي مون سان
 وڙهندو، ۽ ماڻهو ته تماشو ڏسندا ۽ کين مزو ايندو، ماڻهن جي ته عادت آهي هن کي
 وڙهندي ڏسڻ، ۽ هو خوش ٿيندا آهن.

پر نه، اهو ته منهنجو وهم آهي.
 هو ڪٽو نه پر شايد ٻڪرو آهي.
 نه ڪٽو آهي.
 نه ٻڪرو آهي.
 نه ڪٽو آهي.

وهمن جي گردش ذهن ۾.
 تڪرو تڪڙو، جلديءَ ۾ قدم کي اسپيد ڏيندي پهچي ٿو ظفر جي ميڊيڪل
 اسٽور وٽ.

وات کولي چوڻ "ظفر ڏس آئون ڪٽو ته نه ٿي ويو آهيان"
 وات مان نڪتل آواز پٿون، پٿون پونڪڻ جو هڪ ڊگهو سلسلو ظفر جي خالي
 هٿ سان اُڀر ڪٽو، ڪٽو، ڪٽو.
 پونڪڻ بند، حيراني ۽ تجسس سان ڀريل اکيون "اڙي هي ظفر به مون کي ڪٽو
 پيو چوي؟"

وري به وات پٽيل "ظفر آئون تنهنجو دوست اسلم آهيان!"
 وات مان نڪتل آواز پٿون، پٿون، پٿون.
 ظفر جو پونڊو ڏيڻ، ۽ رواجي خالي شيشي اڇلائڻ هن ڏانهن. "ڪٽو، ڪٽو،
 ذليل اچي اسٽور اڳيان پيو پونڪي."
 وري به ساڳيو روئين هلڻ، ٻوڙڻ، ڏسڻ، واٽس دنيا کي هڪ نئين اک سان،
 هڪ نئين روپ سان.

ماڻهو سڀ هن وٽ ۾، لڳل پنهنجي ڪم سان، ڪي واندا بنا ڪم ڪار جي
 ڪي دوڪاندار، ماسٽر، ڪلارڪ، مزدور، آفيسر ۽ وڏا ماڻهو، سڀئي، وينل ڪارن ۾،
 زندگي گهارڻ جي ڊڪ ٻوڙ ۾ صرف بک کي مٽائڻ ڪان. انسان جي سڄي ڊڪ ٻوڙ ۽

جاڪوڙ بڪ کي ختم ڪرڻ لڏ، پيسن جي بڪ، سونهن جي بڪ، دولت جي بڪ، شهرت جي بڪ، جنس جي بڪ..... پر پهرين پيٽ جي بڪ لڏ جاڪوڙ، زندگي جي سڄي ساري فلسفي جي شروعات بڪ سان.

گوڙ ماڻهن جو، ڦڙڦوٽ، ٽولا ٽولا، سُس پُس.

ڊپ، ڳڻتي، الڪو ڇا ٿي ويو؟

ڇا ٿيو؟ ڇا ٿيو؟ جا اٺيڪ سوال گهڙندڙ ڪن ۾، ۽ پوءِ هڪدم، تنگن کي ڏيڻ حرڪت ۽ ڊوڙڻ.

پاڻ بيٺل، گهرجي دروازي تي. اجهو هاڻي در ڪلندو ۽ بيٺل هوندي منهنجي سڪيلڏي زال، ۽ هو پڪ سان مون کي سڃاڻندي.

خوش، ويتر زياده خوش، درڪي مٿو هڻڻ، زور سان، ڌڪ لڳڻ مٿي ۾ سور، پرتڏهن به لاڳيتو مٿو سٽڻ در ۾.

درڪليو، سندس زال بيٺل در وٽ.

هن ڪوليو وات، (آئون آهيان تنهنجو مڙس اسلم تنهنجي چئن ٻارن جو پيءُ!)

وات مان نڪرندڙ آواز پٿون، پٿون، پٿون،

ڪٽو، ڪٽو جا آواز نڪرندڙ سندس زال جي وات مان.

پاڻ وري يونڪي ٿو (ياڳيري آئون تنهنجو مڙس، اڙي سڃاڻ مونکي) پٿون....

پٿون.... پٿون سندس زال جو پونڊو ڏيڻ ۽ هڪ ننڍو پٿر اڇلائڻ هن ڏانهن، هن جو منهن پيلڙو، بيٺو ٿي رهڻ، تڪيندو ٿي رهڻ، ماڻ ۾ سندس زال کي، جوتو هڻندڙ، لوڻا هڻندڙ سندس زال، در جي ٻاهران.

”اڙي يڪو گم، چيو مانس ته جلدي پاڇي وٺي اچ، اڃان پيو اچي، آفيس به وڃڻو هوس، الاڻي ڪٿي وڃي ويهي رهيو.“

هن کي خوشيءَ ته سندس زال کي سندس انتظار آهي. هن يونڪڻ چاهيو، پر هڪ نڪا سان در بند ٿي ويو آهي.

۽ پاڻ يونڪي ٿو، زور سان تيز، تيز!

هلندڙ شهر ۾، خالي خالي ذهن موڳائپ، هيٺائپ، چريائپ هلندڙ ڪڏهن مان

۾، ڪڏهن يونڪندڙ، يونڪ پڪڙجندڙ شهر ۾، ۽ وري جلديءَ ۾ يونڪ گم ٿيندڙ شهر جي شور ۾.

شهر جي سول اسپتال،

ضلعي جي وڏي اسپتال، گهڻي پيهه، اچ وڃ، بيمار، ڌڪيل، ڦٽيل، روڳيل،

عاشق، نرسون، نرسن جا عاشق، ڊاڪٽر، اسپتال، جو پيو عملو، مريض.

اسپتال جو گيت، وڏا اکر: ”صاحب ڏي شفا ميان مريضن کي!“

هن جو گهڙي وڃڻ اسپتال اندر، جهاتي هڪ وارد ۾، بيد تي ليٽيل مريض،

ڌڪ لڳل لئين جا، ۽ ڪهاڙين جا به شايد، هڏائون پڇرو، اکيون اندر ڪوپن ۾ گهڙندڙ، رت

نپوڙيل، باقي رهيل ماس ۽ هڏيون، نڪ ۽ وات جي وچ ۾ هلڪيون مڇيون.

چاتي جو هيٺ مٿي ٿيڻ، ڊگها ڊگها ساهه، وات مان گگون ڳڙهندڙ، ۽ مکين جا ميڙا، اٻڙڪا، آلتون، بيد جي هيٺيان پڪڙيل ڪارو ڪارو رت، پاسي ۾ وينل عورت جو ڏسندو رهڻ پنهنجي مڙس کي، ساهه کڻڻ تيز تيز تڪليف، ساڻا ساڻا پساهه، اڪيون بند، ۽ وري ڪلندڙ ۽ وري بند لاڳيتيون بند، ڪنجهڪار ۽ پوءِ ڪنجهڪار به بند.

پاسي ۾ وينل عورت جي رڙ ۽ ڊوڙي نڪرڻ ٻاهر ڊيوٽي روم ۾، ڊاڪٽر ۽ سندس دوست وينل، ڪچهريءَ ۾ مڱن.

”يار هوڙ روزي ته هاڻي لفت ٿي نه ٿي ڏي.“

”ڇو وري ڇا ٿيس؟“

”وڏي پئسي جي ڌيءَ آهي، پيشان هاڻي وڃي ڊاڪٽر اصغر سان لڳي آهي،

ها پر تو واري اٺيلا.....؟“

”بس يار مڙهي گاڏو پيو گهلجي.“

”ڊاڪٽر او ڊاڪٽر! هل منهنجي مڙس جي طبيعت خراب ٿي پئي آهي.“

ڊاڪٽر جون نگاهون ڪپيل هڪ گونائي عورت ۾، پراڻا ڪپڙا، ميرا، ليڙون

ليڙون ٿيل رڻو، ڦاٽل ڇميل، اڻپاوار، ڪارائيل چهرو، ڪچهريءَ جو تسلسل اڌ ۾ ٽٽل.

”هل هل مائي اڃان ٿو!“ ڊاڪٽر جو ڪهراڻي مان چوڻ.

”ڊاڪٽر صاب جلدي هل، منهنجي مڙس جي طبيعت گهڻي خراب ٿي ويئي

آهي.“ هٿ ٻڌڻ، آزيون ڪرڻ، نمائڻپ گونائي عورت ۾.

چيم ته ”هل اڃان ٿو ٻڌي ڪونه ڇا؟“

”ڊاڪٽر.....“ اڌ ۾ ٽٽي ويل لفظ.

”اڙي هل مائي، ٻڌئين ٿي ڪونه ٿي ڇڻا!“ ڊاڪٽر جو ٿيلهو ڏيڻ عورت کي،

عورت روئندڙ، عورت جي معصوم ڪارائيل چهري تي مڙي آيل نفرت جا پاڻو، نهار نفرت

پري ڊاڪٽر ڏانهن ۽ واپس ورنندڙ.

ڊاڪٽر جي دوست جي چهري تي اچرج ۽ حيرت مان ڏسندڙ، ”يار جلدي

وڃ مائيءَ ڪيڏي التجا مان پئي چيو، تون ايڏو بي رحم ڇو ٿي ويو آهين، اڳ ته ڪيڏو

سٺو هوندين هئين، ڪاليج ۾ پڙهڻ دوران، تون ته چوندو هئين ته آئون ڊاڪٽر ٿي غريب ۽

مفلسن جي مدد ڪندس ۽ هڪ سياسي پارٽي جو ڪارڪن به هئين پر تون ته.....“

ڊاڪٽر سندس دوست سان نگاهون نه ملائيندي چوي ٿو ”يار اسپتال ۾

دوائون آهن ٿي ڪين، دوائون اڇن ته مٿيان وڪڻيو ڇڏين، ۽ هنن کي دوائون لکيو به

ڏيون، پر دوائون آئين ٿي نه ٿا، چون ٿا ته اسين غريب آهيون، ڏوڪڙ ناهن. ته اسان

ڇاڪيون، اسان هنن کي بيمار ڪيو آهي ڇا، هي غريب آهن ٿي ذليل پيشان، سدائين،

بیمار مفلس، مسڪينيءَ جو ناٽڪ ڪندڙ، گندا، ڪپڙا، ذليل.“

ڊاڪٽر جي دوست جو نهارڻ ڊاڪٽر ڏانهن ائين پاننجين ڊاڪٽرن جو چهرو ڪارو

ٿيندو وڃي، ۽ انسان بدران هو بلڪل سوئر پيو لڳي. ڊاڪٽر کي چوي ٿو، ”تو جهڙو

ماڻهو به ائين پيو چوي، تون ته پاڻ کي غريبن مسڪينن جو هڏوڪي سمجهندو هئس ۽ تون ته ماروٽڙا سنگت جو جنرل سيڪريٽري به آهين، جيڪا اوهان ڊاڪٽرن جي تنظيم آهي، جيڪا اوهان غريبن، مفلسن، يتيمن، بي واهن جي علاج واسطي جوڙي آهي ته اوهين انهي تنظيم جي قنڊ مان غريبن جو سٺو علاج ڪرائيندا ۽ کين دوائون وٺي ڏيندا. ”ڊاڪٽر سندس دوست ۾ نهاري کلي ٿو پوي.

”تو کي ڪهڙي خبر ڇريا جڏهن وقت گذرندو آهي ۽ انسان حالتن سان مقابلو ڪندو آهي ته اهڙيون ڳالهيون، نظريا، ۽ فلسفا ڌڙام سان ڪنهن ٿيبي وانگر ڪري پوندا آهن. ماروٽڙا سنگت، به مڙشي فرصت جي وقت بيان بازوون ڪرڻ آهي ۽ قنڊ وسڪي ۽ واسطي جيڪا اسان لاءِ دوا آهي نه.....! پيو ڇا؟“

ڊاڪٽر سندس دوست اڳيان سڃاڻي اوڳاچيندو ٿوري ۽ بلڪل ان وقت اسپتال جي ايوان سان ٽڪرائيندڙ عورت جي هڪ رڌ، زخمي همراھ جون اکيون بند، لاڳيتيون بند، ۽ هاڻي ڪڏهن به کين ڪنڊيون، اسپتال جي ٻين مريضن جي چهرن تي ڏک جا پاڻ ۽ ڊاڪٽر جي چهر تي ڪوبه ڏک نه.

هي ڏسندو رهيو ڪڏهن وارد ۾ مٿل همراھ ڏانهن ۽ ڪڏهن پاسي واري ديوتڙي روم ۾ بي حس ڊاڪٽر ڏانهن ۽ پوءِ پونڪيو تيز تيز پونڪيو.

خيالن جي ڊوڙ ذهن ۾ خيالن جو سلسلو هلندڙ، ختم نه ٿيندڙ، سنجيدگيءَ سان ويچارڻ اجاين سوچن ۽ گهرو مسئلن جي ڳڻين جي ڪري دماغ موڳو ٿي پيو اٿم، رات جو ننڊ نه اچڻ، ڏينهن جو تينشن، تينشن ختم ڪرڻ ۽ ننڊ آڻڻ واري ڳوريون کائڻ ڪري، دماغ ۾ ڀريل موڳاڻپ، چريڻ، ڪاڳالهه سمجهه ۾ نه ايندڙ ۽ هاڻي ائين سمجهه ۾ اچي ٿو ته ”ڪٿو ٿي ويو آهيان. پر اصل ۾ ته اهو منهنجو وهم آهي.“

جنرل اسٽور جي ٻاهران لڳل آرسِيءَ ۾ ڏسڻ پاڻ کي اکيون ٽاڙي، سخت ڳڻتي مونجهه، اکين ۾ ڀريل لڙڪ. هوبهو ڪنهن فرق کان سواءِ، لڳيس ٿو سندس سامهون، هڪ اچو ڪٿو بيٺو آهي آرسِي ۾، نه پر اهو ته پاڻ خود ڪٿي جي روپ ۾ بيٺو آهي.

ڪٿو، ڪٿي جو آواز، نگاهه مٿي، جنرل اسٽور جو مالڪ هٿ جون اڇلون ڏيندڙ، ۽ پاڻ ڊوڙندڙ شهر جي رستن تي، گهٽين ۾ بازارين ۾. اڳيان سامهون، نظرن اڳيان مسجد، گهڙڻ مسجد اندر. آواز ٽڪرائيندڙ ڪنن سان، قرآن جو، ورائندي مان بند ٿيل در جي سوراخ مان ڏسڻ، به ٿي چوڪرا ۽ چوڪريون. قرآن پڙهندڙ ۽ ملئون پڙهائيندڙ، پاڻ بيٺل ٻاهر، ورائندي ۾ ۽ ڪنڌ مٿي ڪٿي الله سان شڪايت ٿو ڪري ٻاڏائي ٿو.

”يا خدا هي مون کي ڇا ٿي ويو آهي.“

آواز قرآن پڙهڻ جو بند..... ۽ وري به آواز ٻڌڻ ۾ ايندڙ.

در جي سوراخ مان ڏسڻ اندر.

چوڪري قرآن ٻڌائيندڙ، ملئين جي ڪنڌ جي ڏوڻ، قرآن ٻڌندڙ، ۽ ملئين جا هٿ ڦرندڙ چوڪريءَ جي ڳڻن تي.

شباباش، شاباش، تون ته ڏاڏي هوشيار آهين.
 ساهه سندس رکيل، خدا اڳيان ٻاڏائڻ وسري ويل ۽ نگاهون اڃان به ويجهو
 سوراخ جي، جواني ڏانهن ڊڪندڙ چوڪري ننڍڙا بلورن جيڏا اُرهه ڳاڙها ڳل جن تي ملٽين
 جا هٿ ڦرندڙ. موڪل ٻين ٻارن کي ۽ هي لکي ٿو وڃي ڪُنڊ پاسي ۾.
 ملٽين جو شيطاني نظرون چوڪريءَ ۾، ”تون ويهه تنهنجو قرآن اڃان ٿورو
 ڪچو آهي، ويهه توکي پڪو ڪرايان.“
 ”سائين آئون وڃان ٿي، صبح جو پڪو ڪري اينديس.“

”نه ويهي هتي پڪو ڪر.“
 چوڪري هيسيل، ڊنل، ۽ سبق ٻڌائيندڙ ۽ ملون ٻڌندڙ. هن جو سوراخ مان
 ڏسندو رهڻ ۽ اکيون چنڊن به بند.

ملٽين جا هٿ ڳلن تان لهي بلور جيڏن ارهن ڏانهن وڌندڙ، ننڍڙن ارهن تي ڦرندڙ
 آڱريون، ۽ چوڪريءَ جي وات مان نڪرندڙ سوسات ۽ ملٽين جو آواز ”شاباس، شاباس!“
 ”سائين، سائين، هي ڇا پيو ڪرين، سائين سور ٿو ٿئي.“
 ”نه نه ڪجهه به نه تون قرآن ٻڌائي!“

ملٽين جا هٿ هيٺ لهندڙ ۽ سلوار جي مٿان پيٽ جي هيٺيان هٿ ڪتڪٽاڙيون
 ڪندڙ، چوڪريءَ کي ڪابه خبر نه ته هي ڇا ٿي رهيو آهي ۽ هوءَ ته ڪتڪٽاڙيءَ جي
 احساس هيٺ ڪلندڙ.

۽ ملٽون، هٿ سان جنسي لذت ماڻيندڙ، ملٽين جي اکين ۾ ڀريل وحشت، سوئر
 کان به بدتر، هٿ تڪڙا تڪڙا هلندڙ، ۽ سندس سٿڻ جو اُڀار وڌندڙ.
 هن جي اکين اڳيان ڦرندڙ تڪڙا سڀن فلم جا، مذهب جو نيڪيدار، سدائين
 مذهب جي پرچار ڪندڙ، وڏي ڏاڙهي تسبيح هٿ ۾ منهن ۾ نور وسندڙ، نورڪيئن نه
 وسندو جي ڪو ڪم ڪار ڪندو هجي؟

شهرين کي سڌارڻ لڏهن جو ۽ هن جي دوست مولوي عبدالرحمان جو نيڪو
 ڪنيل، شهر ۾ شراب جو گُٽو ڪليو ته اُن تي پٿراءُ ڪندڙن جي اڳواڻي ڪندڙ، شهر ۾ گناه
 ڦهلجي رهيا آهن، گناهن کي روڪيو، شهرين کي ليڪچر ڏيندڙ جمعي جي نماز تي.
 ”شهر مان ڇڪلا، شراب ۽ ڊش اينٽينا بند ڪريو.“ ملٽين جي ڊي سي سان
 شڪايت ته نئون نسل بگڙجي رهيو آهي.

مذهب ۽ مذهبي جماعتون هڪ ٻئي تي بيان بازي، اسان ئي سنئين راهه تي
 آهيون.

هن ملٽين جو پيو جوڙيوال ساڻي مولوي عبدالرحمن هر شهري به کيس ڄاڻندڙ،
 جوا کيڏندڙ، شراب پيئندڙ، لونڊي بازي ڪندڙ، ضلعي جي زڪوات عشرڪاميٽي جو
 چيئرمين، غريبن جا پئس ڪاڻيندڙ، ۽ هي وري ننڍڙي چوڪريءَ سان هٿ چراند ڪري
 جنسي لذت ماڻيندڙ.

خيالن کي ذهن ۾ ڊوڙائي ڊوڙائي ٽڪائي هي پونڪي ٿو.

تيز، تيز مسجد اندر سندس پونڪ ڊوڙندڙ، ڀتين سان ٽڪرائجندي، مٿيون گهريل، ٻاهر نڪتل، ۽ ڪٽو ڪٽو چوندي، ۽ هي وري قدمن کي حرڪت ڏيئي ڊوڙي ٿو. شهر ڀريل ماڻهن سان، ماڻهن جي پيڇ، هي وري پونڪي ٿو. ڪُجهه ٻڌائڻ گهري ٿو ته شهر جي ماڻهن کي ته پاڻ ڇا ڏسي آيو آهي. پر سندس آواز ڪوبه نه سمجهندڙ، هر ڪنهن جي ڪنن ۾ گهڙندڙ صرف هڪ پونڪ، ڀٽون، ڀٽون.

وات ۾ ڀريل گجي، ٽڪرائڪڙا ساھ، ٽڪل هيٺون بدن، کيس ماڻهو نه سڃاڻندڙ.

آئون واقعي ڪٿو ٿي ويو آهيان ۽ آئون هي پونڪان به پيو، پوءِ هر هر ائين چو ٿو سمجهان ته آئون ڪٿو ناهيان.

هلڪو چنڀيندڙ احساس وري ذليل پئي جو ڀريل نفرت اندر ۾ ماڻهن لڻ ته چوڪو سندس ڳالهه نه ٿو سمجهي. چهري تي پڪڙجندڙ ڏک جا پاڻ، ۽ تيز تيز پونڪ، حرڪت ڏيڻ قدمن کي.

•

شهر جو ٿاڻو

ٿاڻي جي اڳيان بيٺل گهاٽو نه جو وڻ، نه جي وچ ۾ تنگيل هڪ اگهاڙو همراھ ۽ نيٺ جي لٽ سان ڪٽيندڙ صوبيدار هٿ کي تيز هلائيندڙ، پُٺن تي شپڪا صوبيدار جو هٿجي پوڻ، همراھ کي ڏک هڻي هڻي، صوبيدار جو ڪارو رنگ پگهر جي وٽر ڪارو ٿيندڙ، لٽڪندڙ همراھ جون رڙيون ”نه نه مون ڏاڙو ناهي هنيو!“

”نه تون هئين، اسان وٽ ثبوت آهي ۽ ٻيا ڪير هئا ٻڌائي نه ته ڪل اُڀيڙي ڇڏيندوسين.“

”سائين اوسائين! ڪُجهه رحم ڪريو، مون ڏاڙو ڪونه هنيو آهي.“

”نه مون کي خبر آهي ڏاڙي ۾ تون هئين!“

لٽڪندڙ همراھ جو مسلسل انڪار، صوبيدار وٽر بگڙجندڙ، ۽ وري لٽ هٿ ۾، شروع همراھ کي ڪٽڻ ۾.

ٿاڻي اندر فون جي گهٽي، ٽرن، ٽرن، ٽرن،

سپاهي جو سڏ ”سائين اوهاڻ جو فون.“

صوبيدار وڌندڙ اندر ٿاڻي ڏانهن ۽ هي پُڇ لڪائي بيٺل ٿاڻي جي پٺيءَ دريءَ وٽ.

نون رکيل ڪن ۽ وات تي صوبيدار جي.

”جي جي سائين ماري وڃائي رکيو اٿمانس.“

.....

”هاسائين هاڻي ته دماغ مان هوانڪري وڃي اٿس!“

.....

”نقصان جي ڪابه ڳالهه ناهي اوهاڻ فڪر نه ڪريو!“

.....
 ها سائين اڳتي لڏي سيڪت اٿس، سائين اوهان رڳو ٿاڻي تي اچي ڇڏايوس،
 سمجهندو ته اوهان هن تي مهرباني ڪئي آهي ۽ اڳتي لڏي هن جي پنجاهي کن گهرن جا
 ووٽ اوهان جا پڪا.

.....
 صوبيدار تهڪ..... ه ه ه..... تهڪ بند.....
 (توري خاموشي) سائين پلا منهنجو پروموشن.....

.....
 ”بس، اوهان جا خادم آهيون نوڪر.“
 تهڪ، وري تهڪ بي سُر تهڪ ڄڻ ڊيچاريندڙ، نگاهه نفرت بري، لتڪيل
 همراه ڏانهن، ٿاڻي مان نڪرندي ٿي رڌ ڪري چوي ٿو؟ ”اڙي سچي ڪر، نه ته جوڻهي ڪي
 هتي آئي نچائيندوسان.“

مجبوريون، محروميون، ذلتون ثقيل همراه جي چهري تي.
 ووٽ نه ڏيڻ جي سزا، پاڻ نه ڄاڻندڙ.
 هي بي وس، همراه ڪي لتڪيل ڏسي، صوبيدار ڏانهن منهن ڪري پونڪي ٿو،
 تيز، صوبيدار هراسجي وڃي ٿو ۽ هي پونڪندو، ڊوڙندو وڃي ٿو.
 ڏينهن ڊوڙندڙ ڪنهن پاڳل جيڻان، لمحا به ڏڪندڙ، سهڪندڙ ۽ پاڻ به اڳيان
 ٽهليل ته ڏينهن جي روشني، کيس لڳندڙ ته چوڌاري ٽهليل آهي گهگهه انڌيرو، ماڻهو سڀ
 مطلبي ڪوبه ڪنهن جو نه، هرڪو هن وٽ ۾، پنهنجي فائدي لڏي سوچيندڙ، مڪار
 اڪيون، پواڻا جهرا ماڻهن جا، انڌيري ۾ ويتر پواڻا، هڪ ٻئي کان اڳتي وڌڻ لڏي ڊوڙندڙ، ۽
 ان ڊوڙ ۾ هڪ ٻئي جا گلا ڪٽيندڙ، مفاد پرستي ڇاپلوسي ۽ ٻچاڙائي جو زهر مليل ماڻهن
 جي دلين ۾.

اڳيان سائين سائين ڪندي ملندڙ ۽ پٺيان هٿ ۾ خنجر، بازار ۾ ٽڙٽوٽ، ماڻهو
 تڪڙا تڪڙا پڄندڙ، ڊوڙندڙ، گول چڪري ۾ بيٺل ماڻهو، ”ڇا ٿيو؟“ جا سوال
 دهرائيندڙ.....
 ماڻ.....

وري به سوال دهرائيندڙ ”ڇا ٿيو ڇا ٿيو پنج قتل ۽ ٻيا زخمي، جهيڙو.“ ٽٽل قتل
 آواز ”ڪيئن، ڪيئن قتل ٿيا.“ جا سوال.
 بس معمولي ڳالهه تان، هوئل ۾ ويٺي ويٺي، گانن جي فرمائش تان هڪ ڌر جو
 چوڻ فلاڻو ڳاڻو رک.
 ائين ئي شهر وٺڻ، گارگند ۽ پوءِ جهيڙو، ٽٽيل، ڌڪيل ۽ ٻيٺل ماڻهو ٻنهي ڌرين
 جا.
 کيس ڪُنڀڻي ٿي وئي وڃي، توري ڳالهه تان جهيڙو، ڳالهه جنهن جي ڪابه
 اهميت نه، پر ان ڳالهه کي به سبب بڻايو ويو جهيڙي جو.

مغر جون رڳون ڦاٽجنديون. ڪڏهن سڌرنديا هي ماڻهون، پنهنجي ذات ۾ گم سر، انسان ۽ انسانيت کان بي خبر، اجتماعي سوچ کان عاري، پنهنجو رت پنهنجن هٿن سان وهائينديون. هي انساني رت وهندڙ ڏسي پونڪي ٿو. تيز، تيز ۽ تيز ۽ وري ڊوڙڻ شهر جي گهٽين ۾.

شهر جي بازارين ۾، ماڻهن جي ميڙن ۾ وڃڻون، ٿڌڻون، ٽاهڙجندو ٿو رهي، هلندي ڊوڙندي هٿ جي لڪيرن جيان منجهيل شهر ۾ ٽڪجي پوڻ، بيهي ٿو رهي، ساڻس ڪن پل لٽ، پل جلدي ۾ ڳڙندڙ هڪ اذيت سان، اذيت وڌندڙ لائونءَ جيان ذهن ۾.

”ڇا ماڻهن کي خبر هوندي ته اڄ صبح مان هنن مان هڪ شخص گم ٿي ويو آهي، اهو شخص جيڪو مانيٽو پر پنهنجا پرايا مسئلا کڻي هلندو هو.“

”نه شايد ڪنهن به کيس ياد نه ڪيو هوندو ته اسلم ڪيڏانهن ويو.“

ماڻهو ته وڏا ڪمينا آهن، لوسي آهن، حرامي آهن، ڪوبه ڪنهن لٽ ناهي، هر ماڻهو ظالم جابر ۽ مفاد پرست ته وري رحمڻي ۽ رحم جوڳو پڻ، ٻئي پاسا هلنديون. ڪٿي ظلم سهندڙ ته ڪٿي ظلم ڪندڙ، ٻه پيانڪ روپ ماڻهن جا. نگاهون ڦرنديون چؤطرف، شام جو وقت، شهر ۾ رڳو ماڻهون ئي ماڻهون، بازارون دوڪان، هوٽلون پريل ماڻهن مان. هي وات ڦاڙي چوي ٿو.

”ٻڌو، اوهان سڀ ماڻهو ڪٿا ٿيندا وڃو ۽ ڪٿا وري ماڻهو.“ ڪن ماڻهن جو ڌيان ڀڙڪندڙ شهر ۾، ڪن جون اکيون ڦاٽل، نگاهون وڪامندڙ شيون ۾، ڪي ويٺل ڪي بيٺل ته ڪي هلندڙ سندس ڪنن ۾ ڪٿي جي پونڪ، پٺون پٺون ڊوڙي ٿي.

”پنهنجي شهر ۾ ماڻهو ٻارن سان محبت نه ٿا ڪن، ان ڏينهن به ته هڪ ٻارڙي جي مٿان ٽرڪ چڙهي ويئي.“

”ٻارن جي راند ڪرڻ واري ميدان تي بلڊنگ پئي اڏجي، ٻارن جي بال جهڙن چهرن تي مايوسي جا مانارا ٺهيل آهن.“

ماڻهن جي ڪنن سان ٽڪرائيندڙ آواز پٺون، پٺون، پٺون.

شهر جي ماڻهن جي زندگي، خواهشون، رپ ٿيل چوڪريءَ جهڙيون آهن، ماڻهن جي ڪنن سان ٽڪرائيندڙ آواز پٺون، پٺون، پٺون.

شهر جا عزت دار ماڻهو چڪلاڻي ۽ چڪلاڻي عزت دار ٿيندا پيا وڃن. شهر جو مشهور واپاري به، واپاري مال سڀلاءِ ڪرڻ سان گڏ رنون به سڀلاءِ ڪندو آهي، هو شهر جو فلاڻو ماڻهو ڪيڏو ته دولتمند، شريف ۽ وڏو ماڻهو آهي، پر پاڻ سندس پويان رنن وارو ڪم ڪرائيندو آهي.“

ماڻهن جي ڪنن سان ٽڪرائيندڙ آواز پٺون، پٺون، پٺون.

”لاڻو پنڳي شهر جي گندگي ميڙڻ سان گڏ شريف زادين جا تازا جاول ٻار به ميڙيندو آهي ۽ جنهن تان ڪٿا پاڻ ۾ پيا وڙهندا آهن.“ ماڻهن جي ڪنن سان ٽڪرائيندڙ آواز پٺون، پٺون، پٺون.

شهر جي ماڻهن جي مٿي ۾ ذليل پڻ، بي حياتي، خودغرضي، مفاد پرستي

ڳوهيل آهي، تنهن ڪري سڀ پئسي جي ڊوڙ ۾ سڀ ڪجهه وساري رهيا آهن. هن ڏٺو ته ماڻهن جو اڃان به هن ڏانهن ڪوبه ڌيان ناهي ته هي وري وات ڦاڙي ٿو ۽ پونڪي ٿو تيز، تيز، تيز.

”اچو شهر واسيو، پنهنجون نفرتون، بي حياتيون، ذليل پاڻيون سڀني کي ميڙي شهر جي پاسي کان وهندڙ واھ ۾ اڇلائي اچون.“ هڪ لت پُٺن واري ”پيٿسان پونڪي پونڪي ڪن جا پردا ٿو ڦاڙي.“

ڌڪ، سور، ايذاء ڪاوڙ، نفرت ۽ بغاوت، وات کولي چڪ هٿن لٽ رومڙ، پر سندس سامهون ڌڪ هڻندڙ سندس دوست ظفر.

ماڻ، وات بند، ڪاوڙ ڀري، ٿيس وري شپڪو پٿر جو، مٿي مان رت ڳڙهندڙ، ڪي گهڙيون ڏسڻ شهر جي ماڻهن کي ۽ پنهنجي دوست کي جنهن جي هٿ ۾ پيل پٿر. هن جي قدمن کي آيل حرڪت، ۽ ڊوڙي ٿو تيز، تيز، تيز، شهر مان نڪري ٿو وڃي ٻاهر ۽ هاڻي بيٺل آهي شهر جي ٻاهران، بيهي ٿوري، ساهس، ساهه کڻڻ، وڏا وڏا تيز، تيز، سڄو ڏينهن گذريل، ذليل پٿي ۾، اکين اڳيان گذرندڙ گذريل گهڙيون، ماڻهون ۽ سندن لڪيل چهره، ٻاهران ڪجهه ۽ اندران ڪجهه، هي ڏسي ٿو، سج لهي پيو سُرُمڻي شام نچي پئي، گهنگهرن سان، شام نچي نچي ساڻي ٿي هلي ويندي ۽ پوءِ ڪاري عورت جهڙي رات ايندي.

هاڻي آئون ڪيڏانهن وڃان؟

هڪ هنڌ بيٺل، سمجهه ۾ ڪجهه به نه ايندڙ، گهر، شهر، دوست، شهر جا ماڻهو، ڪوبه ته سندس ناهي رهيو. تنگيون ڪوڙي ويهي ٿو رهي. ڪن پل کان پوءِ سندس پاسي ۾ هڪ پونڪ، ۽ پوءِ به ٽي لڳاتار پونڪون، لاڳيتيون تيز پونڪون، پٿون، پٿون، پٿون. گهرايل، پریشان، ۽ ششدر ٿيل.

سندس سامهون بيٺل چار ٿلها متارا ڪتا. اکين اڳيان ٽمڪندڙ تارا، لهندڙ سج اکيون پيچندڙ، کلندڙ ۽ تهڪ ڏيندڙ، پاڻ ڊڄي ٿو وڃي، گهٻراهٽ، نڙي سڪل. ”اڙي ڪير آهين ڙي تون!“ ٿلهو ڳاڙهو ڪٽو سندس ڊگها نوڪدار ڏند ڏيکاريندي چوي ٿو.

”آئون آئون آئون ڪٽو.“ منجهندي اکيون جهڪائيندي چوڻ.

”نه نه قطعي نه تون ته ڪٽو ناهين.“ اچو ڪٽو وڏي رڙڪري چوي ٿو.

”سڄي اوهين پاڻ ڏسو پيا ته آئون ڪٽو....“

”نه تون ڪٽو ناهين پر ڪٽو ٿيڻ ٿو چاهين. يا ٿيو آهين ڪارو ڪٽو.“ چوي ٿو، ”تون ڇو ڪٽو ٿيو آهين، جڏهن اسين ڪٽا وينا آهيون، هاڻي اوهان ماڻهن کي ڪٽو ٿيڻ جو نيشن هٿ اچي ويو آهي، اسين ڪٽا ڀلا ماڻهو ٿيون ٿا؟“

هڪ مٿي مان ڀريل گدلو ڪٽو سندس ويجهو ايندي چوي ٿو. ”پر آئون ته هڪ غريب لوسي ڪٽو آهيان.“

"غريب ۽ لوسي ڪٿا اسان ۾ به آهن ته اسان جهڙا خونخوار ڏاڙهيندڙ ڪٿا به،
پر تنهنجو ڪهڙو ضرور هو ڪٿي ٿيڻ جو، هاڻي تيار ٿي وڃ سزا ڀوڳڻ لڙ."
هن جون اکيون ڦاٽل، گهٻراهت ۽ پريشاني مان نهارڻ ڪٿي ڏانهن کيس ڳالهائڻ
به نه ٿو اچي هاڻي ڇا ڳالهائي.

هو ڪٿا ڦاڙين ٿا وات، تڪا نوڪدار ڏند.
بيچارو، خوف دل جي دروازي تي ٺڪ ٺڪ ڪري ٿو، پنهنجو انجام اڪيڻ اڳيان
ڏسڻ.

ڪٿن جا چڪ ڦيل ۽ ڏاڙهيندڙ سندس جسم کي، لت پت ٿيندڙ، ڪريل زمين
تي، مٿانس چڙهيل چارڪٿا، پاڻ ڇڏائڻ جي زبردست ڪوشش، ۽ هو ڏاڙهيندڙ، ساڻا
ساه، آخري ساهه، سڄو رتو رت، ڪنڌ کي ڏوٽي ٿو، اڪيڻ اڳيان سندس انجام هتي
ويل. سندس سامهون بيٺل چار ڪٿا وڌندڙ هن ڏانهن ۽ اوچتو پاسو ڏيئي پڄي ٿو هن کان،
۽ هو به سندس پٺيان پڄن ٿا. هي پڄندڙ، زندهه رهڻ جي تمنا، موت کان ڊڄ، ڪٿن کان
ڊڄ، پٺيان ڪٿا پونڪندڙ، ۽ تيز تيز هن ڏانهن پهچڻ لڙ ٽڪڙا ٽڪڙا ۽ هي به پڄندڙ تيز،
ڪڏن ڪوٺن، ڪڏن، گهرن، پٿرن، پرائيڻ قتل جاين، ميدانن مان سهڪندو پڄندو پيو وڃي.
۽ هو به ساڳي رفتار سان سندس پٺيان ڊڪندڙ، هي بيهي نه ٿو، ٽڪجي به نه
ٿو، بيهندو ته مارجي ويندو.

۽ هو به نه ٿا بيهن

۽ ائين ڊوڙندا پيا وڃن. ●

آئيناء اولڙا

حسن آڪاش جي سامهون ويٺو آهيان، ڪافي دير ٿي ويٺي اٿم. سندس چپ سُبيل. چپ چاپ ويٺل، صرف ڏسي پيو، آگرين جي وٿين ۾ اٽڪيل ان ڊڪيل سگريٽ کي ۽ چوڌاري ڪمري ۾ پٽين تي لڳل ۽ هيٺ تڙيل پڪڙيل تصويرن کي.

”بور ٿي پيو آهيان، اڃان ويهان يا اٿان؟“ ان تڻ ۾ آهيان. سندس اکيون التجا مان نهاري ڳالهائين ٿيون: ”اڃان نه وڃ، ٿورو ويهه ڏس! مون وٽ توکان سواءِ ڪير به نه ايندو آهي!“

ٽيبل تي پيل ماڇيس ٿو کڻي. چپن تي سگريٽ رکي، ڊڪائي ٿو. چوي ٿو. ”بور ٿي پيو آهيڻ شايد؟“

”پٿر جي بُت اڳيان ويهندي، آخر هرڪو بور ٿي پوندو آهي.“ چوانس ٿو، تهڪ ٿو ڏي اوچتو، اٿون ڊڄي ٿو وڃان، اوچتي تهڪ ٿي. اٿون پٿر جو بُت آهيان؟ ها، ها ها.... سچ ڏلفي، الاڻي ڇو اٿون ايترو زياده ڳالهائي ناهيان سگهندو. ايئن پائيندو آهيان، ڄڻ زبان ڪنهن پاڙان چڪي پئي، ڇڏي آهي.“

آداس ٿورو وڪريل وار، ڏارهي وڌيل، ڪپڙا ميرا گپ ٿي ويل، سڄو ڪمرو آداسيءَ جو هڪ منظر چوڌاري پڪڙيل، تصويرون به آداسيءَ مان هيٺ ڪنڌ ڪريو بينيون آهن. چوانس ٿو: ”مسٽر حسن آڪاش! تيار ٿي ڪلفن تي هلون، اڄ اُتي ڏاڍو مزو هوندو.“

”نه، اٿون نه نٿو وڃي سگهان، ڏس، هوءَ منهنجي تصوير اڃان نامڪمل آهي.“

منهنجون نگاهون سندس چهر تي ٽان ترڪنديون، نامڪمل تصوير تي ڪهي ٿيون وٺن، توپ جي منهن تي وڏو ڪلف لڳل، پڪي توپ اندر اڪيرو پيا ناهين. هڪ مسخرو ٽپ جي اڳيان نڄي پيو. تصوير جي هيٺيان لکيل:

”دنيا جو مزو وٺو، دنيا اوهان جي آهي.“

نامڪمل تصوير ته ناهي، پر ان تي رڳو رنگن جي برسات نه وسائي اٿائين. تصوير تان نظرون هٽيل، نگاهون سندس چهر تي. هو چپ نهاري پيو تصوير ڏانهن. ڪرسي تان اٿان ٿو. ٻه قدم وڌايان ٿو هن ڏانهن. مٿان بيھانس ٿو. ٻانهن مان جهلي چڪ ٿو ڏيانس. هڏن جو پيڇرو ڪُرسِيءَ تان اُٿي ٿو. ڊڪيل سگريٽ هيٺ ڪري ٿو پوي. منهنجو وات کليل لفظن جا رانديڪا اڇلايائون هن ڏانهن. ”او مسٽر! جلدي تيار ٿي وٺ، اڌ

ڪلاڪ جي اندر جي نه ته پوءِ سڪون سان ويهڻ نه ڏيندوسان. هون تصوير نامڪمل آهي..... " پاڻ ڪڇي پڇي ڪونه ٿو، سندس زبان ٻڌي پئي آهي رسن سان مٿان پيل وزني پٿر! جلديءَ ۾ بنا ڳالهائڻ جي گهڙي ٿو ويهي پاسي واري ڪمري ۾.

حسن آڪاش منهنجو دوست آهي. پر آئون سندس دوست آهيان الاڻي نه اسان الاڻي ڪڏهن کان هڪ ٻئي کي سڃاڻون. اها ڄاڻ نه اٿم. پاڻ ايم اي فائن آرٽ ۾ ڪٿي اٿائين، ۽ هتي ڪراچيءَ ۾ هڪ پرائيوٽ اداري ۾ نوڪري ڪندو آهي. اڌ ڏينهن نوڪري، ۽ اڌ ڏينهن شهر کان پري. صرف نوڪري ۽ پوءِ پنهنجي فليٽ ۾ تصويرن جي دنيا ۾ گم ٿي.

هاڻي وينو آهيان اڪيلو، هن ڪمري ۾ ڪنهن سان ڳالهائڻ؟ تصويرن سان يا پنهنجو پاڻ سان. اڪيلائي جي احساس کي ختم ڪرڻ ڪاڻ. نهاريان ٿو سامهون، تصوير اندر بيابان ۾ واري پئي اڏامي، ٿر ۾ ڌڪار پري پري تائين رڃ جو سمند اڇلون ڪائيندڙ. تصوير جي وچ ۾ سڪل وڻ جي هيٺيان هڪ ڳئون مٿل. هڏن جو پڇرو. مٿاڻس ننڍڙو ڪاڙو نينگر بيٺل. ڏنڊو مٿ ۾، اکين ۾ لڙڪ ترندڙ.

سوچي ٿو ننڍڙو نينگر شايد ڳئون چارڻ ويو هوندو، پر چوٽرڙ رڃ هوندي. نه ڪو گاهه، نه ٿي ڪو پاڻي! ڳئون، ڪي لڳا هوندا بک ۽ اڃ جا چڪ. نينگر ڪي ڇڏي ڊوڙي هوندي، پريان کان سمند چوليون هڻندي ڏسڻ ۾ آيو هوندس، تيز تيز ڊڪي هوندي ان طرف. پر اتي هوندي صرف رڃ، رڳو رڃ....

ننڍڙو نينگر بدن جي ساري سگهه ڪئي ڪندي، تتل واريءَ ۾ اڳهاڙا پيرڙا کڻي ڊوڙيو هوندو ڳئون جي پٺيان. ڳئون ڊوڙي ڊوڙي، ساه ۾ پرڄي، ڪري پئي هوندي. ساه جو هانيارو تيز. واريءَ جي ڍير ۾ منهن، ۽ پوءِ ٿڌي ٿي ويهي هوندي، نينگر روئي پيو، جڏهن ويندو گهر ته روئي ماءُ پيءُ کي ٻڌائيندو: "ابا! پنهنجي ڪونج ڳئون مري ويئي، ابا! پنهنجو ان ته ختم ٿي ويو. پر پنهنجي ڪونج به مري ويئي!"

"چو ابا چو؟"

نهاريو هوندو پٿس چوٽاري گهر ۾، ۽ ٿڌي چلڻ ڏانهن، پريان ويٺل ننڍڙي نينگريءَ چيو هوندو. ابا او ابا! امان! بک لڳي اٿم. پيٽ خالي ٿيو پيو آهي. پيٽ ۾ سور ٿو پوي...."

پاسي ۾ ويٺل مائٽس؛ نگاهون خالي تان ڏانهن، پيٽ تي هٿ، ڌيءَ ڏانهن نگاهون. ڌيءُ واري ڪاڻ، مٿل جانور ڪاڻ، پيٽ پرڄي ويندي. اوچنگار، حال تي ماتر. پيءُ جي اکين ۾ لڙڪن جو سمند چوليون، طوفان، لڙڪن جي بند جوائنٽن، پاڻي ٿي پاڻي. شايد اهو لڙڪن جو سمند، ٿر کي سيراب ڪندو، ۽ پوءِ ڪڏهن به ڌڪار نه پوندو. ننڍڙي نينگري ماني ڪاڻ نه روئندي، نه ٿي ڪا ڳئون مرندي.

نڙي خشڪ ٿي ويل، نڙيءَ ۾ ٿوهر جا ڪنڊا، ساه سان ڀريل، آئون پاڻي پاڻي

ٿو ڪريان، تصوير کي ڏسندي.

ٽيبل تي پيل جڳ ڪٿي، پاڻي، گلاس ۾ پري پيشان ٿو.

جلديءَ ۾ نظرون وري ٻيءَ تصوير ڏانهن؛
 ڪا پارٽي آهي شايد. هل، هنگامو، جام ٽڪرائجن پيا. نازڪ جسمن تي ٻانهون
 ورائيل. ڊانس - اڌ اڳهاڙن جسمن جون اچلون. اکين ۾ ڀريل مستي. چپ چپن سان لڳل.
 ساهن جو ساهن سان ٽڪرائجن. کاڌو کائي ٻچيل. اوبارو ٽيبلن تي پکڙيل. وچ تصوير ۾
 هڪ عورت ۽ هڪ مرد ڊانس ڪندي، هڪ ٻئي کي جهٽيل. عورت ڪجهه پریشان، مرد
 ڳالهائي پيو. ڇا پيو ڳالهائي؟ ها شايد ائين پيو چوي؛

”جان من! تون ڪيتري نه سُٺي آهين! هن جان کان به سُٺي! هنن سڀني عورتن
 کان به سُٺي! تنهنجي اکين جي ڪٽورين ۾ مڌ ڀريل آهي! اکين کي ويجهو ڪر ته آئون اهو
 مڌ پيان! مدهوش ٿي وڃان، تنهنجي حسن جي سحر ۾ ۱.....“ ۽ جڏهن اکيون ويجهون
 ڪيون هونديون هن، ته ڪارا ڪسارا لڙڪ پيئندي، بي انتها ٿڪيو هوندائين!

”جان من! تنهنجو قسم، دنيا جي هر چيز کان مٿي آڻ تون، تنهنجا هي ڳل شفق
 جهڙا آهن. هي سج به توکان ٿو روشني خيرات ۾ پني! ۽ هي وار، ڪڪر آهن، جن چانو
 پياڪن مون تي.“ عورت جي چهر تي ڪوبه تاثر نه پریشان پریشان، ويڳائي.

”ڇو جان من! توکي ڇا ٿيو آهي؟ ڪهڙي پریشاني آهي؟ تون ڳالهائين نه ٿي
 ڇو؟“

”آئون ڏاڍي پریشان آهيان، ڪو ڪارڻ به نه ناهي. بس رڳو ايترو ته، اڄ اخبار
 ۾ ڏڪار بابت هڪ فيچر پڙهيو اٿم. اوڳاڏا ڪيڏي ته ڏکي زندگي آهي! بک، بک رڳو
 بک! جانور پيا مرڻ! ماڻهوپيا مرڻ... ماڻهو ٽپرا، هڏن جا ڪنڊا! مرد جو منهن خراب ٿي ويو...!۱

”اوجاني! ڪهڙيون بڪواس ڳالهيون پئي ڪين؟ تون اڃا تون ڳالهائ، مون
 بابت، پاڻ بابت، پنهنجي پيار بابت.... هن حسين شام ۱..... باقي ڏڪار ڪٿي آهي،
 اڙي ڪٿي آهي بک؟ هو ڏس ڪيترو کاڌو آهي! ٽيبل تي پکڙيل (کاڌي ڏانهن اشارو)
 اخبارون رڳو ڪوڙ ٿيون لکن، صحافي ۽ ماڻهو، ڪاٺو پيشو پوءِ ٿا ڪن بيان بازيون. اهو سڀ
 ڪوڙ آهي، فراڊ آهي، ٻان من...!۱

۽ پوءِ اڃان ويجهو.... صفا ويجهو، ساهن جو زور. ساهه منجهندڻ، هڏن جا
 ٽڙڪاٽ.... ۽ سامهون پيل آڪاش! ڪپرا ساڳيا ميرا، وار ٽڙيل پکڙيل، صرف شيو ٿيل!
 ”چانهه پيئندين؟“ چوي ٿو.

”ها، لازمي.... پر تون تيار ته ٿي وٺ!“ وڌيڪ ڪجهه ٻڌڻ کان اڳ، نظرن
 اڳيان ڪسڪيو ٿو وڃي.

نهاريان ٿو وري سامهون هيٺ پيل تصوير ڏانهن؛

هڪ ليکڪ، وينل ڪُرسِيءَ تي. اڳيان پيل ٽيبل، ٽيبل تي پکڙيل ڪتاب ۽ پنا،
 ٽيبل تي جُهڪيل، قلم هٿ ۾، ڏکندڙ اڌ سگريٽ ايش تري ۾ پيل. پاسي ۾ چانهه جو
 ڪپ. هلڪي هلڪي ٻاڦ نڪرندڙ چانهه مان. چانهه ۾ ڪريل هڪ مک، ڦٽڙاٽيون ٻاهر
 نڪرڻ لڳا. ليکڪ پریشان، مٿي تي هٿ رکيل، ڪو موضوع هٿ نه ٿو اچيس شايد، ۽
 ذهن جهاڳي پيو موضوعن جو ره.....

ليڪڪ! هون! ڇا ملندو هوندس انهيءَ لکڻ مان! پئس پنهنجا خرچ ڪري! پنا،
 پيئ، سگريٽ، چانهه، پوست جا خرچ- ۽ پڇاريءَ جو صرف نالو.....! او نالي جا
 بکيا ليڪڪ! ماڻهن کي پيٽ جي بک، ۽ هنن کي سندن نالي ڏسڻ جي! (ڇمڪائڻ جي)
 توريءَ دير لڙهه نگاهون هيٺ. ڪَريجن، ۽ پوءِ اٽڪيل نگاهون، هڪ عورت جي تصوير ۾.
 ڊگهي قدآور پوري رنگ جي. ساڻو ڀرت ڀريل وڳو، ڪارا زلف، نانگن جيان لٽڪندڙ ڪُلهن
 هيٺان. اکين ۾ ويٺل محبت جا پڪي. چوڙيون پاتل- شفق جهڙا ڳل ڳاڙها- رت جان ٽمندڙ-
 لپ اسٽڪ لڳل ڇٻ! چين تي ويٺل ننڍڙي معصوم شرير ٻار جهڙي مُرڪ. تصوير وٺندڙ.
 چاهياتو لاهي وٺان تصوير. چمڻ لڳان اُن عورت کي. هر مرد جي اکين جي بک تڏهن
 لهندي آهي، جڏهن هو ڪنهن سهڻيءَ عورت کي ڏسندو آهي. داد ڏيڻ لڳان تو، آڪاش
 جي تصوير کي!

عورت جي تصوير ۾ ائين ڏيکاريل، ته هاڻي اجهو هوءَ گهر مان ٻاهر نڪري رهي
 آهي ۽ جڏهن هوءَ گهر مان ٻاهر نڪرندي لوڏ مان، ته ڪيئي ديوانا تي لڳندس پُٺيان. تڏا
 شوڪارا پريندي، سيس نواڻيندس، اشارا، چين تان چميون لاهي هوا ۾ اُڏاريندا ڏانهنس،
 ۽ هوءَ ڇپ چاپ، حسن تي ناز. ائين به ٿي سگهي ٿو، ته پاڻ اچي وڃي ڪن مضبوط هٿن ۾.....!
 هو ڏانهن، پٺيندا سندس جسم کي. هي حسن لتجي ويندس! وار وڪرجي
 ويندس.

شفق جهڙن ڳلن تي رهندون لڳندس، اکين مان محبت جا پڪي ڦڙ ڦڙ ڪري
 اڏامي ويندا. لپ اسٽڪ چين تان ڪسڪي ويندي، معصوم شرير ٻار جهڙي مُرڪ، روڻ
 لڳندي..... ۽ هاڻي وري ناهي ٿو تصوير ۾. محسوس ٿو ٿيڻ، ته هاڻي اها
 خوبصورتي تصوير ۾ ناهي، اُن جي بدران هڪ عورت، ليڙون ليڙون تيل ڪپڙن سان! انگ
 انگ زخميل، ڪنڌ لاڙيل، ڪريل بستري تي. مٿان چڙهيل هڪ وحشي.... پاسي مان
 ڪو پاڇو لنگهي ويو! ٿيل تي ٽڙڪ! هيڏانهن هوڏانهن نه ٿو نهاريان، تصوير تان نگاهون
 هٽيل، ۽ در ٿي مٿان تنگيل تصوير تي نگاهون چمق جيان چنبڙيل. هڪ ننڍڙو ٻارڙو، ميرا
 آئل لڳل ڪپڙا، پير اڳهاڙا، گُرج ۾ ڪنهن اوزار کي سٽ سان صاف ڪندي، پاسي ۾
 بيٺل اچي ڪار. ان جي پاسي ۾ بيٺل هڪ ٻيو ننڍڙو ٻارڙو. اکين ۾ بک جهلڪا ڏيندڙ.
 هڪ هٿ تنگيل- پاسي مان وهندڙ روڊ تي، هر ايندڙ ويندڙ اڳيان....

نگاهون نفرت ڀريون، نگاهون حوس ڀريون، چوڪرو ڳاڙهو ڳيرو، پير اڳهاڙا.
 چٽين لڳل ڪپڙا. سٿن، سٿر وٽان ڦاٽل، ۽ گلابي گوشت جهلڪا ڏيندڙ.
 اڏامڻ لڳن ٿو سوچن جي آڪاش تي.

هي ٻار اسڪول ڪونه ٿا وڃن! هڪ ٻارُ جبري پورهيو ڪندڙ، ۽ ٻيو ٻار وري
 پنندڙ. هي ٻار جڏهن ڏسندا هوندا، پاسي مان لنگهندڙ، اسڪول ويندڙ ٻارن کي، ڪُلهن
 تي لڙڪيل ڪتابن جي ٿيلهن، صاف سُٿرن ڪپڙن کي ۽ چلڪندڙ ٻوٽن کي ڏسندا هوندا
 ته ڇا سوچيندا هوندا ته جيڪر اسان به اسڪول وڃون؟ پڙهون. پر ڪڏهن به اسڪول
 وڃي نه سگهندا! ڇا ڪڏهن گيريج ۾ ڪم ڪندڙ چوڪري جون، اندرين ڪمري مان

ايندڙ، گهٽجندڙ رڙيون ڪير ٻڌي سگهيو هوندو؟
 ٽيبل تي چانهن پئي آهي، الائي ڪيڏي مهل آڪاش رکي ويو! چانهه کڻان ٿو.
 چانهه ٿڌي ٿي ويل، شربت جيان پي ٿو وڃان، مٺي چانهه ڪپ، واپس ٽيبل تي.
 نگاهون جهاڳڻ ٿيون لڳن تصويرن جو رڻ.

گند جي ڏير واري تصوير تي نگاهون ڏيرو جمائين ٿيون.
 شهر جي ٻاهر جو منظر، گند جو ڏير، پُرائڻ ڪپڙن جا ٽڪرا، حجامن جي
 دوڪانن مان ٻاهر جي آيل وار، سڪل گاهه، چيني جا ٽٽل ٿانو، پراڻا جوتا، چيلون، ٽٽل
 پيتيون، قاتل ڪتاب، سليٽون، بي ڪارٽي ويل رانديڪا، مٿل ڪٽو، ڪٽي جي مٿان لکين
 مکين جي پون پون - هڪ وڏو پٿر، ان جي ڀر ۾ ويل ٻلي - ٿورو پريان هڪ انڌو فقير
 ويل - لٺ هٿ ۾، ڪنڌ هيٺ، پنهنجي قسمت جهڙا آڏا آبتا ليڪا پيو ڪڍي لٺ سان
 هيٺ، ان جي پريان ۽ ٻانهن پڳل گڏي، ننڍڙي ٻار جهڙي معصوم گڏي.... پر، گڏي
 آهي يا ڪو، نئون ڄاول ٻار، گند تي ڦٽو ڪيو ويو آهي....؟ نه، گڏي آهي شايد.... ۽
 جيڪڏهن هوءَ گڏي نه، ڪو نئون ڄاول ٻار آهي، ته به نيڪ! هتي ائين به ٿي سگهي ٿو....!
 نظرون ڄڻ پڪي! اڏامن پيون! تصويرن جي مٿان نظر اچي ٿو ڪو اميدن جو
 شهر، ۽ لهن ٿيون شهر مٿان. نظرن جا پڪي پڙا کولي لهن ٿا هيٺ.

دريءَ جي مٿان هن تصوير تي،
 اڏامي پيو ڪبوتر، مٿي آسمان جي ٻلندي تي. خوشي لڪل آهي سندس ڀرڻ
 هيٺان. هيٺ ڪو به هٿ ناهي سندس نشاني وٺڻ ڪاڻ. سڀ هٿ امن جا آهن. سڀ مرد
 ۽ عورتون رڌل ڪم ۾، همرچو پيون ڳائين، هٿن ۾ لڪل اٿن محبتون ۽ محنتون.
 ٻي تصوير.

هٿيارن جي ڏير کي باهه لڳي پئي آهي!!
 تصور ۾، ڏور ڪٿي سفيد رنگ جو جهنڊو پيو جهولي. ساڻي چادر سان ڍڪيل ڦرتي.
 هڪ وڻ هيٺ هڪ ٻئي کي ٽيڪ ڏيئي، ٻه پريمي بي خبر دنيا جهان کان.
 در تي منهنجون نگاهون تصويرن جي ڏير تان اڏامي واپس ٿيون اچن. ويهن ٿيون
 سامهون بيٺل آڪاش جي چهري تي. تيار ٿي بيٺل آڪاش، هٿ ٿو رکي منهنجي ڪلهي
 تي. چپن تي مسڪراهن جي اسٽيمپ لڳل. مسڪراهن سان ڀرپور آواز.
 "اٺ ته هلون پيارا".

"ڪلفٽن نه ٿا هلون!" چويس ٿو.

"پوءِ ڪيڏانهن هلون؟"

"هوڏانهن ٿا هلون." دريءَ جي مٿان تنگيل هن تصويرن ڏانهن اشارو ڪريان ٿو.

"چريو ٿيو آهين ڇا؟" تهڪ جو پراڻو منهنجي ڪنن سان ٽڪرائيندڙ.

"تون ڪلين ٿو! سڄي مون کي هوڏانهن هڻو آهي." بي خياليءَ مان چوان ٿو.
 آڪاش ٻانهن مان جهلي اٿاريم ٿو.

"هل يارا ڇڏ ڪٿي انهيءَ رسنگت کي." هن جو هٿ مضبوط، منهنجي ٻانهن ۾!
 •

گذري ويل پل

چانه نري پتي.

سگريت وسامي پيو.

ريستورنت ۾ ويل ماڻهو، آواز هلڪا هلڪا ٿلهيل ماحول ۾، ۽ خوشبوئون نڪرندڙ سهڻن جسمن مان، ادائون مدهوش ڪندڙ، ننڍڙا تهڪڙا، جلتريڪ جهڙا ۽ مسڪراھتون. رات جا اٺ، ڪاٺونتر تي ويل شخص جو ڪنڌ لڪيل اخبار ۾ ۽ ڪيڏي مهل ريستورنت ۾ ويل ماڻهن ڏانهن نظرون. ڪي پل اڳ ۾، نه ڪي منت، نه ڪلاڪ کن کان ويل آهي هڪ شخص ريستورنت ۾، واچ ۾ ڏسي ٿو تائيم، وقت گذرندو پيو وڃي، گذرندو ئي پيو وڃي، ٽڪ ٽڪ جو آواز واچ ۾، يڪ ٽڪ نهارڻ واچ ۾، ڏهه منت اڃان به وڌيڪ، اڃان وري به پنج منت وڌيڪ، انتظار جو قافلو تڪو تڪو ڊوڙندڙ. باهر رستي جا آواز ريستورنت ۾ اچڻ لڌ آتا، پر در بند، شيشي مان ڏسي سگهجن ڏڙ صرف ڇهرا ماڻهن جا.

چانه مان اُٿندڙ هلڪي ٻاڦ.

سگريت وسامندڙ، پويان پساه ڪڍندڙ سگريت، هلڪو هلڪو دونهن زندگي جو پيغام ڏيندڙ ”هوءَ ايندي!“، اميد جو ڪرڻون سانڍيل من اندر ۾. ڪوبه ته نه ايندو آهي ڪنهن لڌ، اميد جي ڪرڻي ۾ اوندهه، گهري اوندهه. هڪ منو درد وڌندڙ، مني درد ۾ هڪ ڪٽڪٽائي، ان ڪٽڪٽائيءَ ۾ ڪجهه وڃائڻ جو ڊپ، نرگس کي وڃائڻ جو ڊپ، سڀ ڪجهه وڃائڻ جو ڊپ، پاڻ کي وڃائڻ جو ڊپ، من ۾ ٻرندڙ روشنيءَ کي وڃائڻ جو ڊپ، ان روشنيءَ وڃائڻ کان پوءِ رهندي صرف اوندهه.

او روشني ۽ اوندهه-روشني ۽ اوندهه - روشني ۽ اوندهه. س هلڪو هلڪو پٿڪي ٿو، پاسي ۾ ويل ماڻهو نهارين ٿا هن ڏانهن، پر هي اڻ ڄاڻ ماحول کان، وري ماڻ وڙهيل چين تي. آئون نرگس کي پاڻي نه ٿو سگهان، سماج جي زنجيرن ۾ جڪڙيل منهنجو ساڻون وجود- (نه سماج ته ڪجهه به ناهي هي سماج ته ماڻهن جو ٺهيل آهي.) ۽ هوءَ به ته مون کي نه ٿي پاڻي سگهي. اسان ٻئي جڪڙيل آهيون، پر الڳ الڳ.

درد به ساڳيو، چاهت به ساڳي، هڪ ٻئي ڏانهن چڪ به ساڳي، سزا به ساڳي، پوءِ به الڳ الڳ.

هي ڪهڙي پيڙا آهي؟ پيڙا ته هڪ آهي، پر پوڳيون الڳ الڳ ٿا.
نرگس چوندي آهي هن کي، ”تون مون کي ايترو دير سان ڇو مليو آهين.“
هن جو به جواب ساڳيو، ساڳي پيڙا وڃان.
ريسٽورنٽ جي رومائنڪ ماحول ۾ اڪيلائپ جو احساس وڌندڙ، اجنبِي محسوس ڪرڻ پاڻ کي، ائين جيئن اوڀري شهر جي اوڀري اسٽيشن تي لهي پيو هجي ۽ ريل گاڏي هلي وئي هجي.
نھاري ٿو سامهون، ٻه پريمي ويٺل، ٽيبل تي ٻرندڙ ٻه ميڻ بتيون، ميڻ بتي جي روشنيءَ جا ڪرڻا پوندڙ چوڪريءَ جي منهن تي - اڪيون لڙڪن هاڻيون، چپ ڏڪندڙ.
”هي به شايد وڃڻ پيا؟“ وجود جي ويرانين مان ايندڙ آواز وري نگاهه ريسٽورنٽ جي در ۾.

روشنين ۾ ترندڙ، ماکيءَ جهڙو منو درد کڻي ايندڙ نرگس.
نرگس آهي يا ڪا ٻي..... ڄاڻي ٿو ته نرگس آهي پوءِ به اندر ۾ اڻ تن متان ٻي ڪا هجي.
نرگس متانس بيٺل.

”ڪيڏيءَ مهل کان ويٺو آهين؟“
”اُن مهل کان جڏهن رات جي ڪاري چادر ماحول تي نه اوڍجي هئي، شهر جي مٿان سانوريءَ شام ڦيريو. تون ۽ هي بتيون به نه ٻريون هيون، مون ويٺي تنهنجون واٽون نھاريون هيون. تون نه آئينءَ درد آيو. ائون درد جي پيڙي ۾ اڪيلو اڪيلو..... جڳن ڪنان اڪيلو محبت جو ڪنارو ڳوليندو رهيس ۽ اي اداس شاعره تنهنجي اداس شاعري پڙهندو رهيس.“

نرگس جي اکين ۾ جرڪندڙ سفيد چشمو ۽ اُن ۾ به اڪيون. اکين ۾ اٽڪيل پرتو. ٽيلهو رکي ٿي پاسي ۾، ويهي ٿي وياڪل ۽ ڳنڀير چهرو کڻي، اداس شاعره جو چهرو اڄ اداس ۽ اُٻاڪو.

”تياري مڪمل آهي.“ سفيد چشمي اندر ٻن اکين سان اڪيون ملائي چوي ٿو.
”ها..... اداس ڪهاڻيڪار اسان وڃڻ وارا آهيو، ۽ اسان وڃوڙي جا ڏينهن قيامت جيان پائيداسين.“

ڄاڻي ٿو پاڻ اداس ٿيندو وڃي، اداسيءَ جي جهرڪي ويٺل آهي سندس من ۾ چهرو اُڌاري ٿو اداسيءَ جي جهرڪيءَ کي ۽ پڇي ٿو ”ٽيلهو ننڍڙو اٿئي ڇا آهي هن ۾؟“
”ننڍڙو ناهي وڏو آهي، گهڻو سامان پيل آهي هن ۾، هن ۾ سارو ٿا آهن هڪ اداس ڪهاڻيڪار جا - محبتون آهن اداس ڪهاڻيڪار جون، ۽ هن ۾ منهنجي ۽ هن جي اداسي به آهي جنهن اسان کي هڪ ٻئي جي ويجهو آندو اهو لمحو به آه هن ۾.....“
”باقي هڪ ڏک ۽ جدائي رهيل آهن هن ۾ - سابه وجهي ڇڏيندي سانس.....“

وري به هن پل محسوس ڪيائين آداسي اڃان به پٺي ڦيريون پائي هن جي چهري تي، پاڻ آداسيءَ کي ويهاري ٿو ڇڏي چهري تي.
 ”ڇا پيئندين؟“ پڇي ٿو
 ”ڇانهه ٿڌو!“

آداس شاعره جون نگاهون هيٺ.

ڇانهه.... نري ويل.

سگريٽ وسامي ويل.

”ڪُجهه به نه - صرف توکي ڏسندس آخري لمحن تائين. سڀاڻيءَ جي ڪابه خبر ناهي سڀاڻي اچي الائي نه؟“

سڀاڻي ايندي نرگس، وقت ڪڏهن ننڍڙي ٻارجيان رڙهندو، ڌڪاڪائيندو ٿاڀڙندو، گيلاتيون کائيندو ۽ ڪڏهن ڊوڙن پائيندو، ڌرتيءَ جو گولو ڦرندو رهندو، سڀاڻي کان پوءِ به سڀاڻي ايندي، اڃان پوءِ به سڀاڻي ايندي پوءِ به ايندي - ۽ سڀاڻي ايندي.
 ”پر تون ۽ آئون الڳ هونداسين.“

نرگس جاهت اچن ٿا سندس هٿن ۾.

”جيڪر زندگيءَ جي سفر ۾ ائين گڏ گڏ هلندا رهون ها.“ هڪ خيال جو واسو ذهن ۾.

”پنهنجون واٽون الڳ آهن، تڏهن کان جڏهن نه تون هئين ۽ نه آئون، نه ڌرتي نه آسمان. پوءِ به ملي ويا آهيون ائين جيئن به الڳ الڳ واٽن جا مسافر گهڙي کن رستي جي چوڪ تي ملي ويندا آهن ۽ جڏا ٿي ويندا آهن.
 ”احساس رڙهندڙ بيمار مريض جيان، ۽ موت احساسن جو، روئڻ وارو ڪوبه نه.“

”نرگس تو ڪڏهن ڪتاب گهر ۾ آهو ميرو ڪتاب ڏٺو آهي جنهن کي هر ڪتاب وندڙ هٿن ۾ کڻي اٿلائيندو آهي ۽ وري ڦٽو ڪري ڇڏيندو آهي. ڪتاب جو وجود ميرو پڇجندي ويندو آهي. آهو ڪتاب آئون هوندو آهيان ڄڻ.“

”۽ تو ڪڏهن گرم ڇانهه ۾ مک ڪرندي ڏٺي آهي جيڪا جاکوڙ ڪندي آهي ٻاهر نڪرڻ لڌ. نڪري ناهي سگهندي ۽ ڦٽڙاتيون ڪندي مري ويندي آهي. اها مک لڳيم ٿي ڄڻ آئون هُجان.“

خاموش ماحول ۾ ائين ڪي گهڙيون، ڪي منٽ ائين وينو ٿي رهڻ، هڪ ٻئي کي ڏسندو ٿي رهڻ، پلن جو گذرندو ٿي رهڻ.
 ”نرگس هلون!“

”ها هلون ٿا، ٻاهر سرد هوائن ۾ چڻندڙ پيلن پنن وانگر جڏا ٿي وڃون ٻاهر رستو آهي جڏاڻيءَ جو ڊگهو ڊگهو ۽ ڊگهو، جنهن جو ڪوبه انت ناهي.“

”۽ پاڻ جڏا ٿي وڃون ٻاهر ملن تائين، نه ڪڏهن به ملن تائين نه!“

”۽ کائيندا رهون جڏاڻيءَ جي سمنڊ ۾ غوطا، رڱندا رهون يادن جي شهر ۾.“

نرگس نهاري ٿي هيٺ.

چانه نري ويل.

سگريٽ وسامي رک ٿي ويل فلٽر تائين، ٿوري هوا جي جهوٽي تي رک اڏامندڙ-
ٻاهر نڪري آيا آهن، ريسٽورنٽ کان. ڏسن ٿا ٻئي مٿي آسمان ۾ چاندوڪي رات، آسمان ۾
ڊوڙندڙ آواره ڪڪر، چنڊ اُداس محبوبه جيان، ڪنڌ هيٺ ڪري نهاريندڙ هنن تنهي ڏانهن
تارا پريشان، هٿ لوڏيندڙ هنن ڏانهن.

الوداع - الوداع - الوداع!

هي هلندا ٿا رهن فوت پاٽ تان، رستا ايندڙ ويندڙ گاڏين جي بٽين سان ”آئون ياد
رکنديس اُن اُداس شاعره کي جنهن منهنجي محبت کي رکي ڇڏيو سندس بند پرس ۾!“
”۽ آئون ياد رکنديس اُن اُداس ڪهاڻيڪار کي جيڪو جواني ۽ پوڙهيڻ جي
سرحد تي بيٺل آهي ۽ منهنجون محبتون هن جي اکين ۾ قيد آهن.“
”اسان ياد رکنديسين اڄوڪي ملاقات.“
”اسان ياد رکنديسين گذري ويل پل ۽ گذري ويل يادون، ۽ جيئنديسين گذري
ويل يادن جي سهاري.“

”آئون لکندس ويوڙي جو طويل نظرا“

”۽ آئون لکندس ويوڙي جي ڪهاڻي!“

رڪشا مان لهن ٿا ريلوي اسٽيشن وٽ، ريلوي اسٽيشن جي عمارت ڪنڌ نمائي
بيٺي هنن کي ڏسي. هي ويهن ٿا انتظار جي بيٺي تي ۽ انتظار ڪن ٿا جدائيءَ جي ريل
گاڏيءَ جو. انتظار طويل ٿيندڙ پاڻ چپ چاپ ويٺل، يڪو چپ، ۽ چپ، وڌندڙ خاموشي.
خاموشي ۾ وري مونجهڙا

پر ماٺ ٻنهي طرف، خاموشيءَ جي بيٺل پاڻيءَ ۾ ٿيل پٿر جو شپڪو.
اُداس ڪهاڻيڪار چوي ٿو ”آئون پاڳل ٿيندو پيو وڃان نرگس، شدت سان
چاهيان ٿو ته ۱۰ مهون پيل پٿرن جو ڍير ڪٿي رکان جدائيءَ جي ريل گاڏي اڳيان، ريل اسٽيشن
بيٺي هجي، تون ۽ آئون اسٽيشن وٺا هجڻ گڏ جڳن تائين.“

ڪي پل اڳ ۾، نه ڪي منٽ اڳ ۾، نه ڪي ڪلاڪ اڳ ۾، هڪ ڏينهن
اڳ ۾ گهر ۾ ويٺو هو اُداس ڪهاڻيڪار، هن کان ڪهاڻي رسي هلي ويئي هئي، ڏور، هن
ڳولهن چاهيو ڪهاڻيءَ کي، ڪهاڻي لڌي ڪين، سوچن جي رڻ ۾ ڊوڙندي ڪهاڻيءَ کي
ڏنائين پير جي وڻ هيٺان ڪنڌ هيٺ ڪري ويٺل، پرچائن چاهيائين ڪهاڻيءَ کي، ڪهاڻي
پرچي ٿي ڪين، کيس ڪهاڻي اها محبوبه لڳي، جيڪا سندس هوندي به سندس نه هئي.
سوچن جي رڻ مان گهلجي آيو، ناراشا پڪڙجي ويئي ڪهاڻيڪار جي چهر تي،
ٿيل تي جهڪيو پين جو پويون ۱۰ سؤ واٽ ۾ وجهيو ويٺو رهيو، ويٺو رهيو. هوا جي تيز
جهوٽي سان کلي ويون دريون، درين جي ٻاهران بيٺل ننڍڙي باغيچي مان آئي خوشبو گلاب،

موتيء سرنهن، نازبو ۽ ڪهاڻيءَ جي. ڪانئس ڪهاڻي پرچي پئي. هن ڪهاڻي کي پين جي
نُب مٿان ويهاري ڇڏيو ۽ لکڻ لڳو ڪهاڻي.

ڪهاڻي هئي، جدائيءَ جي رستن جي، اُداش پهرن جي، مرڪن جي، تهڪن
جي، محبتن جي، هن شهر جي يونيورسٽيءَ ۾ پڙهندڙ ڪارين اکين واري اُداش شاعره جي،
جيڪا اُتي هئي ڏور ننڍڙي شهر مان هن شهر جي يونيورسٽي ۾ تعليم پرائڻ. هفتي جا ڇهه
ڏينهن يونيورسٽي ۽ هاسٽل ۾ ٻين پويٽن جهڙين چوڪرين سان گڏ. ستون ڏينهن اُداش
ڪهاڻيڪار جي گهر. هفتي جي هر جمعي ڏينهن جو معمول، ٻاهرين در جي گهٽي جو
مسلسل وڃڻ، ۽ وڃندي ئي رهڻ گهٽي، ۽ گهٽيءَ جو شور ڊوڙندڙ سڄي گهر ۾.
جلديءَ ۾ در کُٽندو.

سفيد چشمي جي اندر ٻن اکين ۾ خوشي ڏيندي ٽپڪا.
ٻانهون ڪولي ملندي پنهنجي پيڻ سان ڪارين اکين واري چوڪري، ۽ پوءِ ننڍڙي
پرڻه کي سميتيندي پاڪرن ۾ ۽ هڪ چمي ڊگهي مڌن جيتري پرڻه جي ڳل تي، ٽيبل تي
رکندي پنهنجي اُداشيءَ سان ڀريل ٻاڻري، نگاهون ڦيرائيندي چو طرف، اکيون ڳولينديون
ڪجهه، نظر نه ايندو ڪُجهه، ۽ نه ئي ڪو اهڙو آواز ڪنن ۾ ٻرندو جو ڇيڙي ڇڏي اندر
جي احساسن جي تارن کي.

ڪا ڪمي رهندي اندر، پاڻ کي ڦاٽندي محسوس ڪندي ڪاڳرجيان، پاسي
واري ڪمري ۾ ويندي گهڙي.

ڪتابن سان سٿيل ڪمرو، ڪٻي ۾ هڪ ٻئي جي مٿان ڪتاب، ڊانهون،
واويلائون ڪتابن جي اندر ڪردارن جون، مٿان پيل ڪتابن جي ٻار کان.
ڪمري جي هڪ پاسي پيل ٽيبل ۽ ڪُرسی تي ويٺل هڪ شخص، ڪتاب
پڙهندڙ يا ڪُجهه لکندڙ، هن جون اُداش ڪهاڻيون ٻڌڻ ۽ سندس اُداش شاعري ٻڌائڻ.
اکين جو اکين کي داد ڏيڻ، ملندو رهڻ گهرو ٿيندو رهڻ، سمجهڻ هڪ ٻئي کي، هڪ ٻئي
جي احساسن ۽ جذبن کي، هڪ ٻئي جي اُداشين کي، ملندو رهڻ ڳالهائيندو رهڻ، ڪڏهن
ٻاهر به ملندو رهڻ، شهر جي سڙڪن، رستورنن ۾، ڪڏهن اُداش شاعره جو نه اچڻ ۽ نه
ٿي ٻاهر ڪٿي ملڻ، هن جي ڪمي محسوس ڪرڻ، ۽ هن پاسي به انتظار هن جو.
چاهت ٻليءَ جيان پير کڻندي آئي آهستي آهستي، ويني هن جي دلين ۾،
حجاب جا پردا ڪرندا رهيا، درد جون شرنايون وڃنديون رهيون، هڪ ٻئي کان سواءِ اڌوري
پئي جو احساس وڌندو رهيو.

چين جو کُل ڪجهه چوڻ لاءِ، چئي نه سگهڻ. ڄاڻڻ ٻنهي طرفان اهو ته هو هڪ
ٻئي جا ناهن غلط اسٽيشن جا مسافر آهن، پُل وچان ملي ويا آهن هڪ اسٽيشن تي.
اڃا تو منو درد سانڊجندڙ سيني، ڪڏهن به اظهار نه ڪيل چاهت جهاتيون
پائيندي رهي هڪ ٻئي جي اکين ۾، تڏهن به اظهار ڪري سگهڻ جي قوت نه، ٻنهي طرفان
ويجهو اچڻ لاءِ اڳرائي ۽ زور، سمجهائڻ پنهنجو پاڻ کي، سمجهائي نه سگهڻ، اظهار ڪندا
رهيا هڪ ٻئي کان اڻ ڄاڻائيءَ جو، هڪ ڏينهن ٻنهي جي سوچڻ ۽ سمجهڻ جي سگهه

ختم، شعور ۽ لاشعور جي وچ ۾ ڦاٿل ۽ وجود، جائزائيءَ جو سفر هلندڙ، اندروني چڪ
کي جهلي نه سگهڻ.

ڪَرسِي تي ويٺل آداس ڪهاڻيڪار ٺهاريو.
ڪٻي مان ڪتاب ڪڍندي آداس شاعره به ٺهاريو.
اکين جهٽيا پيغام هڪ ٻئي جا.
۽ ٻي گهڙي جي ٻي حصي اندر هو هٿا پاڪرن ۾!
هڪ ٻئي کي ڏنل پرپور موت ۽ انهيءَ موت ۾ هڪ اٿاهه پيار.
اندرين چڪ جو زورو ڏندڙ، ۽ اُن چڪ جي باعث ڪي گهڙيون ڪي منٽ
مدتن جيترا ڇهڻا رهيا پاڻ ۾.

پاڪرن جي گهيري جو تڻ، آجا ٿيا هڪ ٻئي مان، ويٺا ڪُرسين تي چُپ
چاپ، آداس شاعره منهن لڪائي ڇڏيو ڪتاب ۾، ۽ هن جون نظرون اٽڪيل خالي پن تي،
محسوس ڪيو آداس ڪهاڻيڪار ”نه ڪرڻ گهرجي ها مون کي ايئن!“ ذليل ٻئي ۽ نيچ ٻئي
جو احساس ڇيندڙ.

سوچيو آداس شاعره، ”مون کي ايئن نه ڪرڻ گهرجي ها، غلط ڪم جو
ڪُجهه به ڪيم، صحيح نه ڪيم.“

ٻئي ڏوهي محسوس ڪرڻ لڳا پاڻ کي ڏوهاري ۽ اُن ڏوهي ٻئي جي احساس
جي ڏهڻ ۾ لهندي ويا هيٺ پوڳڻ سزا، سزا جنهن جو انت نه، پوڳيندوئي رهڻ، لمحن ۾
جڳ لنگهي ويا، آهائي سزا هلندڙ، گم ٿيندي ويا خيالن ۾، ويٺل ڪُرسين تي، پر سندن
خيالن جون اڏامون پري پري.

محسوس ڪيائون بيٺل پاڻ کي سندن ضمير جي عدالت. ٻي ڪٽهڙي ۽
پنهنجي ضمير جي جج جي اڳيان!
آداس ڪهاڻيڪار چيو،

”جناب عالي آئون مڃان ٿو پنهنجو ڏوهه، آئون آهيان ڏوهاري هن ڏوهه جو!“
آداس شاعره چيو،

”نه سر هي نه آئون ئي آهيان ڏوهاري، آئون ئي هيس جنهن محبت جو پٿر
اڇلايو هن جي دل جي ماني پاڻيءَ ۾، آئون آهيان تيار سزا پوڳڻ لاءِ سر.“

”نه آئون آهيان ڏوهي!“ آداس ڪهاڻيڪار.

”نه آئون آهيان ڏوهي!“ آداس شاعره.

”نه آئون آهيان ڏوهي!“ آداس ڪهاڻيڪار.

”نه آئون آهيان ڏوهي!“ آداس شاعره.

آرڊر - آرڊر - آرڊر -

ضمير جي جج جو هٿ حرڪت ۾، ۽ آواز هٿوڙي جو زور سان. هنن جو بحث
ختم. ٺهاريو ضمير جي جج آداس ڪهاڻيڪار ڏانهن، ۽ چيو تون پهرين ڳالهائي. ٻڌائي
پنهنجي ڏوهي هجڻ جي باري ۾.

عدالت جي ڪهڙي ۾ بينل اداس ڪهاڻيڪار،
 ”جناب عالي آئون محبت جو قسم کڻي چوان ٿو جيڪي ڪُجهه چوندس سچ
 چوندس سچ کان سواءِ ڪُجهه به نه چوندس، سر آئون آهيان ڏوهاري هن ڏوهه جو،
 ڏوهاري ان لڻ جو هيءُ اداس شاعره منهنجي زال جي پيڻ آهي، ۽ انهيءَ ڪري آئون آهيان
 دٻيل ڏوهي پڻي جي پٿر هيٺان. ڏوهه جي شروعات تڏهن ٿي جڏهن آئون سوچڻ لڳندو
 هوس بي انتها، ته ڪو وري اڳ جيان اچي منهنجي زندگيءَ ۾ ۽ منهنجي دل جي خالي
 ڪشڪول ۾ وجهي به ٿي ڪٿا پيار جا.

”سر هن کان اڳ به مون محبت ڪئي هئي هڪ سانوري چوڪري سان،
 کيس مون ئي ڇڏي ڏنو پنهنجي ڪلا کي امرتا بخشڻ لڻ، ڀلي ڪو منو درد اندر ۾
 پلجندو رهي ۽ اهو درد منهنجي ڪلا کي نئون روح ڏيندو رهي ۽ ان چوڪريءَ سان ڇا
 حشر ٿيو، مون ڪڏهن ڄاڻڻ جي گهرج محسوس نه ڪئي.

ايئن گذرندو رهيو وقت، پل ڏينهن، مهينا سال....!

شادي ڪيم - شادي هڪ سماجي بنڌڻ آهي سر،
 شادي ڪرڻي هيم ته ڪيم ان لڻ جو هن گهٽيل سماج ۾ ساڻه ڪڻڻ به ڪيترو
 مُشڪل آهي، اتي اسان جهڙن لڻ سيڪس جي پورائي اڃان به مُشڪل آهي ۽ مون سيڪس
 جي پورائيءَ لاءِ ئي شادي ڪئي ۽ پوءِ محسوس ڪيم ته غلط چونڊ ڪئي آهي مون، مون
 تڪڙ ڪئي آهي، ائين به ته ناهي جو منهنجي زال مون کي پسند ناهي، پسند آهي، پر پوءِ به
 الائي ڇو ڪڪڙائي ٿيندي رهي هن کان، هن جي ويجهو هوندي به ڏور پاسن لڳس پاڻ کي
 هن کان، اسان جي سٺي اندر استغناء به آهي پر پوءِ به الائي ڇو؟ ها شايد انهيءَ لڻ جو
 مون هن کي اپنايو هو پنهنجي گهرج پٽاندڙ، اندروني چڪ پٽاندڙ نه.

آئون مادي ناتي جو مڃيندڙ آهيان ۽ آتما جو به، منهنجو هن سان مادي ناتو ته
 هو پر آتما جو نه، مون چاهيو هو شدت سان ته ڪو اهڙو ساٿي ملي، جنهن سان آئون مادي
 توڙي آتما جو ناتو به رکي سگهان ۽ هن منهنجي دل جي ويران مندر جي گهٽي وڃائي زور
 سان.

ٽرن - ٽرن - ٽرن.....

وقت لنگهيو بال جيان رڙهيون پائيندي.

هوا جي جهوٽي جيان ڪڪ پن اڏائيندي.

گهوڙي جيان ٽاپ ڪندي.

۽ آئون مليس هن اداس شاعره سان ۽ ملندو ئي رهيس.

پر اڄ اهو ڪُجهه ٿيو جو ڪُجهه اسان چاهيو هو، پر پوءِ به الائي ڪهڙي پوڳيون
 پيا سزا، محسوس ڪريون پيا پاڻ کي ڏهاري.

لڳيم ٿو آئون تنگيل آهيان صليب تي!

هٿن پيرن ۾ ڪل نوڪيل، ڇپ ويڊل!

پٿر پريل هجور جي هٿن ۾، سنگسار ڪيو پيو وڃان آئون.

چاهيان ٿو آئون جيون جي رڻ جهڙي سفر ۾، هو ۽ مان گڏ هجئون، ڀلي لوڪ
کڻي آڱريون اسان تي،

پر اهو ناممڪن آهي

اهو ممڪن ٿيئون ٿي نه آهي سر،

پوءِ به آئون شيشن جهڙن خوابن جي رستي تي، حقيقت ۾ پوڄيندو ٿو رهان هن
کي، ۽ اڄ اها پوڄا ڪندي آئون دهجي ويو آهيان ڏوهي پٿي جي پٿر هيٺان، سوچون
ڪاري نانگ جيان ڦڻ ڪڍي پينل آهن مون مٿان.

مون کي ايتن نه ڪرڻ گهرجي ها،

اهو ڪجهه غلط هو،

اهو ڪجهه صحيح نه هو،

آئون تيار آهيان سزا پوڳڻ لاءِ سر.

"هي نه، آئون آهيان ڏوهي، آئون ئي پوڳيندس اها سزا- آءُ شاعره چيو.

"نه آئون آهيان ڏوهي" آءُ ڪهاڻيڪار.

"نه آئون آهيان ڏوهي" آءُ شاعره.

"نه آئون آهيان ڏوهي" آءُ ڪهاڻيڪار.

"نه آئون آهيان ڏوهي" آءُ شاعره.

بحث جو سفر طول ٿيندي ويو. آرڊر- آرڊر- آرڊر!

اشارو ضمير جي جڳ جو آءُ شاعره کي، ڪجهه چوڻ لاءِ.

آءُ شاعره پينل ضمير جي عدالت جي ڪٽهڙي ۾.

"جناب عالي! آئون قسم ٿي ڪٿان هن آءُ ڪهاڻيڪار جي محبت جو، جو
ڪجهه چونديس سچ چونديس سچ کان سواءِ ڪجهه به نه چونديس، سر منهنجي دل جي
اڪيري ۾ هن جي چاهت جو پڪي تڏهن وينو هو ۽ ٻولڻ شروع ڪيو هو جڏهن اڃان هن
جي شادي منهنجي پيءُ سان به نه ٿي، ۽ نه ان کان به اڳ ۾، سال اڳ ۾، نه پر
صديون اڳ ۾.

هن آءُ شاعره جو من ڌڙڪندو هو هن آءُ ڪهاڻيڪار لاءِ.

مون کي هي پاڻ به وڻندو هو ۽ هن جي آءُسي به، ۽ پوءِ مون کي وڻنديون هيون
مونکي هن جون ڪهاڻيون. ڪهاڻيون محبت جون، آءُسين جون، تنهائين جون، زنگ لڳل
زندگي ۽ سماج جون، ڌرتيءَ جون، قوم جون، محبت کان خالي چهرن جون. هن کي
ڏسي، هن جي آءُسي پرکي هن جون ڪهاڻيون پڙهي، شاعري سرتيءَ جو روپ وٺي آئي
مون وٽ، ۽ مون ڪٿي شاعري هن آءُ ڪهاڻيڪار لاءِ هڪ ڏينهن کيس ڏنم پنهنجي
گهر ۾ سندس ماءُ پيءُ سان گڏ، دريءَ جي شيشن مان ڄاتم، هو آيو آهي مون ڪارڊ،
سپنا سانڊيل اکين ۾، ساڀيانن جو روپ نه رهيا هئا.
کيس مون ڳوليو هو.

ننڍڙي چوڪريءَ جي مرڪز ۾.

صبح جي پهرين ڪرڻ ۾،
 آسمان جي سمنڊ ۾ ترندڙ جهرڪيءَ جي اکين ۾،
 خودڪشي ڪندڙ نوجوان جي آخري پساهن ۾،
 شام جي سانوري چهري ۾.

”هڪ ڪرڻو هو اميد جو، منهنجي من ۾ ٻرندڙ، هو منهنجو آهي. کيس اڳ به
 ڏٺو هئس پر ملي نه سگهي هئس، ها ملندي هئي سانس راتين جو خوابن ۾. روز کيس
 گهرائيندي هئس پاڻ وٽ!“

منهنجي من ۾ سانڍيل ڪرڻي ۾ ٿي اوندهه، هو منهنجو نه پر منهنجي پيڻ جو
 هو، اداس، ڪيڏو ڏک ٿيم، ۽ وڃنديون رهيون درد جون شرنايون من اندر ۾.
 پوءِ به کيس چاهيم ۽ چاهيندي رهيس، چاهيندي ٿي رهيس، يونيورسٽيءَ جون
 آواره هوائون ۽ آواره ڀٽڪندڙ چوڪرا منهنجي پويان اڃايل اڃايل، پر آئون خود به اڃايل،
 آسائيل اداس ڪهاڻيڪار لاءِ. اسان مليا سين ۽ ملندا ٿا رهون ۽ لائين ڪيسٽائين ملندا
 رهون.

اداس ڪهاڻيڪار چوندو آهي مون کي، کيس منهنجي مُرڪ وٺندي آهي،
 منهنجو ڪلڻ وٺندو آهي، منهنجي مُسڪراھت ۾ انڊلٽ جا رنگ آهن ۽ ڪلڻ تي جُهومڻ
 لڳندي آهي ساري ڪائنات!.

هو چاهيندو آهي منهنجي مسڪراھت رکي ڇڏي سندس دل جي مٿان واري
 کيسي ۾، يا پنهنجين ڪهاڻين جي پهرين ڪتاب جي پهرين ڪهاڻيءَ ۾، اداس تهڪن مٿان
 چنڊڙائي ڇڏي ۽ اُن ڪهاڻي جي تهڪن جي اداسي ختم ٿي وڃي.“
 سر آئون مڃان ٿي پنهنجو ڏوهه، آئون آهيان ڏوهاري، هن ڏوهه ۾ وڌ کان وڌ
 شريڪ.

سندن ضمير جي جڃ جو ڪنڌ هيٺ هٿ ۾ جهليل هٿوڙو به خاموش آرڊر-
 آرڊر- آرڊر- جهڙا حڪمانا، آواز به گونگا.

هنن ٻڌڻ چاهيو فيصلو، پر ضمير جو جڃ ويٺو رهيو خاموش خاموش. ڇپ
 چورائيڻ اوچتو ”اوهان ڪڏهن به نه ملو ۽ نه ئي ملڻ جي ڪوشش ڪريو اهاڻي اوهان جي
 سزا آهي ۽ پوڳيندا رهو اها سزا.“

ضمير جو جڃ فيصلو سٺائي ٽپ ڏيئي لهي ويو سندس خيالن جي اُٿار تان.
 ڏينهن، ٻه، ٽي، چار، پنج، هفتو وڌ ۾ وڌ مهينو ڏوهي پئي جي ٻار هيٺان دٻيل، ڏوهاري
 محسوس ڪرڻ پاڻ کي، ۽ پوءِ ڏوهي پئي جو ٻار هٽيل، ضمير جي جڃ جو فيصلو رد
 ڪري ڇڏڻ، ملندا رهيا پاڻ ۾ ملندا ٿا رهن ۽ اهو اه ڪٽ سلسلو هلندڙ.

اداس ڪهاڻيڪار جي زال ۽ اداس شاعره جي پيڻ جي اکين ۾ اڃان شڪ جا
 پڪي ٺاهن وٺا، هن جو اهو خيال ٿي نه ڪرڻ ته پاسي واري ڪمري ۾ چايو ٿئي، اداس
 ڪهاڻيڪار ڪهاڻي لکندي لکندي بيهي رهيو.

ويچارڻ، ويچارڻ، ويچارڻ وري وري ويچارڻ ڪهاڻيءَ جي آخر بابت.

"ڪهاڻي جي آخر آهي ٿي نه، پوءِ ڇا لکان؟" پين کي رکڻ پئن مٿان.
اڻ پوري ڪهاڻي پيل ٿيل ٿي، وري جلدي پين هٿ ۾ ڪهاڻي لکڻ چاهيائين،
هٿ ۽ ذهن ساٿ نه ڏيندڙ، "ڪهاڻي لکڻ به ته عذاب آهي، سا به پنهنجي ۽ اها جنهن جي
پڄاڻي به نه هجي." ويٺو ٿي رهڻ ائين خيالن ۾ ٻڌل، ڪڙڪو ٿيو درتي، اندر ڪمري ۾
داخل ٿي اداس شاعره، اداس شاعريءَ جهڙو چهرو کڻي، اڳ جيان سندس چهر تي ڪابه
مسڪراھت نه.

"ڇا پيو لکين؟" تخليق جي پوڳنا پوڳيندڙ اداس ڪهاڻيڪار کي چيائين،
"ڪهاڻي پيو لکان ٻن پريمين جي، هو هڪ ٻئي جا آهن به ۽ نه به، هو ملندا ٿارهن، ۽ ملندا
ٿي ٿا رهن، وڃڻ نه ٿا، پر منهنجي خيال ۾ ڪهاڻي جي پڄاڻي اها ناهي پوءِ ڇا لکان؟
ويجاريان پيو."

"آخر آئون اهڙي المناڪ پڄاڻي نه ڪندس پنهنجي هن ڪهاڻي جي."
"پر هن ڪهاڻي جي پڄاڻي ايئن ٿي ٿيندي، توکي خبر ناهي هي ڪهاڻي مڙهي
خيالي ڪونهي پر تنهنجي منهنجي ڪهاڻي آهي."
"تڏهن ٿي ته چوان ٿي هو هاڻي وڃڻ ٿا." ڏڪندر چين مان نڪتل آواز
وڃڻ ٿا "منجهيل اداس ڪهاڻيڪار.

ها، آئون آئي آهيان وڃڻ ڪا، اداس شاعره بيٺي دري وٽ، دريءَ جي پاسي
۾ ننڍڙو باغيچو خوشبو اڏامندڙ اُتان، گلاب جو گل بيٺل باغيچي جي وچ ۾، گلاب جي
گل کي نوڪدار ڪندو تبديل بلبل جي سيني ۾، هڪ سڌو اندر ۾، هڪ آه اندر ۾،
هڪ تڙپ اندر ۾، هڪ درد اندر ۾.

بلبل ۽ گل مان نگاهون ڪڍي نهارائين مٿي آسمان جي وسعت ۾، ڊوڙندڙ هڪ
ننڍڙو ڪڪر، تيز هوا جي وهڪري ۾ ٽڪرا ٽڪرا ٿي ويل، اُن ٽڪرا ٽڪرا ٿيل ڪڪر
جي هيٺان اڏامندڙ ٽي پکي، اڏامندي اڏامندي اوچتو جدا ٿي ويل هڪ پکي ! هڪ پاسي
اڏامندڙ هيڪلو هيڪلو.

"اها بلبل اهو ڪڪر، اهو پکي آئون آهيان." اداس شاعره جي اکين جي مٿان
لڳل چشمي اندر جرڪڻ لڳو ڪجهه - شايد لڙڪ.

"تون ڇو ٿي وڃڻ چاهين مون کان زندگيءَ جي هن ته وائي تي" اداس
ڪهاڻيڪار سمجهڻ ۽ نه سمجهڻ جي وچ ۾.

"آخر ڪڏهن نه ڪڏهن ته وڃڻون هو پاڻ کي ته پوءِ اچ ته وڃڻي وڃون."
آڪاش ۽ پاتال جي وچ ۾ لٽڪيل وجود اداس ڪهاڻيڪار جو، يتيم ٻار جهڙو
نماڻو آواز، "ٻڌ آخر ڪو ته جواز هوندو نه وڃڻ لڙڪ."

سندس اکين اڳيان لهرائجڻ ڪاغذ، ڪاغذ پڪڙيل اداس شاعره جي هٿ ۾،
ڪاغذ وٺندي پڙهيائين، خط اداس شاعره ڏي سندس پيءُ جو، خط پڙهندي پڙهندي ٽن
سٽن تي سندس اکيون پٿرائجي ويون.

"نرگس پٽ جلدي واپس اچ، تنهنجا امتحان ته ختم ٿي ويا آهن، يونيورسٽي

جي تعليم به ته ختم ٿي. هاڻي ڇا پئي ڪرين، "اسان سليم سان تنهنجي شادي جي باري ۾ سوچي رهيا آهيون."

اڳي ڪجهه به پڙهي نه سگهون جي سگهه، پٿر تي ويل پاڻ وٺي وٺي.

۽ هينئر هي وينل آهن انتظار جي بيٺج ٿي. جدائي جي ريل گاڏي جي انتظار ۾ آڏاس ڪهاڻيڪار جي من ۾ آيو.

"اسان ايئن ئي انتظار جي بيٺج ٿي ويٺا هجئون ۽ ڪابه گاڏي نه اچي ۽ نه انتظار ختم ٿئي ۽ ايئن لنگهي وڃن جڳ، ۽ اسان وڇڙ ڇاهيندي به وڇڙي نه سگهون." ساڳيا خيال، ساڳيون سوچون آڏاس شاعره جون به.

ڪي ڀل صدين جيترا ماڻ ۾، ڇپ بند، زبان کان لفظ وڃائجي ويل. گذري وڃن ٿا ڪيئي ڀل، ڀل مٿان ٻيو ڀل ۽ ائين گذرندي ڀل.

آڏاس ڪهاڻيڪار جي اندر جو روڳي انسان رڻو، اهو ڀل نه گذري، جڏهن اسان وڇڙي وڃون، ماڻ جي پينل پاڻي ۾ ٿيل آواز جي پٿر جو شپڪو.

تون مون کي ڪلي ڏيکار، تنهنجي ڪلڻ جي ڪري زندگي جو مثل احساس وري ڄاڳي پوندو، زندگيءَ جو ڳوڙهو فلسفو سمجهه ۾ اچي ويندو ته زندگي ڇا آهي. ۽ آئون تنهنجي انهيءَ مسڪراحت ۽ ڪلڻ جي ياد ۾ جيئندس، درد جهڙين راتين، ڏينهن ۽ آڏاس شامن ۾ ته ڪا مسڪراحت هئي جا زندگيءَ کي بخشيندي هئي نئون روح، ڪي مڏر سنگيت جهڙا تهڪڙا هئا، جذبن جي موسيقي ۾ دنيا جي ساري موسيقي تڄ هئي.

آڏاس شاعره مرڪن چاهيو، پر مرڪ رسي ويل، زوري جنبش ڏيڻ چين ڪي، تڏهن به سندس مرڪ ۾ آهي انڊلٽ جهڙا رنگ، پر لڪيل هڪ اوندهه ۽ تهڪن ۾ لڪيل سڌڪا - سڌڪا - سڌڪا.

ريل جي ڪوڪ ۽ تيز آواز، چڪ چڪ، چڪ.

جدائي جي ريل گاڏي اچي وٺي، سامان جو ٽيلهو کڻندي آڏاس شاعره نهاري ٿي آڏاس ڪهاڻيڪار ڏانهن ۽ آڏاس ڪهاڻيڪار به.

"بيهر ملڻ تائين جدا ٿي وڃون!" آڏاس شاعره "ها جدا ٿي وڃون پوءِ بهر ملون به ته خبر ناهي ڪهڙي روپ ۾ آڏاس ڪهاڻيڪار ۽ نه به ملون، جدائي جي الڳ الڳ رستن تي هلي ختم ٿي وڃون." آڏاس شاعره دري جي پاسي ۾ وٺي. آڏاس شاعره، هيٺ دري وٽ بيٺل آڏاس ڪهاڻيڪار نهاري رهندڙ آڏاس شاعره ۾، ۽ آڏاس شاعره به نهاري رهندڙ آڏاس ڪهاڻيڪار ڏانهن، ڪجهه ڳالهائڻ ٻولھائڻ جي سگهه وڃائي وينل، ڳالهيون نظرن جون نظرن سان.

"آئون به توکي ياد رکنديس." آڏاس شاعره جي اکين ڳالهايون.

ريل گاڏي هلڻ لڳي آهي.

هڪ ٻئي کي هٿ لوڏي ڪن ٿا الوداع!

الوداع - الوداع - الوداع!

ريل گاڏي نظرن کان اوجھل ٿي ويل اوندهه ۾!
 ريلوي اسٽيشن تي بينل آداس ڪهاڻيڪار، ڀريل ميٽر اڪيلو اڪيلو.
 هلندو ٿو رهي جدائي جي رستن تي، هلندو ٿو رهي، هلندو ٿو رهي، شهر جو
 وڏو رستو ڇڏي هڪ ننڍڙي رستي تي، هلندو ٿو رهي، هلندو ٿو رهي.
 شهر جو وڏو رستو ڇڏي هڪ ننڍڙي رستي تي سندس قدم ڀرا ڀرا هلندڙ،
 شهر جي بجلي هلي وئي اوچتو.
 اوندهه جي ڪاري چادر آسمان مان ڪري پئي شهر مٿان.
 پوءِ به هي هلندو ٿو رهي، اوندهه جو سينو چيريندو اڳيان خالي رستو ۽
 اوندهه جو هڪ نه تنندڙ سلسلو. •

ڪُجهه به نه پائي وڃائي ڇڏڻ

ٿوري دير اڳ سٽو پيو هوس، اڪي جي گهوڙن تي سوار هئي ننڊ، ۽ اٿون ٻوڙون پائي رهيو هوس. سڀني جي بازار ۾، سڀني جي سڻا ۽ سندر هوندا آهن ۽ ڪڏهن وري پيانڪ. ڪڏهن ڪلائيندا آهن ته ڪڏهن رٿائيندا آهن. ڪڏهن خوشين جا ۽ ڪڏهن لڙڪن جا جهول پري ڏيندا آهن.

ننڊ ۾، سڀني جي بازار ۾ ٻوڙندي نڪري ويس گهڻو ڏور. اونداهه ڦهلجڻ لڳي. اونداهه جي دريا ۾ کائڻ لڳس عوطا، تڏهن اهو احساس ٿيم، شدت سان ڄاڻ ته ڪو سڀني وڃائي ويو آهي مون کان، اونداهه ۾ ڳولڻ لڳس سڀني کي، نه مليم، وري ٻوڙس سڀني جي بازار ۾، پر سڀني نه لپيئي ڪي، الائي ڪٿي ڳم ٿي ويو، يا پڃي ويو مون کان ڏور. اٿون ٻوڙندو ئي رهيس، هن سڀني جي ڇڏيل خوشبو جي پويان. سڀني ته روز ڏسندو آهيان ۽ ويچاريندو آهيان انهن تي.

”جيڪر اهو ڪُجهه ٿي وڃي، جيڪو مون سڀني ۾ ڏٺو.“ ذهن جي اسڪرين تي ڪا تصوير اُڪرندي ئي دوست کان چوڻ شروع ڪندو آهيان. پر هو چون ٿا ته اٿون چريو آهيان، پاڳل آهيان، سودائي آهيان. سڀني جي پويان ٻوڙيو ناهي، سڀني جي ڪا به ساڀيان نه ٿيندي آهي. ”هون! چريو..... پر اٿون ته چريو ناهيان، ڪڏهن به هفتو کن ڏاڙهي نه رکائي اٿم، ڪپڙا به ميرا ڦاٿل ناهن ۽ نه ئي ڪا چرين جهڙي حرڪت ڪندو آهيان. شايد اٿن چريو هُجان به سهي! انهي ۾ ڪو شڪ به ناهي.

چرين جا به ته قسم هوندا آهن، هڪڙا ميرن ڪپڙن سان، ڏاڙهي وڌيل، مٿيءَ مان ڀريل، عجيب و غريب حرڪتون يا اڳهاڙا اڳهاڙا هلندڙ، ۽ ٻيا اٿن جهڙا سوچن ۽ سڀني جي بازار ۾ ٻوڙندڙ، دنيا جهان کان ڪٽيل، چريو ته آهيان جو جاڳ ۾ يا ننڊ ۾ ڏسندو آهيان سندر ۽ پيارا سڀني، سڀني به ته ڪيڏا ڪوڙا هوندا آهن، دوکو ڏيندا آهن اسان کي، ها سڀ ڪُجهه ته غلط ۽ ڪوڙ آهي دنيا ۾، صحيح ۽ سچ ته ڪُجهه به ڪونهي، اٿون مروپرو پريشان چو پيو ٿيان. هڪ لاڳيتو عذاب ۽ ذهني تارجر چو پيو پريشان، چاهيان تو نڪري وڃان ٻاهر ۽ ٻوڙندو رهان شهر جي وشال سڙڪن تي، اٿن چاهيندي به اٿان ڪونه ٿو، ويٺو آهيان ائين ڳم سم، وري ويچارين ٿو سڀني تي، ويچارڻ سان وري به ته پوڳيندس

پيڙا ۽ روئي وجهندس آئون. هونئن به روئڻ ۽ ڪلڻ جي عادت ٿي پئي اٿم.
 روئڻ هروڀرو بي مقصد، ڪنهن ٿوري به ڳالهه تان ڪري پوندا آهن اکين مان
 لڙڪ ۽ ايشن ٿي روئندو رهندو آهيان، ماڻهو عجب کائيندا آهن ته هن کي ويني ويني ڇا ٿي
 ويو.

ڪلڻ، بنا مقصد جي هروڀرو، بي مقصد ڪوڪلا تهڪ ٽڙي ٽڙي نڪرندا آهن، ۽
 آئون هوندو آهيان حيران ۽ پريشان ته هي تهڪ مون ته ڪو نه ڏنا آهن، پوءِ ڪنهن ڏنا آهن؟
 ماڻهن جي تيز ۽ چيندڙ نظرن مان سمجهي ويندو آهيان ته اها بي سُرِي ڪل ۽ ڪوڪلا تهڪ
 مون ٿي ڏنا آهن.

خيالن جي وڻ مان ڪرڻ پيا سوچن جا پن ۽ آئون پن مڙيان پيو، ۽ ويچارين پيو.
 تالجي ويون آهن دماغ جون رڳون، ٽٽن ٿيون، چڪ، زور، چريڻ جو شديد احساس سوچ
 جي سگهه ختم.

لاڳيتو ڪيترن ڏينهن کان آئون ڏسندو اچان اهو سڀ.
 هوءَ خوبصورت ڪارين اکين، ڊگهن وارن، پوري رنگ جي ڳاڙهن ڳلن واري
 حسين عورت ويني آهي مون وٽ، ڪنڌ لڙي منهنجي ڪلهي تي آهي پئي، منهنجي ڳلن
 تان ڪرندڙ پوڳنائن جا لڙڪ.

هٿان تو مڪون پٽ ۾، مڪون لاڳيتيون مڪون، هٿ سڄي ويا اٿم.

شدت سان چاهيان ٿو مٿو ٽاڙي ڇڏيان پنهنجو.

”پيار مون لڻ اها سهڻي چوي آهي، جنهن جي اکين ۾ ويٺل آهن پيار جا هوجا
 ڪبوتر، پر هن کي پهريل آهن نفرتن جا ڪپڙا.“

مون ڪجهه به نه نه پاتو آهي، پر لڳيم ٿو ته ڪجهه به نه پائي پوءِ به مون سڀ
 ڪجهه وڃائي ڇڏيو آهي، ڪير نه چاهيندو هوندو پنهنجا سڪل ٺوٺ ڇپ نه رکي ڳلائي
 ڳلن تي، سڪايل ٻانهون ورائي ڇڏي ڪنهن نازڪ بدن تي، آرڪيسٽرا جي سرن جهڙا
 تهڪڙا هن کان به هجن.

ماڻهون اهو سڀ ڪجهه پائين پيا، پر نه پاتو آهي ته مون، پوڳيو آهي ته مون،
 ڪي انسان مون جيان به پوڳيندا هوندا، ٽريندا هوندا اڪيلائيءَ جي باهر ۾ پيڙا پائيندا
 هوندا اندر ۾، اکين ۾ سانديندا هوندا سڀ.

پر ڪجهه به نه حاصل ناهي، سڀ ڪجهه لاحاصل آهي اسان جهڙن لڻ، گاڏين ۾
 ڊوئجنڊڙ سهڻا جسم، محبتن کان خالي چهر، شاپنگ سينٽر تي مرڪون اڏائيندڙ حسين
 عورتون، ۽ انهن جي اکين جي اکيرن ۾ ڪبوترن جهڙا سڀ، فقط انهن شين جا، جيڪي
 پيون هونديون آهن انهن دوڪانن تي.

ڪيئن نه اکيون ٽاڙي ڏسنديون وينديون آهن، ۽ ڪا نگاهه به نه نه ڪنديون
 آهن انهن ڏانهن، جيڪي ڏسندا ويندا آهن هنن کي، خوبصورت ۽ ۽ بد صورت چهر، ميڪ
 اپ جا ته جهٽيل، چهرن تي سجايل ڪوڪلا تهڪ، دل چاهيندڙ، آئون به ڪا مائيان اهڙي ۽
 هنن حسين چهرن جي ڳلن تي هٿان پنهنجين اڏاسين محرومين ۽ وحشتن جي پيڙن جا چڪ.

جيئن ڪنهن لاءِ ٻار کان ڦري ويندو آهي ڪوئي رانديڪا، وڃ روڊ تان ۽
هو ڀرندو آهي ڊيبل سڌڪا، ائين، ڪوئي ڦري ويو آهي مون کان محبتون.
نه نه، ڪير ڦرندو مون کان محبتون، جڏهن ته مون کي محبتون مليون ٿي
ناهن!

”پيار مون لاءِ اها ٿڪ آهي جا اڃان چنڊڙي پئي آهي منهنجي چاهي تي، اڳيان
تو پر ٿڪ لهي ٿي نه ٿي.“

هوءَ پاڙيسري چوڪري، هن لاءِ منهنجي من ۾ چڪ، هن کي ڏسندو ٿي رهڻ.
اڳين مان اڏارڻ محبتن جا ڪپوٽر، ۽ هن جو اڃا پوءِ چاهي کي بگاڙڻ، ڀريل نفرتون
هن جي نگاهن ۾، اڳين مان واپس نفرت جا ڪانگ ڪانگ ڪانگ ڪندڙ، راتين جو ڏسڻ
هن جا سڀنا، ڏينهن جو جاڳندڙ اڳين سان به ڏسڻ.

اڃا پوءِ پڇائڻ، هن کي ڏسندو رهڻ، اڳتي وڌڻ ڪنهن پٿر تان ٽاڙجڻ.
لوڻو ورائي هن کي ڏسڻ، تڏهن به نفرت تنگيل هن جي چاهي تي ۽ هڪ ٿڪ
اڇلائڻ هيٺ زمين تي (جن منهنجي چاهي تي اڇلائڻ)

هڪ ڏيهاڙي هن جو هٿ جهلڻ ۽ ڪجهه چوڻ، هن جي تيز کانگهارو ۽ منهنجي
رڌ، ”او نفرت آهي مون کي توسان!“ هڪ ٿڪ چاهي تي ٿڌيل.

محبت کي آئون نفرتن جي پڇاڙيءَ کان پوءِ به حاصل نه ٿو ڪري سگهان.

ان پڇاڙيءَ کان پوءِ به نفرتن جي ڊگهي قطار آهي مون لاءِ.

”پيار مون لاءِ اهو سٺو پڪي آهي جنهن کي آئون پڪڙي نه ٿو سگهان. هو
اڏامي ويو آهي مون کان، گهڻو مٿي ۽ ڏور، آئون اڪيلو بي وس بيٺل خالي هٿ مٿي
ڪٽيل.“

محبت آئون پاڻي نه ٿو سگهان، خدا کان بيم ۾ پيو جنم گهران، ان ۾ به نه،
سڀني ۾ هوءَ سٺي عورت ڏسي پوءِ جاڳ ۾ پوڳيندو آهيان، آئون پيڙا، سڪ نه ايندو اٿم،
هلندي ويهندي گهمندي ڦرندي آيس ۾ ڪم ڪندي، هوءَ هوندي آهي مون سان گڏ
پاڇي جيان، پاڇي جيان به نه نه، جڏهن سندس ڪو وجود به نه ناهي. هن جو خيال ايندي
ٿي چاهيندو آهيان ڊوڙان، پڇان ۽ ڪجهه نه ڪجهه ڪريان، رستن تي هلندڙ سٺي عورتن
کي پڪن ۾ کڻان، ۽ ڏور ڪيڏانهن پڇاڙي وڃان.

منجهيل منجهيل ساهه ٿو کڻان، ٿل سڀنا ميڙيان ٿو، پر هو هٿن ۾ ٿي نه ٿا اچن،
درد لهندو وڃي اندر، آئون هوساڻجان پيو.

او آئون چو ايترو ويچارين، ايتري ويچارڻ کان ته بهتر آهي چريو هُجان، پاڳل
هُجان، نه سوچ نه ويچار ۽ نه ئي آئون پوڳيان پيڙا. اڃان به سهڪو ٿل ساهه جو، اڳين مان
ڪرندڙ سڀنا، هيٺ پور پور ٿيندڙ جن جي ڪابه ساڀيان نه.

”پيار مون لاءِ اها ننڍڙي ڪارڙي سڪڙي ننڍڙي چوڪري آهي جا تنگي پئي
هٿ هر ماڻهوءَ جي اڳيان ۽ ملنس پيون هر هنڌان چڙيون.“

دنيا جي هر هنڌ هر جڳهه تي پڪڙي پئي آهي روشني، ڪمرو به ڀريل روشنيءَ

سان، پر اوندھ ڀريل آهي منهنجي اندر ۾ ۽ آئون پوڳيان پيو روشني ڪاڻ.
 بٽڻ جي مٿان رڪان ٿو هٿ، ٿورو دٻائڻ - جهٽڪي سان سڄو ڪمرو اوندھ ۽
 وري بٽڻ جي هيٺان رڪان ٿو هٿ ۽ دٻايل ٿو، ڪمرو روشن، وري بلب ٻاريان ٿو، وسايان
 ٿو، ٻاريان ٿو، وسايان ٿو، ٻاريان ٿو....

اوندھ ڪڏهن پڪڙجندي ٿي رهي، وري بلب ٻارڻ سان اوندھ لڪي ٿي وڃي
 منهنجي اندر ۾!

آئون پوڳيان پيو پيار ڪاڻ، پيار جي روشنيءَ ڪاڻ، مون جيان ته هر ماڻهو
 پوڳيندو هوندو، پر پوڳنائون ته الڳ هونديون آهن، اسان جهڙا پوڳي ۽ پوءِ ڏسندا آهن
 جاڳيل ۽ ڪڏهن پوريل اکين سان سندر سڀنا.
 سڀنا جي ڪوڙا هوندا آهن، تڏهن به ماڻهو ٺڳي ڪندا آهن پاڻ سان، زندگي
 گذاري ڇڏيندا آهن سندر سڀني جي آسري.

هاڻي ته آئون به پوڙهو ٿيندو پيو وڃان، پورا، چاليهه سال گذاري ويس زندگيءَ
 جا، خيالن جي پينگهي ۾ لڏندي، سڀنا ڏسندي ۽ پوءِ به ڏسان پيو، سانديان پيو اکين ۾
 سڀنا، ڏهن سالن کان پوءِ ته صفا ختم ٿي ويندس.

پنجاهه سال عمر، هن دور جي آخري عمر!
 پوڙهو لٽ هٿ ۾، جوانيءَ جا گذريل ڏينهن، پياريون يادون، محبوب جي پاڪرن
 واريون گهڙيون، امر پيار، ٻار ٻچا، بابا ۽ پوءِ ڏاڏا ڏاڏا جا گونجندڙ آواز، جي زندگيءَ کي
 سڪون ڏيئي ڇڏيندا آهن، پر مون ته ڪجهه به حاصل ناهي ڪيو، اڪيلو جيئن آيس،
 تيئن ئي ڪجهه حاصل ڪرڻ بنا هليو ويندس آئون!
 ”پيار مون لئه اها لٽ آهي جيڪا پوڙهو ماڻهو ٿرڻ، ٿاڀڙجڻ کان بچاءُ خاطر
 پنهنجي ٽيڻ تنگ طور استعمال ڪندو آهي.“

پر اها لٽ مون کان ته وڃي روڊ تان ڦري ويئي آهي. هلڻ جي پُخت نه اٿس، ڦان
 ٿيو پيو آهيان وڃي روڊ تي، ڪيڏي مهل به اوچتو اچي سگهي ٿي ڪا تيز سواري ۽ آئون
 هونديس ٽڪرا ٽڪرا، ٽوندا ٽوندا، ماس ۽ هڏن جو ڍير.
 ”پيار مون لئه اها رٿل محبوبه آهي، جيڪا مون سان ملي ٿي ته مون کي سڃاڻڻ
 کان انڪار ڪري ٿي ڇڏي، ۽ ٽوڪاري ٿي منهنجي منهن ۾!“

نفرت مون لئه اها ڪاري بي ڊولي، واڇون ڦاٽل، بد صورت عورت آهي، جنهن
 جي پاڪرن ۾ منهنجو ٽڪل وجود پيو هوندو آهي ۽ آئون ڪانئس پاڻ ڇڏائي پڇڻ چاهيندو
 آهيان ته هوءَ اڃان به پاڪرن کي زور ڏيئي چيپاڻيندي آهي مون کي، ۽ درد وچان منهنجي
 وات مان نڪرندا آهن سات ۽ رڙيون تيز رڙيون، هوءَ ڪٽيل ۽ هيڊا ڏند ڪڍي ڪلندي
 رهندي آهي منهنجي رڙين تي.

نفرت مون کي پهرين گهر ۾ ملي هئي. مون ته گوليو پي پيار، پر اڳيان نظر جي
 سامهون نفرت اچي ويئي، هن کلي مون کي ڪيڪاريو،
 گهر ۾ مون کي ڪنهن به پيار نه ڏنو.

بابا جي به سدائين نفرت، الائي ڇو؟ ڪوئي ڪارڻ ته ضرور هوندو، منهن ڦيري ڇڏڻ، يا گهٽ وڌ ڳالهائڻ، موڳو مٽر آهي ڪنهن به ڪم جو ناهي ذليل ۽ رولو آهي، گهر ۾ ڪابه اهميت نه، اهو ڪڏهن به نه سوچڻ ته ڪو ٻيو ساهوارو به هتي ساهه کڻي پيو لڪي. امان جي نفرت جو ڪارڻ، سندس پسند جي شاديءَ کان انڪار. هڪ مڙهيل شادي جنهن ۾ منهنجي پسند جو ڪوبه خيال نه. توڻي جو آئون مٽلاشي هئس / آهيان پيار جو، اها مڙهيل شادي منظور نه هيم ته نه ڪير - نفرت وسندي رهي مون تي. پيءُ ماءُ ڀائرن ۽ پيڻ جي نظرن ۾ نفرت لائق ٿي ويس آئون.

اسڪول ۾ به ڪلاسيڪن کان ويندي استادن تائين آئون نفرت لائق هوس. سدائين، اڪيلو، اڪيلائپ، احساس محروميءَ ۾ مبتلا پوئين ۽ پينچ جو حقدار. دوستن ۾ به، آئون نفرت لائق هوس، هو پري ڀڄڻ لڳندا هئا مون کان، دنيا جون سڀ نفرتون منهنجي جهوليءَ ۾ آيون آهن، ڪو به ته ناهي جو منهنجي جهوليءَ مان ڪڍي نفرتن جا ڪنڊا ۽ وجهي ڪي پيار جا ڳل، نفرت ان چوڪريءَ جي جيڪا مون کي ڏسي ٿڪون اڇلائيندي هئي.

نفرت ان چوڪريءَ جي جنهن مون کي بي عزتو ڪيو هو، وچ شهر ۾. ڏوهه صرف اهو جو اڪيون ڦاڙي ڪيس ڏنم، ذليل ۽ خوار ٿي ويس آئون، سڄي شهر ۾. ۽ نفرت ان چوڪري جي به، جا پڙهندي هي مون سان گڏ، جنهن جي اکين ۾ مون محبتن کي ويٺل ڏٺو هو. ڪجهه چيم جو هن استاد کي چئي مار ڪڍائي هئي مون کي. هٿن ۾ ڏنڊا لڳڻ ڪري لقون پئجي ويون هيون ۽ ٻيون به الائي ڪيتريون نفرتون جن جو سفر ختم ٿيڻ ناهي. هينئر چرڪ ٿو پريان، اڪيون تمڪايان ٿو. ساهه کي روڪيان ٿو، هي آواز ڇا جو آهي، ڪوئي اچي رهيو آهي مون ڏانهن، هن گهر ڏانهن ايندڙ سڀ رستا ته بند آهن، پوءِ به ڪوئي اچي پيو. ڀلي اچي ڏسان ته ڪير آهي. جنهن کي منهنجي يادگيري آئي آهي.

اجائي مايوسي، اجايو سراپجي وڃڻ، ڪو به ته نه اچي. هوءَ مون سان گڏ رهندڙ ڀلي پٺي اچي، ويجهو اچي ٿي آهي. ڪٿان ٿو هٿن ۾، هوءَ ڦٽڪڻ لڳي آهي هٿن ۾، پڪڙيانس ٿو زور سان هٿ ۾، ويهاريانس ٿو سامهون. اوهي ڇا، وري پاڻ ڇڏائڻ ٿي چاهي مون کان، ڏند پٽي ڪڍي، چڪ آگر ۾، هن جي به نفرت مون سان.

”تون ته مون سان انسانن وانگر ائين نه ڪر.“ ڇڏي ٿو ڏيانس. ڊوڙندي نڪري ٿي وڃي ٻاهر، آئون ڏسندو پيو رهان، نيڪ آه نيڪ، جتي سڀ ائين پيا ڪن، اتي تون به ائين ڀلي ڪر، ڪو حرج ناهي. ”پيار مون لاءِ اها شريف وڻيشا آهي جا اڃان ڪناري آهي جنهن وٽ اڃان ڪو به گراهڪ ناهي آيو.“ مٿان ڦرندڙ پنڪو کلي پيو مون تي، بي سري آواز ۾ ڏند ڪڍيو، ۽ اڇلائي پيو.

مون تي گرم هوا، نفرت پاسي ۾ ڪهٽ، ڪهٽ سٿيل ڪتابن سان.
ڪتابن ۾ پريل تاريخون، ڪهاڻيون محبت ۽ نفرتن جون. سفر محبتن جو ختم ٿي
ويل، اڃان به جاري سفر نفرتن جو، انت اڃان ناهي ٿيو نفرتن جو، سڄي دنيا ۾ پکڙيل رڳو
نفرتون!

مون کي نفرت آهي نفرت سان.
مون کي نفرت آهي نفرت سان.
مون کي نفرت آهي نفرت سان.
مون کي پيار ڪپي، لوڪو، پيار ڪپي، ڪوئي ڏيندو مون کي، آواز نڙي مان
نڪري پٽين سان ٽڪرائجي ساڻو ٿيو، ڪري ٿو پوي هيٺ فرش تي.
گهٽجان پيو آئون. هوساتجان پيو، ساه هٿن ۾ جهلي ٺپوڙي پيو ڪير، ڦاٽجندو
پيو وڃان اندران ئي اندران ڪاڳر جيان، قدم وڌائي بيهان ٿو آئيني جي اڳيان، هٿ ڦيرين
ٿو چهر تي، شڪل اهڙي خراب نه اٿم، پوءِ به چو مون سان ڪوئي پيار نه ٿو ڪري.
پيار بڪواس آهي، ڪوڙ آهي، ماڻهو ٺهيا چتا ٿيا آهن پيار پيار ڪري.
”پيار مون لاءِ آهي آئينو آهي جنهن ۾ منهنجو ڪو به عڪس ناهي.“
مڪ هڻي توڙي ٿو ڇڏيان آئيني کي، آئيني جا ٽڪرا پکڙجي ٿا وڃن هيٺ فرش
تي، نفرت هر هنڌ پکڙيل آهي، پوءِ به ماڻهو ڇو ٿا ڪن پيار؟ هي پيار واريون فلمون، ناول،
ڪهاڻيون، لوڪ قصا پيار جا. سسٽي پنهنون، ليلي مجنون، سهڻي ميهار، هير رانجهو ڇا
سڀ دوکو ۽ فريب آهن؟

آئون ڪيئن ڄاڻان. مون کي ڪهڙي خبر مون ته ڪڏهن به پيار ڪيو ٿي ناهي.
مون پيار ته ڪيو آهي. پر ٻئي ڪنهن مون سان ناهي ڪيو پيار.
ڪير هوندو جو ٽريندو هوندو مون کان.
ڪير هوندو جو روڻدو هوندو مون کان.
۽ ڏسندو هوندو سڀنا منهنجا. جيئن آئون ڏسندو آهيان.
ها، ها، واقعي ڪوئي ته ضرور هوندو منهنجو.
پر نه، شايد آئون پاڻ کي ڪوبه دوکو نه ٿو ڏيئي سگهان، ڪو به ته نه هوندو
منهنجو، چريو آهيان پاڳل آهيان، اجايو ٿو سوچيان سڀ ڪجهه غلط پيو سوچيان، دوکو پيو
ڪيان پاڻ سان، پيار آئون حاصل نه ٿو ڪري سگهان، ڊڄڻو آهيان، گيدي آهيان. ڪنهن
کي به ڪجهه چئي ناهيان سگهندو.
صرف آئينو آهيان سڀنا اکين ۾.

ڪڏهن ڪڏهن شدت سان چاهيندو آهيان، پنهنجي اندر جي بزدل انسان کي
ناهي چماتون هٿان، زور سان ٽٽڻ هٿان، جنهن مون کي گيدي بنائي ڇڏيو آهي. سڄي عمر
گيديئي ۾ گذري ويئي، ڪو وڙهندو آهي ته نمائشي مان چونڊو آهيان ”آئون ته تنهنجي
گس تان ئي ناهيان لنگهيو، تون ڇو ٿو وڙهين مون سان هرو پروا“ اڳيون ماڻهو ڦوڏبو
وتندو پنهنجي طاقت تي ۽ دوستن ۾ ڳالهين ڪندو هوندو منهنجي بزدليءَ جون. ڪنهن

عورت ڏانهن نهاري به ناهيان سگهندو. چاهيندو ته شدت سان آهيان ته نهاريان، پر پوءِ به نظرون هيٺ، اندر ۾ ٻرندڙ اماڙيون، نهاريندو ان لاءِ ناهيان نه، ته متان ٿئي نه ڪا بي عزتي. اڄ مون کي ڇا ٿي ويو آهي، سمجهه ۾ ڪجهه به نه ٿو اچي. اجاڻي پريشاني ۽ عذاب جو هڪ نه ڪٽندڙ سلسلو. اندر ۾ ڀريل گهٽ هوس، مٿو ڳرو. مٿين ٻار مٿي تي، ڪاٻي پاسي سور جي تيز ست، هن دل ۾ سور پيو پويو.

او آئون ته مرنديو پيو وڃان - مرنديو.
نه، آئون مرنديس نه. ائين ڪيئن مرنديس، ڪجهه حاصل ڪرڻ بنا.
بي ڍنگي، بي مقصد زندگيءَ جي اهڙي المناڪ پڄاڻي آئون نه ٿو چاهيان، آئون مرڻ نه ٿو چاهيان ايئن.

زندگي گذري ويئي ايئن اڪيلاپ ۾، جوانيءَ جا گل مرجھائجي ويا زندگيءَ جو ڪل ورثو. اڪيلاپ، سڀنا ۽ اڌوريون آسون!
هاڻي آئون فراريت ٿو چاهيان اڪيلاپيءَ کان،

تڪڙيون، تڪڙيون وڪون ڪڍندو ٿڙندو، ٿاڙجندو نڪران پيو گهر مان ٻاهر،
ٻاهر هوا تيز ريل جيان گذرندڙ مون مٿان، منهنجي تڪل سائي وجود کي ڌونڌاڙي ٿي، شام جا ڊگھا پاڇا رستن تي وڌندڙ.

ماڻهو هڪ ٻئي تي تهڪن جا گل اڇلائيندا وڃن، خوشيءَ ۽ غم جي گڏيل
برسات وسندڙ ماڻهن جي چهرن تي، رستن، دوڪانن، ڪارن ۾ ويٺل سهڻا برف جهڙا
جسم، اڇا لڱ، سڀ ڪجهه وسريو وڃي، اسان جهڙا جڪڙجيو وڃن سُهڻن ويچارن ۾.
بس استاپ، رش گهٽ، اڳ ۾ ڳيا گيهه، بيهي به نه سگهندڙ ماڻهو. هلي هلي
تڪجي پيو آهيان. ٽيليفون جي ٽپي کي ٽيڪ ڏيئي بيهي رهيو آهيان. پر وقت نه ٿو بيهي،
تيزيءَ سان ڊوڙندو پيو وڃي، مون جهڙن کي ڪنڌ ڀر ڪيرايو. رستو وهي پيو دريا جيان،
گاڏيون پيڙين جيان ترندڙ ترڪڻي روڊ تي!

بيٺو آهيان، چُران پُران به ڪونه ٿو، پهريون دفعو ايئن گهور سان ڏسڻ، اکين
جي ڪمان مان نگاهن جا تير اڇلائڻ، سامهون بيٺل پوري چوڪري ڏانهن. جا بيٺل آهي بس
جي انتظار ۾ اڪيلي اڪيلي، چهرو چڪ ڏيندڙ آئون چڪبو پيو وڃان هن ڏانهن، ڪپڙا
سوڙها پاتل، اُڀريل ڇاتيون، ڳل ڳاڙها اکين ۾ اوتيل پيار. الائي نفرت.
ذهن جي زمين تي ٿئي آيل سوچن جا گلاب، جيڪر هوءَ هجي صرف مون
ڪا، ته خوب پيار ڪيائين، انگ انگ چُمانس، صدين کان سڪايل ٻانهون ٿلهائي ڪيس
سموڻي ڇڏيان پاڻ سان.

پر اهو سڀ ڪجهه ته اڃايو آهي، غلط سوچون آهن منهنجون!
اهو ڪجهه سوچي، پرائشي آهي رڳو پيڙا، هروڀرو وڃائيندس رات جو تنڊ، ۽
ڊوڙندس جاڳ ۾ سڀني جي بلزار ۾.
بدن جو ٽڙڪو، مٿو ٽرندڙ، مختلف خيال چُهڻيل ذهن تي آڪٽويس جيان!
وري نگاهه چوڪريءَ ڏانهن!

وڃانس پاسي ۾، نه ٿو وڃان، ڪُجهه به نه نه ڪري سگهندس، ۽ ڪُجهه به چئي نه سگهندس، زبان ٻاٽرائيندي، وهنجي ويندس پگهر مان، رڦنديون تنگيون، ۽ سڄو بدن.

ماڻي نه ٿو سگهان اهڙا سُندر جسم، ڏسي ته سگهان ٿو.
چوڪري بي خياليءَ مان نگاهه ڪري ٿي مون ڏانهن، آسن جا ڏيڻا ٻرڻ ٿا لڳن
من اندر ۾. خوشيءَ مان دڙڪندڙ دل جي ڌڪ ڌڪ وڌندڙ.
نگاهون هُن جي چاهي مان ڪو نه ٿو ڪيان. هُو به ڏسي پئي مون ڏانهن.
لاڳيتو مون کي پاڻ ڏانهن ڏسندي هُو ڪنڌ هيٺ ٿي ڪري ڇڏي، ڇپ پيڪوڙ. وري اُن مهل ٿي ڪنڌ مٿي ڪري ڏسي ٿي مون ڏانهن. هُن جي چپن تي ٻرڻ لڳيون آهن مُسڪراهن جون اگريون، ڪا هالو چالو ته نه آهي، شڪل مان ته اهڙي نه ٿي لڳي.
شايد هُو به هُجي مون جيان پنهنجين محرومين تي ماتم ڪندڙ.
وڌان ٿو اڳيان هُن ڏانهن، ذهن ۾ جملا ترتيب سان سيٽ ڪندي ته ڇا چوڻو آهي مون کي، ڪيئن ڳالهائڻو آهي.

الاڻي ڪٿان اچي ويئي هيءَ آفت بس، چوڪري جون وري نگاهون مون ڏانهن، چڙهي ٿي بس ۾ تڏهن به نگاهون اڇلائيندڙ.
آئون اتي ٿي بيٺو ٿو رهان، اڪيلاپ جي هُجوم سان، نراڻائن جي ميڙ سان، آس جي تلاش ۾. بس هلي ويئي، هاڻي ويچارين ٿو. گيدي، ڊڄڻو ۽ لوسي آهيان، آئون به چڙهي پوان هان بس ۾ جيڪر، هُن ته نهاريو هو مون ڏانهن، پر هاڻي ڇا ٿو ڪري سگهجي سواءِ پڇتاءِ جي! مٿل پيڙا جو وري جيئرو ٿي پوڻ، وحشي رقص اندر ۾، پڇتاءِ جي نانگ جا ڏنگ نيٽوڙيل، ساهه، ٽٽل ڦٽل ساهه جو وهڪرو، وري به اڳتي هلندو رهڻ، نگاهن ۾ ٽرندڙ اها مُرڪ، مُرڪ جيڪا زندگي بدلائي ڇڏيندي آهي. مُرڪ زندگي آهي، بنا مُرڪ جي ڇپ بيڪار آهن، مُرڪ ۽ پيار پهرين نگاهه سان ٿئي ايندا آهن دل جي ڌرتيءَ تي ڳلاب جا ڳل.

”پيار مون لاءِ رنڊيءَ جي اها معصوم ڌيءَ آهي جيڪا بي وارث ۽ مٿل پئي آهي گند جي ڏير تي.“

هلندو پيو وڃان آس جو جنازو کنيو ڪُلهن تي، آس جا ڪڏهن به پوري نه ٿي ۽ مري ويئي، نراڻا پري ڇڏيو آهي مون کي پنهنجن پاڪرن ۾.
رات جي ديويءَ سندر سانوري چوڪريءَ جهڙي شام جو قتل ڪري ڇڏيو.
هاڻي راج آهي اوندهه جو- پر اوندهه کي شڪست، روشني پڪڙيل شهر ۾.
ويڪرو رستو ڇڏي گهڙان ٿو گهٽين ۾، هٿ جي لڪيرن جيان منجهيل گهٽيون، نڪ جي ناسن ۾ گهڙندڙ عجيب بو- نڪ بند ڪرڻ، ٻوسائڻ وري نڪ کي کولي ڇڏڻ، او آڻي ٿي اچي! اُٻڙڪو.

هڪڙو ٻار ڪُلهن تي مٿل آس جو ۽ ٻيو پاڪرن ۾ پريل نراڻا، ٽيو آئون جهڳيندڙ ڏپ . . . جلدي جلدي ڊوڙي نڪرڻ ٿو چاهيان ڏپ کان ٻاهر، تڏهن به ڏپ

پُٺيان ڊڪنڊڙ ڌاليءَ چيليءَ جيان.

روشنيءَ مان وهنٽل جايون، پوءِ به گهٽين ۾ ڊپ، ناليون ڀريل گنڌ سان، ڏسي وري ڏسي نه سگهڻ.

جائين جي ڪمرن جي درن وٽ بيٺل سينگاريل عورتون، نگاهون ايندڙ ويندڙ ماڻهن ۾، ماڻهن جي رش، ڪنڌ هيٺ وري مٿي، کاٻي وري ساڄي. اڳيان ۽ پويان، رڳو سينگاريل عورتون، هي ڪٿي پهتو آهيان؟ پنهنجي شهر ۾ اڻ ڄاڻ.

اڳ به ته هتي آيو هوس، پنهنجي دوست سان گڏجي، ڊپ پي ٿيڻ، دوست کي چيم، ”اڙي ڪٿي وئي آيو آهين مون کي، پراڻن گهرن ۾، موچڙا ڪارائيندي ڇا؟“

دوست تهڪ ڏيئي ڪليو هو، چيو هُٽائين ”چريا خبر اٿئي ها ڇا آهي؟“

”الائي!“ ۸۱ ڄاڻائيءَ مان چيو هيم. وري جلديءَ ۾ هن جي ٻڌائڻ کان سواءِ

سمجهي ويو هوس، ته هي ڇا آهي. مُرڪي ٿو پوان، اهو وقت ياد ڪري.

ها هاڻي هتي ملي سگهي ٿو مونکي پيار. پيار جي لاش ۾ ڊوڙندي ڪٿي به

منزل نه ملي اٿم، هي عورتون به ته آخر ڪنهن کي چاهينديون هونديون، شايد هتي مون

کي ملي وڃي پيار.

هتي سڄو پيار به ته ملندو آهي، جو دُنيا وارا ڏيئي نه سگهندا آهن ۽ پئسي جي

بدلي به پيار ملندو آهي، تهڪ ملندا آهن، ڪوڪلا تهڪ - مُرڪون مالا، مون جهڙا سماج

کان ڪٽيل جيو ڪُجهه حاصل نه ڪري سگهڻ کان پوءِ هتي ئي ايندا آهن، روئڻ چاهيندا

آهن وڻيشا جي آگاهڙي جسم جي ڪُلهن تي مٿو ٽيڪي.

پرايڻ ناهن ڪري سگهندا، صرف مشيني سيڪس حاصل ڪندا آهن ۽ ڪي

ڀاڳ وارا حاصل ڪندا آهن پيارا

اڳيان بيٺو آهي پوليس وارو، ڏسي پيو چٽائي مون کي، ڪسڪڻ ٿو لڳان، متان

ڪري نه ڪا بي عزتي، وڳن جي گهوڙي جو اڏام ڍرو ڪرڻ ۽ وڪون تيز گهوڙي جيان

ڀڄن ٿيون، هلندو رهڻ، ڪنڌ هيٺ، مٿي نه کڻڻ اکين اڳيان ٿيندڙ اشارا.

۽ آئون اٽڪيل، ها ۽ نه جي وچ ۾.

سپاهيءَ کي نظر انداز ڪرڻ نگاهه مٿي ماڙيءَ تي، هوءَ اشارا پئي ڪري مون

ڏانهن. دل جو سيني مان نڪري ٿٽڪڻ هيٺ پيرن ۾، ٻڙ ڏيڻ، جُهومڻ ۽ نچڻ خوشيءَ

مان.

جلدي جلدي چڙهڻ لڳان ٿو سيڙهيءَ جا ڏاڪا.

بيٺل هُن سونهن جي ديويءَ اڳيان. ٻانهن مان پڪڙي وٺي ٿي هلي مون کي اندر

ڪمري ۾، اڳهه جو طئي ٿيڻ، ڪريم ۽ پاڻودر ۾ ٿڌيل چهرو انڊلٽ جهڙي مُرڪ، پينٽ

جي ڪيسي ۾ هٿ وجهي ڏيان ٿو چڪ - ڏوڪڙ هٿ ۾، اڳهه جيترا ڏوڪڙ هُن ڏانهن

وڌيل، جهٽ پلڪ ۾ ڪپڙا الڳ هُن جي جسم کان، هوءَ چڙهي ويهي ٿي پلنگ تي. هليا

جلدي ڪر، اشارو ڪر!

”نه آئون ته اهو ڪُجهه نه ٿو چاهيان.“

"پوءِ ڇا تو چاهين؟" عجب مان ڏسڻ.
 "پيار ٿو چاهيان، مون کي پيار ڏي تون." تڏهن لفظن کي ڳنڍيندي ڏيندي چوڻ.
 "پيار ته ماڻهو هن سهڻي جسم کي چوندا آهن."
 "نرا هو پيار نه."

"اوهو پيار ته دوکو آهي، نريب آهي. اهو پيار ان سڙيل لاش جو نانءُ آهي جنهن جو ڪو وارث ڪونهي، پيار ته مري ويو آهي، بي وارث پيو آهي وڃ رستي تي، کيس ڪو دفنائڻ وارو به ناهي، ڪٿا پيا پٽيه پيار جو ماس، ان پيار لڌ ته مون دوکو کاڌو، مون به ته اهو پيار تي چاهيو، پر هن چيو ته پيار ميلاب جو پيو نانءُ آهي."

"آئون به ته ان پيار جي تلاش ۾ آيو آهيان، مون کي هي خالي جسم ڪوڪلا تهڪ، مَرڪون ماڻا، زهريليون مَرڪون نه، آهي احساس ۽ جذبا به ڪپن."

"تون گند جي ڊير تي ويهي گلاب نه ڳول، هتي پيار نه ملندي، جسم ملندي سڻا سڻا، جن کي پنهنجا کي به احساس ۽ جذبا ناهن هوندا، آهي جسم مشيني پُرزا آهن. جي حاصل سگهبا آهن صرف کي گهڙيون، ۽ پوءِ چوپيل انبيءَ جيان اڇلائي ڇڏيا آهن. جلدي تي ڌنڌي جو تائيم آهي. آئون اهڙين پيار جهڙين فضول ڳالهين ۾ تائيم وڃائڻ نه ٿي چاهيان. ان پيار لڌ ته مون پهرين ئي سڀ ڪجهه وڃائي ڇڏيو آهي!" شوخيءَ ۽ ڪاوڙ مان چوي ٿي. پيار ڳولڻ جي اجائي ڪوشش، پيار ملڻ جو ڪو به آثار نه. اجايو سوچڻ، ۽ پريشان ٿيڻ.

"پيار گندجي ڊير تي پيل اهو مثل ڪٿو آهي جنهن تي مڪيون ميڙا ڪيو ويڻيون آهن."

هڪ ڪن لڌ سوچڻ، سوچي نه سگهڻ، آس جو جنم وٺڻ وري آس جو موت، پيار ڪٿي به نه ملندڙ، هر هنڌ واس نفرت جو. اجايو نوس نوس ڪرڻ پيار لڌ.

سهڻي سندر جسم ۽ اڳهاڙن لڳن ڏانهن وڌان ٿو، سمنڊ جي لهرن ۾ لهڻ ڪاه.

هائي لهڻ لڳو آهيان سيڙهيءَ جا ٽاڪا!

هيٺ بيٺل پوليس وارو، نگاهون مون ڏانهن کيس نظر انداز ڪري اڳتي وڌڻ جي ڪوشش، پر اوچتو منهنجي هانن جي ڪڙيل هن جي هٿ ۾ ڇڏائڻ چاهيم پر ڇڏائي نه سگهڻ، سپاهيءَ جون ڪُڙيون اڪيون. مڪار واري مُرڪ ۽ گهوري گهوري ڏسڻ.
 "هل ڙي ٿاڻي تي لوڻر عشق تو ڪرين؟"

نگاهه مٿي هوءَ رنڊي کلي پٿي تهڪ ڏيو. ويچارن سان پريل منهنجي صورت ڏسيو. منت ٿو ڪيان، پهريون دفعو آيو آهيان پهر نه ايندس بيلي رحم ڪر، هرو پرو خوار نه ڪر.

پر هو مڃي ٿي نه ٿو، "هل هل ٿاڻي تي جلدي ڪر متان هٿان نه ڏنڊا."

ايلاز منتون پر ڪُجهه به نه ٿيو.
 هلڻ لڳو آهيان پوليس واري سان گڏ، ماڻهو گذرندڙ، نگاهون مون ۾، ڪي
 به چاهي مان ئي سڃاتو، پهريون دفعو آيو آهيان، تنهن ڪري ته جهليو اٿائين ته هيترا
 ماڻهو مزا پيا مائين. هلندو پيو وڃان، سوچيندو پيو وڃان.
 سڀاڻي جي اخبارا

هڪ خبر، بازار حسن مان فحش حرڪتون ڪندڙ فلاڻو گرفتار.
 ۽ ڦوٽو ڏنل، جنهن تي پگهر جا ٿڙا، آگاهان ٿو، ويچارين ٿو،
 مري ويس بيلي، لاهه نڪري ويا، مائتن مٿن، يارن دوستن سڀني ۾ خوار، ڇا
 سوچيندا مون لڏ ڇا چوندا؟

”آڙي هي ته شريف هو، هي وري ائين ڪيئن.“ هڪڙا ائين چوندا ۽ ٻيا وري
 چوندا ”بيلي ميسٽن مان ميسٽون پريون پيون آهن، وڏا حرامي ته اهي شريف ماڻهو هوندا
 آهن.“

اخبار ۾ ڦوٽو، جڏهن نڪرندس گهر مان تڏهن ماڻهو چوندا ته اهو پيو وڃي
 جيڪو....

سوچن جا قافلا ذهن جي شهر ۾ ڊوڙندڙ، ۽ آئون ٻڌندڙ پگهر مان ڇاڪريان ڇانه
 ڪريان، سمجهه ۾ نه ايندڙ.

هن تي زور، ڪُجهه ويچارڻ، پريان ڪٿان سوچيرو ڏسڻ ۾ ايندڙ.
 هٿ وجهان ٿو پينٽ جي کيسي ۾ چڪ ڏيئي ڪڍي وٺان ٿو سڀ پٿر وڌايان
 ٿو پوليس واري ڏانهن.


جلديءَ ۾ هن جا هٿ ڍرا.
 ٽڪڙا ٽڪڙا قدم ڪڍندو نڪران پيو هتان ٻاهر.
 ساهه مان هڻجي نڪتو آهيان ٻاهر.
 سڀ ڪُجهه بڪواس، رڳو بي عزتي! مون ته ماڻن چاهيو ٿي پيار، پيار ته نه
 مليو پر مليو فقط سُهڻو جسم پيار کان ڪوڪلو.

ماڻهن جون تير چنڊندڙ نظرون، ٽهڪ ۽ بي عزتي.
 بي عزتي جو احساس وڌندڙ منيون بند ڪرڻ ۽ ڪولڻ.
 بڪواس آهي پيار، رڳو ڪوڙ آهي پيار، ماڻهو سڀ ڪوڙ ٿا ڪن، پيار آهي
 ڪٿي پلا، رڳو ٺڳي آهي پاڻ سان.

پهچان ٿو گهر. ڪريل بستري تي، رات جا ڏهن ننڊ لڏ جاڪوڙ اڪيون بند ڪرڻ
 وري ڪولڻ، ننڊ نه، سڪ نه، تڏهن به رلي ورائڻ منهن تان، جيئن جلدي ننڊ اچي وڃي ۽
 صبح جو سويلي اٿڻو پوي، ان لڏ جو سڀاڻي صبح جو پيار جو جنازو ڪڍڻ وڃان، ڇو جو
 پيار مري ويو آهي. کيس دفنائڻو به نه پوندو ٿي نٿا. •

سڄاڻي اشاعت گهر جا وڪري لاءِ موجود ڪتاب

20.00	ڪلا پرڪاش	1. جي هيئنٽري منجهه هُن
15.00	گرداس وڌواڻي	2. جڏهن آدم آيو
15.00	ڪرشنچندر	3. سج ڏکڻ مان ٿو اُڀري
05.00	پرويز	4. فلسطين، جدوجهد آزادي
65.00	اعجاز خواجہ	5. نيئر منهنجو نينهن
16.00	مترجم: يوسف سنڌي	6. سنڌ پاڪستان کان پوءِ
55.00	موتي پرڪاش	7. سي سڀ سانڍيم ساھ سين
09.00	يوسف سنڌي	8. گني ساڻ جي آزادي
12.00	يوسف سنڌي	9. جيئي انقلاب جون ڪهاڻيون
25.00	پرويز	10. رت جا ڦڙا
12.00	رسول بخش پليجو	11. ادب ۽ فن جي اهميت
13.00	مترجم: يوسف سنڌي	12. جنين لوھ لڳن ۾
04.00	مترجم: يوسف سنڌي	13. پاڪستان ۾ قومي مسئلو
65.00	انور بلوچ	14. ڪپيل هٿ
14.00	يوسف سنڌي	15. ڌرتيءَ جو قرض
45.00	نجم عباسي / يوسف سنڌي	16. جبل مٿي باهڙي
60.00	طارق قريشي	17. ٻالڪ فورس ۽ پوت بلڊنگ
30.00	طارق قريشي	18. پنجين موسم کان پوءِ
60.00	سويو گيانچنداڻي	19. ڪڏهن بهار ايندو (ڪهاڻيون)
50.00	آثم ناٿن شاهي	20. جڏهن آلا اُڀ ۾
30.00	ناھيد مغل	21. ڪو ڪو جيون سواليا نشان (ڪهاڻيون)
60.00	اعجاز خواجہ	22. ڳالهين ڪوٽ ڪڙن جون
80.00	ساحر راهو	23. خواب، ڪٿوري ڇنڊ
35.00	ذوالفقار ڪانڌڙو	24. دريءَ وٽ بينل چوڪري
90.00	محمد انور بلوچ	25. اي ٽرپ ٿ آمريڪا



آئون پنهنجي همعصر نوجوان
ڪهاڻيڪار ذوالفقار ڪانڌڙي جو روايتي
تعارف لکڻ بدران ان ڳالهه کي ترجيحي ۽
خوش آئند سمجهان ٿو ته هڪڙو

خوبصورت ڪهاڻيڪار اسان جي سامهون آيو آهي.

روايتي ڳالهين کان هتي، بس ايترو ئي چونڊس ته ”دريءَ وٽ پيٽل هڪ
ڇوڪري“ جهڙي شاندار ڪهاڻي لکندڙ ذوالفقار ڪانڌڙي جي وصف اها آهي ته
هو پنهنجي خيال کي منفرد لهجي ۾ پيش ڪري ٿو. ذوالفقار ڪانڌڙو اڳتي
هلي امر جليل، نسيم کرل، جمال ابڙو وغيره مشهور ٿئي نه ٿئي، پر ”ذوالفقار
ڪانڌڙو“ طور ضرور پنهنجي سڃاڻپ حاصل ڪندو.

ضراب حيدر

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ اينڊرائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي. ۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

books.sindhsalamat.com

سند سلامت ڪتاب گهر جي اينڊرائيڊ ايپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindhsalamat.book>